

احکام تراویح واعتکاف

مع بیس تراویح کا ثبوت

اس کتاب میں آپ پڑھیں گے۔۔۔

تراویح کے سنت مؤکدہ ہونے کا ثبوت

بیس تراویح کا سنت سے صحابہ سے

اور تابعین سے ثبوت

آٹھ تراویح کے دلائل کا تحقیقی

وتقیدی محاسبہ

عورتوں کے اعتکاف کے مسائل

معتکف کا سگریٹ اور نسوار

استعمال کرنا کیسا؟

مصنف

مفتی محمد ہاشم خاں اعجازی مدنی

دار الضمیرہ پبلیکیشنز

دیدا رمصطفیٰ ﷺ

اللَّهُمَّ صَلِّ وَسَلِّمْ وَبَارِكْ عَلَى
سَيِّدِنَا وَمَوْلَانَا مُحَمَّدٍ النَّبِيِّ
الْأُمِّيِّ الْحَبِيبِ الْعَالِي الْقَدْرِ
الْعَظِيمِ الْجَاهِ وَعَلَى آلِهِ
وَصَحْبِهِ وَسَلَّمَ


بزرگوں نے فرمایا کہ جو شخص ہر شب جمعہ (جمعہ اور جمعرات
کی درمیانی رات) اس درود شریف کو پابندی سے کم از کم
ایک مرتبہ پڑھے گا، موت کے وقت سرکارِ مدینہ ﷺ کی
زیارت کرے گا اور قبر میں داخل ہوتے وقت بھی یہاں تک
کہ وہ دیکھے گا کہ سرکارِ مدینہ ﷺ اُسے قبر میں اپنے رحمت
بھرے ہاتھوں سے اُتار رہے ہیں۔ (افضل الصلوٰۃ علی سید السادات)

احکام تراویح واعنکاف
مع بیت تراویح کا ثبوت

مصنف
مفتی محمد ہاشم خان العطاری المدنی

والضحیٰ پبلکیشنز

دکان نمبر 9 سستا ہوٹل داتا دربار مارکیٹ لاہور
0300-7259263, 0315-4959263



مضمون

صفحہ نمبر	مضمون
14	تراویح کا بیان
14	تراویح سنت مؤکدہ ہے۔
18	تراویح کی رکعتیں بیس (20) ہیں۔
18	تراویح کا وقت فرض عشا کے بعد سے طلوع فجر تک ہے۔
19	تراویح گزروں کے بعد بھی ہو سکتی ہے۔
20	اگر فرض بے طہارت پڑھے تھے، تو فرضوں کے ساتھ تراویح کا بھی اعادہ کرے۔
21	اگر تراویح فوت ہو جائیں تو ان کی قضا نہیں۔
21	بیس رکعتیں ایک سلام سے پڑھیں تو کیا حکم ہے؟
22	دس رکعتیں ایک سلام سے پڑھانے پر سید زادے کی توہین کرنا ناجائز ہے۔
23	چار رکعتیں ایک سلام سے پڑھیں تو اس کے احکام۔
24	جب دو دو کر کے تراویح پڑھے تو بیس کی اکٹھی نیت کرنے کا حکم۔
25	تراویح میں ایک بار قرآن مجید ختم کرنا سنت مؤکدہ ہے۔
25	تراویح کے بعد قرآن سننے کا حکم۔
26	تلاوت قرآن اور ذکر ولادت اقدس میں سے کیا افضل ہے؟
28	ابتداء میں ثنا اور آخر میں دعا چھوڑنا کیسا؟
28	تراویح میں ختم قرآن ستائیسویں کو بہتر ہے۔
29	ختم قرآن ہونے کے بعد بھی رمضان کی باقی راتوں میں تراویح سنت مؤکدہ ہے۔

جملہ حقوق بحق مصنف محفوظ ہیں

نام کتاب: احکام تراویح و اعتکاف مع ۲۰ تراویح کا ثبوت
مصنف: مفتی محمد ہاشم خان العطاری المدنی مدظلہ العالی
طباعت دوم: شعبان المعظم ۱۴۳۳ھ بمطابق جون 2013
لیگل ایڈوائزر: محمد صدیق الحسنات ڈوگر: ایڈووکیٹ ہائی کورٹ
سرورق: پرنٹیکس گرافکس دربار مارکیٹ لاہور
ناشر: والضیٰ پبلی کیشنز، ڈکان نمبر 9 سستا ہوٹل دربار مارکیٹ لاہور
تعداد: 1100
صفحات: 208
قیمت: 190/-

ملنے کے پتے

مکتبہ فیضانِ مدینہ، مدینہ منورہ، فیصل آباد 0312-6561574.0346-6021452
مکتبہ نوریہ رضویہ پبلی کیشنز، فیصل آباد، لاہور دارالاسلام، اردو بازار، لاہور
مکتبہ بہار شریعت، دربار مارکیٹ، لاہور مکتبہ شمس و قمر، بجائی چوک، لاہور
مکتبہ غوثیہ ہول سیل، کراچی رضا بک شاپ، گجرات
اسلامک بک کارپوریشن، راول پنڈی مکتبہ زین العابدین، لاہور
مکتبہ قادریہ، لاہور، گجرات، کراچی، گوجران والا مکتبہ اہل سنت، فیصل آباد، لاہور، خانیوال
مکتبہ امام احمد رضا، لاہور، راول پنڈی نظامیہ کتاب گھر، اردو بازار، لاہور
جویری بک شاپ، گنج بخش روڈ، لاہور ضیاء القرآن پبلی کیشنز، لاہور، کراچی
احمد بک کارپوریشن راولپنڈی علامہ فضل حق پبلی کیشنز، لاہور

30	تراویح کی رکعتوں میں قراءت برابر ہونی چاہیے یا کم و بیش؟
31	قراءت اور ارکان کی ادا میں جلدی کرنا مکروہ ہے۔
31	عورتوں کے لئے بھی تراویح سنت مؤکدہ ہے۔
32	عورتیں گھر میں تراویح کی نماز پڑھیں۔
33	عورت کا دوسری عورتوں کو تراویح پڑھانے کا حکم
34	عورتیں تراویح میں کیا پڑھیں گی؟
35	مرد کا عورتوں کو تراویح پڑھانے کا حکم۔
35	ہر چار رکعت کے بعد بیٹھنا مستحب ہے۔
36	چار رکعت کے بعد بیٹھنے کے دوران کیا کرے؟
38	تہنچ ہاتھ اٹھا کر پڑھے یا بغیر ہاتھ اٹھائے؟
38	ہر دو رکعت کے بعد آرام کے لیے بیٹھنا مکروہ ہے۔
39	تراویح میں جماعت سنت کفایہ ہے۔
40	تراویح کی جماعت مسجد کے بجائے گھر میں قائم کرنا کیسا؟
41	فرض پڑھنے والا تراویح پڑھنے والے کی اقتدا نہیں کر سکتا۔
42	بعد میں آنے والوں کے لیے وتروں کی جماعت کے دوران فرض کی جماعت کروانے کا حکم۔
44	اگر عالم حافظ بھی ہو تو افضل یہ ہے کہ خود پڑھے۔
44	مسجد محلہ چھوڑ کر دوسری مسجد میں جانے کی اجازت کی صورتیں۔
45	خوش خوان کو امام بنانا نہ بنائیں بلکہ درست خوان کو بنائیں۔
46	تراویح کی اجرت لینا کیسا؟

48	دو جگہ تراویح پڑھنا کیسا؟
49	دو بار تراویح پڑھنا کیسا؟
50	آدھی تراویح ایک امام پڑھائے اور آدھی دوسرا کیا حکم ہے؟
50	حافظ ایک جگہ بارہ اور دوسری جگہ آٹھ پڑھائے تو کیا حکم ہے؟
52	تراویح میں دو حفاظ کا دو مرتبہ ختم قرآن کرنا۔
52	نابالغ کے پیچھے بالغین کی تراویح نہیں ہوگی۔
53	رمضان شریف میں وتر جماعت سے پڑھنا افضل ہے۔
55	ایک شخص تراویح پڑھائے اور دوسرا وتر، یہ جائز ہے۔
55	اگر سب لوگوں نے عشا کی جماعت ترک کر دی تو تراویح بھی جماعت سے نہ پڑھیں۔
56	تراویح تنہا پڑھی تو وتر جماعت سے پڑھ سکتا ہے۔
56	اگر عشاء کے فرض تنہا پڑھے تو وتر جماعت سے نہیں پڑھ سکتا۔
57	مقیم جماعت کا دوسری جگہ تراویح پڑھنے جانا کیسا ہے؟
58	عشاء کی سنتوں کا سلام نہ پھیرا اسی میں تراویح ملا کر شروع کی تو تراویح نہیں ہوئی۔
58	بیٹھ کر تراویح پڑھنا مکروہ ہے۔
59	مقتدی کو یہ جائز نہیں کہ بیٹھا رہے جب امام رکوع کرنے کو ہو تو کھڑا ہو جائے۔
60	امام سے کوئی آیت یا سورت بھولے سے رہ گئی تو کیا کرے؟
60	تراویح میں دو رکعت پر بیٹھنا بھول گیا کھڑا ہو گیا تو کیا کرے؟

61	اگر چار رکعتیں تراویح اکٹھی پڑھ رہا تھا، دوسری پر بیٹھنا بھول گیا، چار مکمل کر لیں، کیا حکم ہے؟
62	تین رکعت پڑھ کر سلام پھیرا، اگر دوسری پر بیٹھنا تھا تو نہ ہوئیں۔
62	اگر قعدہ میں مقتدی سو گیا تو؟
63	وتر پڑھنے کے بعد لوگوں کو یاد آیا کہ دو رکعتیں رہ گئیں تو کیا کریں؟
64	سلام پھیرنے کے بعد کوئی کہتا ہے دو ہوئیں کوئی کہتا ہے تین تو کیا کریں؟
65	اگر کسی وجہ سے نماز تراویح فاسد ہو جائے تو جتنا قرآن مجید ان رکعتوں میں پڑھا ہے اعادہ کریں۔
66	اگر باوجود پوری کوشش کے کوئی حافظ ہی نہ ملے تو کیا کریں؟
67	تراویح کے ختم قرآن میں ایک بار بسم اللہ جہر (بلند آواز) سے پڑھنا سنت ہے۔
67	ہر سورت سے پہلے بسم اللہ جہر سے پڑھنا منع ہے۔
68	سورۃ فاتحہ اور سورۃ توبہ کے درمیان تعویذ پڑھنے کا حکم۔
69	ختم تراویح میں تین بار سورۃ اخلاص پڑھنا اور آخری رکعت میں پھر شروع سے پڑھنا کیسا ہے؟
69	ختم والے دن آخری رکعت میں الم تاملہ فسلحون پڑھنے کے بعد چند آیات مختلف جگہ سے پڑھنا۔
70	شبینہ کی تعریف اور اس کا حکم۔
76	تراویح میں لقمہ دینے کا حکم۔
77	تراویح میں سامع کے علاوہ کا لقمہ دینا کیسا ہے؟
83	حافظ کو پریشان کرنے کے لیے لقمہ دینے کا حکم۔

86	بیس تراویح کا ثبوت
86	رسول اللہ صلی اللہ تعالیٰ علیہ وسلم سے بیس تراویح کا ثبوت
86	حضرت ابن عباس رضی اللہ عنہما کی روایت کہ نبی کریم صلی اللہ علیہ وسلم کی سنت بیس (20) تراویح۔
86	حضرت جابر رضی اللہ عنہ کی روایت کہ نبی کریم صلی اللہ علیہ وسلم کی سنت بیس (20) تراویح۔
87	حضور صلی اللہ علیہ وسلم نے بیس رکعت تراویح پڑھائیں۔
87	صحابہ سے بیس (20) تراویح کا ثبوت
87	حضرت عمر فاروق اعظم رضی اللہ تعالیٰ عنہ کے دور میں بیس رکعتوں کے عمل پر اجماع صحابہ۔
90	حضرت عمر فاروق اعظم رضی اللہ تعالیٰ عنہ نے بیس (20) تراویح پڑھانے کا حکم دیا۔
91	حضرت عثمان غنی اور مولیٰ علی رضی اللہ عنہما کے دور میں بھی بیس تراویح پر عمل رہا۔
91	حضرت علی المرتضیٰ کرم اللہ وجہہ الکریم نے بیس (20) تراویح پڑھانے کا حکم دیا۔
92	حضرت ابی بن کعب رضی اللہ تعالیٰ عنہ مدینہ منورہ کے لوگوں کو بیس (20) تراویح پڑھاتے تھے۔
92	حضرت عبداللہ بن مسعود رضی اللہ تعالیٰ عنہ بیس (20) رکعتیں پڑھاتے
93	تابعین سے بیس (20) تراویح کا ثبوت

93	مولیٰ علی کے شاگرد حضرت شیر بن شکل بیس (20) رکعتیں پڑھتے تھے۔
94	حضرت ابن ابی ملیکہ بیس (20) رکعتیں پڑھتے۔
94	حضرت حارث بیس (20) رکعتیں پڑھاتے۔
94	مولیٰ علی کے شاگرد حضرت ابوالہتیری بیس (20) رکعتیں پڑھتے تھے۔
95	حضرت علی بن ربیعہ بیس (20) تراویح پڑھاتے تھے۔
95	حضرت علی اور عبد اللہ بن مسعود رضی اللہ عنہما کے شاگرد حضرت سوید بن غفلہ بیس (20) رکعتوں کی امامت کرواتے تھے۔
95	زمانہ صحابہ و تابعین میں سب بیس (20) رکعتیں ہی ادا کرتے پائے گئے۔
96	ائمہ مجتہدین، فقہاء و محدثین سے بیس (20) تراویح کا ثبوت
99	بیس تراویح پر عقلی دلائل
101	آٹھ رکعتوں کے قائلین کے کمزور استدلال اور ان کے جوابات۔
109	آٹھ رکعت کی کل عمر 149 سال ہے
111	غیر مقلدوں سے بیس سوالات۔
116	فضائل اعتکاف
116	اعتکاف سنت مصطفیٰ صلی اللہ علیہ وسلم
116	دو حج اور دو عمروں کا ثواب
117	نہ کر سکنے والی نیکیوں کا ثواب ملنا
117	پچھلے گناہوں کی بخشش

117	جہنم سے تین خندقیں دور
118	رحمن کی بارگاہ میں
118	ہر دن حج کا ثواب
119	اعتکاف کی تعریف و شرائط
119	اعتکاف کسے کہتے ہیں؟
119	اعتکاف بیٹھنے کی شرائط
120	کیا اعتکاف کے لیے بالغ ہونا شرط ہے؟
120	کیا اعتکاف کے لیے با وضو ہونا شرط ہے؟
120	مردوں کا میدان میں اعتکاف کرنا کیسا؟
121	اعتکاف کس مسجد میں ہو سکتا ہے؟
122	کس مسجد میں اعتکاف کرنا افضل ہے؟
123	اعتکاف کی اقسام اور ان کے احکام
123	اعتکاف کی قسمیں
123	اعتکاف سنت عین ہے یا سنت کفایہ؟
124	کیا سنت اعتکاف دس دن سے کم ہو سکتا ہے؟
125	مستحب اعتکاف کے لئے کیا روزہ ضروری ہے؟
126	کیا سنت اعتکاف کے لیے روزہ شرط ہے؟
127	کیا منت کے اعتکاف کے لیے بھی روزہ شرط ہے؟
128	اگر رمضان میں اعتکاف کی منت مانی تو کیا اس کے روزے علیحدہ رکھنے ہوں گے؟

131	کیا منت کا اعتکاف رمضان میں کر سکتا ہے؟
131	کیا نذر ماننے کے زبان سے کہنا ضروری ہے؟
132	کیا صرف دن یا صرف رات کی منت صحیح ہے؟
134	اگر کسی نے عید کے دن کی اعتکاف کی منت مانی تو کیا حکم ہے؟
135	اگر مسجد حرام شریف میں اعتکاف کرنے کی منت مانی تو کیا دوسری مسجد میں بھی کر سکتا ہے؟
136	اگر کوئی منت مان کر (معاذ اللہ) مرتد ہو گیا، پھر مسلمان ہوا تو؟
139	اگر سنت اعتکاف کو توڑ دیا تو قضاء کیسے کرے گا؟
139	منت کا اعتکاف توڑ دیا تو کیا حکم ہے؟
141	معتکف کہاں جاسکتا ہے اور کہاں نہیں
141	معتکف اور فرائض مسجد
142	حجرۂ عائشہ رضی اللہ تعالیٰ عنہا
145	معتکف کا فرض غسل کے علاوہ غسل کرنا
145	معتکف کا اذان کے لیے مسجد کے حجرے میں جانا
146	معتکف کا مسجد یا وضو خانہ کی چھت پر جانے کا حکم
147	معتکف کا مسجد کے محراب میں جانے کا حکم
148	مفسدات اعتکاف
148	واجب و سنت اعتکاف میں مسجد سے نکلنے کا کیا حکم ہے؟
148	معتکف کن اعذار کی بنا پر مسجد سے نکل سکتا ہے؟

149	اگر فرائض مسجد سے باہر استنجاء کے لئے جائے گا تو کن امور کو پیش نظر رکھنا ضروری ہے؟
150	معتکف اگر دوسری مسجد میں جمعہ کے لئے جاتا ہے تو کن باتوں کا لحاظ ضروری ہے؟
151	معتکف کا جماعت کے لیے دوسری مسجد میں جانا
152	معتکف کا تراویح پڑھانے کے لیے دوسری مسجد میں جانا
152	اگر مسجد گرگئی یا کسی نے زبردستی نکال دیا تو؟
154	معتکف کو باہر قرض خواہ نے ایک ساعت کے لئے روک لیا تو؟
155	اگر معتکف نے اپنی بیوی سے جماع یا بوس و کنار کیا تو کیا حکم ہے؟
156	معتکف نے دن میں بھول کر کھاپی لیا تو اعتکاف کا کیا حکم ہے؟
157	کیا معتکف نکاح کر سکتا ہے؟
157	معتکف نے حرام مال یا نشے والی چیز کھائی تو اعتکاف کا کیا حکم ہے؟
158	معتکف پر اگر بے ہوشی یا جنون طاری ہو گیا تو کیا حکم ہے؟
158	معتکف کا کپڑے تبدیل کرنا، خوشبو اور تیل لگانا کیسا ہے؟
159	معتکف کا کھانے پینے اور سونے کے لیے مسجد سے باہر جانا؟
160	تیس دن کا اعتکاف
164	اجتماعی اعتکاف
167	آداب مسجد
167	معتکف کا سگریٹ، حقہ اور نسوار استعمال کرنا کیسا؟
168	معتکف کا گھر سے آنے والوں سے گفتگو کرنے کا حکم

169	معتکف کو مسجد میں اگر احتلام ہو گیا تو کیا کرے؟
169	معتکف کا موبائل فون استعمال کرنا کیسا؟
170	معتکف کا مسجد کی تعمیر کے لیے چندہ کرنے کا حکم
170	کیا معتکف مسجد میں خرید و فروخت کر سکتا ہے؟
171	مسجد میں کھانے پینے اور سونے کے احکام
174	معتکفین کامل کرکھانا
175	بلا وجہ مسجد سے مسافر کو نکالنا کیسا
176	مسجد کو چوپال بنانا جائز نہیں
177	مسجد میں کرسی پر بیٹھ کر وعظ کرنا
177	مسجد میں چارپائی پر سونا
178	مسجد میں استعمالی جوتا رکھنا کیسا؟
178	نمازی کے سامنے جوتے کا ہونا کیسا؟
179	مسجد میں وضو کرنا کیسا؟
183	مسجد میں رت خارج کرنے کا حکم
184	مسجد میں فضول گفتگو کرنا
188	عورتوں کا اعتکاف
188	کیا عورت مسجد میں اعتکاف کر سکتی ہے؟
188	عورت کہاں اعتکاف کرے؟
189	عورت کا دوران اعتکاف مسجد بیت سے بلا حاجت نکلنا
190	اگر عورت اعتکاف گاہ سے نکلے اگرچہ گھر میں رہے تو؟

191	عورت کس کس حاجت سے مسجد بیت سے نکل سکتی ہے؟
191	بھول کر مسجد بیت سے نکلنا
192	عورت نے اعتکاف کی منت مانی تو کیا شوہر پورا کرنے سے روک سکتا ہے؟
193	کیا شوہر اجازت دینے کے بعد دوبارہ روک سکتا ہے؟
193	کیا خنثی بھی عورت کی طرح مسجد بیت میں اعتکاف کر سکتا ہے؟
194	متفرق احکام
194	اعتکاف کا ایصال ثواب
195	معتکف کا چپ رہنا کیسا ہے؟
196	معتکف چپ بھی نہ رہے اور کلام بھی نہ کرے تو کیا کرے؟
196	پچھلی امتوں میں اعتکاف

الحمد لله رب العلمين والصلوة والسلام على سيد المرسلين اما بعد فاعوذ
بالله من الشيطان الرجيم بسم الله الرحمن الرحيم

تراویح کا بیان

تراویح سنت مؤکدہ ہے

سوال: تراویح پڑھنے کا کیا حکم ہے؟ مرد و عورت دونوں کے لیے بیان
فرمادیں؟

جواب: تراویح مرد و عورت سب کے لیے بالا جماع سنت مؤکدہ ہے اس
کا ترک جائز نہیں، اس پر خلفائے راشدین رضی اللہ تعالیٰ عنہم نے مداومت فرمائی۔ عمدۃ
المتن آخرین علامہ علاء الدین حصکفی رحمۃ اللہ علیہ فرماتے ہیں ”التَّارَویحُ سُنَّةٌ مُؤَكَّدَةٌ
لِمُؤَاطَبَةِ الْخُلَفَاءِ الرَّاشِدِينَ (لِلرِّجَالِ وَالنِّسَاءِ) اِجْمَاعًا“ ترجمہ: تراویح
مرد و عورت سب کے لیے بالا جماع سنت مؤکدہ ہے کیونکہ خلفائے راشدین نے اس
پر ہمیشگی فرمائی ہے۔

(الدر المختار، کتاب الصلاة، باب الوتر والنوافل، ج 2، ص 596، مکتبہ رشیدیہ، کوئٹہ)

اور نبی صلی اللہ تعالیٰ علیہ وسلم کا ارشاد ہے کہ میری سنت اور سنت خلفائے راشدین
کو اپنے اوپر لازم سمجھو۔ رسول اللہ صلی اللہ تعالیٰ علیہ وسلم نے ارشاد فرمایا ((فَعَلَيْكُمْ
بِسُنَّتِي، وَسُنَّةِ الْخُلَفَاءِ الرَّاشِدِينَ الْمُهْدِيِّينَ، عَصُوا عَلَيْهَا بِالتَّوَّاجِدِ)) ترجمہ: تم
پر میری سنت اور میرے ہدایت یافتہ خلفاء راشدین کی سنت لازم ہے، اس کو دانتوں
کے ساتھ مضبوطی سے پکڑ لو۔

(سنن ابن ماجہ، باب اتباع سنة الخلفاء الراشدين، ج 1، ص 15، دار احیاء الکتب
العربیہ، بیروت) (جامع الترمذی، أبواب العلم، باب ماجاء فی الأخذ بالسنة، ج 5، ص 44،

مصطفی البابی، مصر)

اور ارشاد فرمایا ((اقتدوا بالذین من بعدی ابی بکر و عمر)) ابو بکر و
عمر (رضی اللہ تعالیٰ عنہما) کی پیروی کرو جو میرے بعد خلیفہ ہوں گے۔

(جامع الترمذی، مناقب ابی بکر الصدیق رضی اللہ عنہ، ج 2، ص 207، مطبوعہ امین کمپنی
کتب خانہ رشیدیہ، دہلی بھارت)

بلکہ خود حضور (صلی اللہ تعالیٰ علیہ وسلم) نے بھی تراویح پڑھتے رہے۔ حضرت
عبداللہ ابن عباس رضی اللہ تعالیٰ عنہما سے روایت ہے، فرماتے ہیں ((أَنَّ رَسُولَ اللَّهِ صَلَّى
اللَّهُ عَلَيْهِ وَسَلَّمَ كَانَ يُصَلِّي فِي رَمَضَانَ عَشْرِينَ رَكْعَةً وَالْوُتْرَ)) ترجمہ: رسول اللہ
صلی اللہ تعالیٰ علیہ وسلم رمضان میں بیس (20) رکعتیں تراویح اور وتر ادا فرماتے تھے۔

(مصنف ابن ابی شیبہ، کم یصلی فی رمضان من رکعة، ج 2، ص 164، مکتبۃ الرشید، الرياض)
اور سے سنت قرار دیا، چنانچہ رسول اللہ (صلی اللہ تعالیٰ علیہ وسلم) فرماتے ہیں ((إِنَّ
اللَّهَ تَبَارَكَ وَتَعَالَى فَرَضَ صِيَامَ رَمَضَانَ عَلَيْكُمْ وَسَنَنْتُ لَكُمْ قِيَامَهُ فَمَنْ
صَامَهُ وَقَامَهُ إِيْمَانًا وَاحْتِسَابًا خَرَجَ مِنْ ذُنُوبِهِ كَيَوْمِ وَلَدَتْهُ أُمُّهُ)) ترجمہ: بے
شک اللہ تعالیٰ نے تم پر رمضان کے روزے فرض کیے ہیں اور میں تمہارے لیے اس
کے قیام کو سنت قرار دیتا ہوں، تو جو کوئی ایمان اور اخلاص کے ساتھ اس میں روزے
رکھے اور قیام کرے تو وہ اپنے گناہوں سے اس دن کی طرح نکل جاتا ہے جس دن
اس کی والدہ نے اسے جنا تھا۔

(سنن نسائی، ج 4، ص 158، مکتبۃ المطبوعات الاسلامیہ، حلب)

اسے بہت پسند فرماتے اور اس کی ترغیب دلاتے، صحیح بخاری میں ہے۔
((وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُرَغِّبُهُمْ فِي قِيَامِ رَمَضَانَ))
ترجمہ: رسول اللہ صلی اللہ تعالیٰ علیہ وسلم صحابہ کرام علیہم الرضوان کو قیام رمضان کی ترغیب دلاتے۔

(صحیح بخاری، باب قیام شهر رمضان، ج 2، ص 695، دار طوق النجاة)

حضرت ابو ہریرہ رضی اللہ تعالیٰ عنہ سے روایت ہے، رسول اللہ صلی اللہ تعالیٰ علیہ وسلم نے ارشاد فرمایا ((مَنْ قَامَ رَمَضَانَ اِيْمَانًا وَاحْتِسَابًا، غُفِرَ لَهُ مَا تَقَدَّمَ مِنْ ذَنْبِهِ)) ترجمہ: جو رمضان میں قیام کرے ایمان کی وجہ سے اور ثواب طلب کرنے کے لیے، اس کے اگلے سب گناہ بخش دیے جائیں گے۔

(صحیح مسلم، کتاب صلاة المسافرين، باب الترغيب في قيام رمضان وهو التراويح، الحديث ج 1، ص 523، دار احياء التراث العربي، بيروت)

تین دن جماعت سے ادا فرمائی پھر اس اندیشہ سے کہ امت پر فرض نہ ہو (جماعت کو) جائے ترک فرمایا۔ ام المؤمنین حضرت عائشہ رضی اللہ تعالیٰ عنہا فرماتی ہیں ((أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ لَيْلَةً مِنْ جَوْفِ اللَّيْلِ يُصَلِّي فِي الْمَسْجِدِ، فَصَلَّى رَجُلًا يُصَلُّونَ بِصَلَاتِهِ، فَأَصْبَحَ النَّاسُ فَتَحَدَّثُوا بِذَلِكَ، فَاجْتَمَعَ أَكْثَرُ مِنْهُمْ، فَخَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ اللَّيْلَةَ الثَّانِيَةَ فَصَلَّى فَصَلُّوا مَعَهُ فَتَحَدَّثُوا بِذَلِكَ فَكَثُرَ أَهْلُ الْمَسْجِدِ مِنَ اللَّيْلَةِ الثَّلَاثَةِ فَخَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَصَلُّوا بِصَلَاتِهِ، فَلَمَّا كَانَتِ اللَّيْلَةُ الرَّابِعَةُ عَجَزَ الْمَسْجِدُ عَنْ أَهْلِهِ، فَلَمْ يَخْرُجْ إِلَيْهِمْ رَسُولُ اللَّهِ صَلَّى اللَّهُ عَلَيْهِ وَسَلَّمَ، فَطَفِقَ رَجُلٌ مِنْهُمْ يَقُولُونَ: الصَّلَاةُ فَلَمْ يَخْرُجْ إِلَيْهِمْ رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى خَرَجَ لِصَلَاةِ الصُّبْحِ، فَلَمَّا قَضَى صَلَاةَ الْفَجْرِ أَقْبَلَ عَلَى النَّاسِ فَتَشَهَّدَ، ثُمَّ قَالَ: مَا بَعْدُ فَإِنَّهُ لَمْ يَخْفَ عَلَى شَأْنِكُمُ اللَّيْلَةَ وَلَكِنِّي خَشِيتُ أَنْ تَفْرَضَ عَلَيْكُمْ فَتَعَجَزُوا عَنْهَا)) ترجمہ: رسول اللہ صلی اللہ تعالیٰ علیہ وسلم (رمضان کی) ایک رات باہر تشریف لائے اور مسجد میں نماز ادا فرمائی، لوگوں نے آپ صلی اللہ تعالیٰ علیہ وسلم کے پیچھے نماز پڑھی، صبح کو لوگوں نے اس کے بارے میں آپس میں گفتگو کی، پس اس سے زیادہ لوگ جمع ہو گئے، رسول اللہ صلی اللہ تعالیٰ علیہ وسلم دوسری رات باہر تشریف لائے، نماز پڑھی

لوگوں نے آپ کے ساتھ نماز ادا کی، (صبح کو) لوگوں نے آپس میں گفتگو کی، تو تیسری رات کو مسجد میں لوگ پہلے سے زیادہ جمع ہو گئے، رسول اللہ صلی اللہ تعالیٰ علیہ وسلم باہر تشریف لائے، لوگوں نے آپ کے پیچھے نماز ادا کی، جب چوتھی رات آئی تو اتنے لوگ جمع ہو گئے کہ مسجد میں سمانا مشکل ہو گیا، رسول اللہ صلی اللہ تعالیٰ علیہ وسلم باہر تشریف نہ لائے، لوگوں نے نماز نماز پکارا، مگر رسول اللہ صلی اللہ تعالیٰ علیہ وسلم باہر تشریف نہ لائے، یہاں تک کہ صبح کی نماز کے لیے باہر تشریف لائے، جب نماز فجر مکمل فرمائی، لوگوں کی طرف توجہ فرمائی، خطبہ دیا اور فرمایا: تمہارا رات کا معاملہ مجھ پر مخفی نہ تھا، مگر میں ڈرا کہ کہیں یہ نماز تم پر فرض نہ ہو جائے اور تم اس سے عاجز آ جاؤ۔

(صحیح بخاری، باب قیام شہر رمضان، ج 2، ص 694، دار طوق النجاة)

پھر خلیفہ راشد امیر المؤمنین عمر فاروق اعظم رضی اللہ تعالیٰ عنہ نے جماعت کا اہتمام فرمایا، چنانچہ حضرت عبدالرحمن بن عبد القاری فرماتے ہیں ((خَرَجْتُ مَعَ عُمَرَ بْنِ الْخَطَّابِ رَضِيَ اللَّهُ عَنْهُ لَيْلَةً فِي رَمَضَانَ إِلَى الْمَسْجِدِ، فَإِذَا النَّاسُ أَوْزَاعٌ مُتَفَرِّقُونَ، يُصَلِّي الرَّجُلُ لِنَفْسِهِ، وَيُصَلِّي الرَّجُلُ بِصَلَاتِهِ الرَّهْطُ، فَقَالَ عُمَرُ: إِنِّي أَرَى لَوْ جُمِعَتْ هَؤُلَاءِ عَلَى قَارِئٍ وَاحِدٍ، لَكَانَ أَمْثَلُ ثُمَّ عَزَمَ، فَجَمَعَهُمْ عَلَى أَبِي بِنِ كَعْبٍ، ثُمَّ خَرَجْتُ مَعَهُ لَيْلَةً أُخْرَى، وَالنَّاسُ يُصَلُّونَ بِصَلَاةِ قَارِئِهِمْ، قَالَ عُمَرُ: نِعْمَ الْبِدْعَةُ هَذِهِ)) ترجمہ: فاروق اعظم رضی اللہ تعالیٰ عنہ رمضان میں ایک رات مسجد کو تشریف لے گئے اور لوگوں کو متفرق طور پر نماز پڑھتے پایا کوئی تنہا پڑھ رہا ہے، کسی کے ساتھ کچھ لوگ پڑھ رہے ہیں، فرمایا: میں مناسب جانتا ہوں کہ ان سب کو ایک امام کے ساتھ جمع کر دوں تو بہتر ہو، پھر اس کا عزم فرمایا اور سب کو ایک امام ابی بن کعب رضی اللہ تعالیٰ عنہ کے ساتھ اکٹھا کر دیا پھر دوسرے دن تشریف لے گئے ملاحظہ فرمایا کہ لوگ اپنے امام کے پیچھے نماز پڑھتے ہیں فرمایا نِعْمَتِ الْبِدْعَةُ

هَذِهِ يَاجُحِي بَدْعَةٌ هِيَ - (صحيح بخاری، باب قیام شهر رمضان، ج 2، ص 695، دار طوق النجاة)

تراویح کی رکعتیں بیس (20) ہیں

سوال: تراویح کی رکعتیں کتنی ہیں؟

جواب: جمہور کا مذہب یہ ہے کہ تراویح کی بیس رکعتیں ہیں۔ خاتم المحققین علامہ امین ابن عابدین شامی رحمۃ اللہ علیہ فرماتے ہیں ”وَهِيَ عِشْرُونَ رَكْعَةً هُوَ قَوْلُ الْجُمْهُورِ وَعَلَيْهِ عَمَلُ النَّاسِ شَرْقًا وَغَرْبًا“ ترجمہ: تراویح کی بیس رکعتیں ہیں اور یہی جمہور کا قول ہے اور مشرق و مغرب کے لوگوں کا اسی پر عمل ہے۔

(ردالمحتار علی الدر المختار، کتاب الصلاة، باب الوتر والنوافل، مبحث صلاة التراويح، ج 2، ص 45، دار الفکر، بیروت)

امام اہلسنت امام احمد رضا خان رحمۃ اللہ علیہ فرماتے ہیں ”تراویح سنت مؤکدہ ہے محققین کے نزدیک سنت مؤکدہ کا تارک گنہگار ہے خصوصاً جب ترک کی عادت بنالے، تراویح کی تعداد جمہور امت کے ہاں بیس ہی ہے۔ ایک روایت کے مطابق امام مالک کے ہاں ان کی تعداد چھتیس ہے۔

(فتاویٰ رضویہ، ج 7، ص 457، رضافاؤنڈیشن، لاہور)

اور یہی مصطفیٰ کریم صلی اللہ تعالیٰ علیہ وسلم کی سنت سے اور صحابہ کرام علیہم الرضوان، تابعین اور ائمہ مجتہدین رحمہم اللہ کے اقوال و افعال سے ثابت ہے، جس کے تفصیلی دلائل آخر میں موجود ہیں۔

تراویح کا وقت فرض عشا کے بعد سے طلوع فجر تک ہے

سوال: تراویح کا وقت کب سے کب تک ہے؟

جواب: اس کا وقت فرض عشا کے بعد سے طلوع فجر تک ہے۔ مستحب یہ

ہے کہ تہائی رات یا نصف تک تاخیر کریں اور آدھی رات کے بعد پڑھیں تو بھی کراہت نہیں۔ درمختار میں ہے ”وَوَقْتُهَا بَعْدَ صَلَاةِ الْعِشَاءِ إِلَى الْفَجْرِ --- (وَيُسْتَحَبُّ تَأْخِيرُهَا إِلَى ثُلُثِ اللَّيْلِ) أَوْ نِصْفِهِ، وَلَا تُكْرَهُ بَعْدَهُ فِي الْأَصَحِّ“ ترجمہ: اس کا وقت عشاء کے وقت سے فجر تک ہے۔ اور تہائی یا نصف رات تک اس کی تاخیر مستحب ہے، اصح قول میں اس کے بعد بھی کراہت نہیں۔

(الدر المختار مع ردالمحتار، کتاب الصلاة، باب الوتر والنوافل، ج 2، ص 43، دار الفکر، بیروت)

تراویح و ترووں کے بعد بھی ہو سکتی ہے

سوال: اس کا وقت ترووں سے پہلے ہے یا بعد میں؟

جواب: وتر سے پہلے بھی ہو سکتی ہے اور بعد بھی۔ تو اگر کچھ رکعتیں اس کی باقی رہ گئیں کہ امام وتر کو کھڑا ہو گیا تو امام کے ساتھ وتر پڑھ لے پھر باقی ادا کر لے جب کہ فرض جماعت سے پڑھے ہوں اور یہ افضل ہے اور اگر تراویح پوری کر کے وتر تنہا پڑھے تو بھی جائز ہے۔ درمختار میں ہے ”وَوَقْتُهَا بَعْدَ صَلَاةِ الْعِشَاءِ إِلَى الْفَجْرِ (قَبْلَ الْوُتْرِ وَبَعْدَهُ) فِي الْأَصَحِّ، فَلَوْ فَاتَهُ بَعْضُهَا وَقَامَ الْإِمَامُ إِلَى الْوُتْرِ أَوْ تَرَ مَعَهُ ثُمَّ صَلَّى مَا فَاتَهُ“ ترجمہ: اس کا وقت عشاء کے وقت سے فجر تک ہے، چاہے وتر سے پہلے ہو یا بعد میں، لہذا اگر اس کی بعض تراویح فوت ہو جائیں اور امام وتر کے لیے کھڑا ہو جائے تو یہ امام کے ساتھ وتر پڑھے اور بعد میں فوت شدہ پڑھے۔

(الدر المختار، کتاب الصلاة، باب الوتر والنوافل، ج 2، ص 43، دار الفکر، بیروت)

اس کے تحت شامی میں ہے ”(قَوْلُهُ فَلَوْ فَاتَهُ بَعْضُهَا إلخ) تَفْرِيعٌ عَلَى الْأَصَحِّ، لِكُنْهِ مَبْنِيٍّ عَلَى أَنَّ الْأَفْضَلَ فِي الْوُتْرِ الْجَمَاعَةُ لَا الْمَنْزِلُ وَفِيهِ خِلَافٌ سَيَّأَتِي، فَقَوْلُهُ أَوْ تَرَ مَعَهُ: أَيُّ عَلَى وَجْهِ الْأَفْضَلِيَّةِ“ ترجمہ: درمختار کی یہ

تفریع اصح قول پر ہے، لیکن یہ اس قول پر مبنی ہے کہ وتر گھر کے بجائے جماعت سے افضل ہیں، اس میں اختلاف عنقریب بیان ہوگا، درمختار کا یہ قول کہ وتر امام کے ساتھ پڑھے، یہ فضیلت کے طور پر ہے یعنی اس کے خلاف بھی کرے گا کہ پہلے چھوٹی ہوئی تراویح کی رکعتیں پڑھ لے اور بعد میں وتر پڑھے تو بھی ٹھیک ہے۔

(ردالمحتار علی الدر المختار، کتاب الصلاة، باب الوتر والنوافل، ج 2، ص 44، دار الفکر، بیروت)

اگر فرض بے طہارت پڑھے تھے، تو فرضوں کے ساتھ تراویح کا بھی اعادہ کرے

سوال: اگر بعد میں معلوم ہوا کہ نماز عشا بغیر طہارت پڑھی تھی اور تراویح و وتر طہارت کے ساتھ، تو کیا کرے؟

جواب: اگر بعد میں معلوم ہوا کہ نماز عشا بغیر طہارت پڑھی تھی اور تراویح و وتر طہارت کے ساتھ تو عشا و تراویح پھر پڑھے، وتر ہو گئے۔ فتاویٰ ہندیہ میں ہے "وَالصَّحِيحُ اَنَّ وَقْتَهَا مَا بَعْدَ الْعِشَاءِ اِلَى طُلُوعِ الْفَجْرِ قَبْلَ الْوُتْرِ وَبَعْدَهُ حَتَّى لَوْ تَبَيَّنَ اَنَّ الْعِشَاءَ صَلَاتُهَا بِلَا طَهَارَةٍ دُونَ التَّرَاوِيحِ وَالْوُتْرِ اَعَادَ التَّرَاوِيحَ مَعَ الْعِشَاءِ دُونَ الْوُتْرِ لِانْهَآ تَبِعَ لِلْعِشَاءِ هَذَا عِنْدَ أَبِي حَنِيفَةَ رَحِمَهُ اللَّهُ تَعَالَى فَإِنَّ الْوُتْرَ غَيْرُ تَابِعٍ لِلْعِشَاءِ فِي الْوَقْتِ عِنْدَهُ، وَالتَّقْدِيمُ اِنَّمَا وَجِبَ لِأَجْلِ التَّرْتِيبِ وَذَلِكَ يَسْقُطُ بِعُدْرِ النَّسِيَانِ فَيَصِحُّ إِذَا أَدَّى قَبْلَ الْعِشَاءِ بِالنَّسِيَانِ بِخِلَافِ التَّرَاوِيحِ فَإِنَّ وَقْتَهَا بَعْدَ آدَاءِ الْعِشَاءِ فَلَا يُعْتَدُ بِمَا أَدَّى قَبْلَ الْعِشَاءِ" ترجمہ صحیح یہ ہے کہ تراویح کا وقت عشا کے بعد طلوع فجر سے پہلے ہے، چاہے وُتروں سے پہلے ہو یا بعد میں، یہاں تک کہ اگر بعد میں ظاہر ہوا کہ عشا کے فرض بغیر طہارت پڑھے گئے ہیں اور تراویح اور وتر طہارت کے ساتھ، تو عشا کے

ساتھ تراویح کا اعادہ کرے گا، وُتروں کا اعادہ نہیں کرے گا، کیونکہ تراویح فرضوں کے تابع ہے، یہ مسئلہ امام اعظم رحمۃ اللہ علیہ کے نزدیک ہے، پس امام اعظم کے نزدیک وتر وقت میں عشا کے تابع نہیں ہے، فرضوں کی تقدیم صرف ترتیب کی وجہ سے واجب ہے اور یہ نسیان کے عذر کی وجہ سے ساقط ہو جاتی ہے، لہذا اگر کسی نے بھول کر وتر عشا سے پہلے پڑھ لیے تو صحیح ہو جائیں گے، تراویح کا مسئلہ اس سے مختلف ہے کہ اس کا وقت عشا کی ادائیگی کے بعد ہے لہذا جو عشا سے پہلے تراویح پڑھیں گئیں وہ شمار نہیں ہوں گی۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 115، دار الفکر، بیروت)

اگر تراویح فوت ہو جائیں تو ان کی قضا نہیں

سوال: اگر تراویح فوت ہو جائیں تو کیا کریں؟

جواب: اگر فوت ہو جائیں تو ان کی قضا نہیں اور اگر قضا تنہا پڑھ لی تو تراویح نہیں بلکہ نفل مستحب ہیں۔ درمختار میں ہے "وَلَا تُقْضَى إِذَا فَاتَتْ أَصْلًا وَلَا وَحْدَهُ فِي الْأَصَحِّ (فَإِنْ قَضَاهَا كَانَتْ نَفْلًا مُسْتَحَبًّا وَلَيْسَ بِتَرَاوِيحٍ) كَسُنَّةٍ مَغْرِبٍ وَعِشَاءٍ" ترجمہ: فوت ہونے کی صورت میں تراویح بالکل قضا نہیں کی جائیں گی، اکیلے بھی نہیں پڑھ سکتے اصح قول میں، اگر قضا پڑھ لی تو نفل مستحب ہے، تراویح نہیں ہوگی، جیسا کہ مغرب اور عشا کی سنتیں فوت ہو جائیں تو یہی حکم ہے۔

(الدر المختار، کتاب الصلاة، باب الوتر والنوافل، ج 2، ص 44، دار الفکر، بیروت)

میں رکعتیں ایک سلام سے پڑھیں تو کیا حکم ہے؟

سوال: میں رکعتیں کتنے سلاموں کے ساتھ پڑھے؟

جواب: تراویح کی میں رکعتیں دس سلام سے پڑھے یعنی ہر دو رکعت

سلام پھیرے اور اگر کسی نے بیسوں پڑھ کر آخر میں سلام پھیرا تو اگر ہر دو رکعت پر قعدہ کرتا رہا تو ہو جائے گی مگر کراہت کے ساتھ اور اگر قعدہ نہ کیا تھا تو دو رکعت کے قائم مقام ہوئیں، درمختار میں ہے ”وَهِيَ عِشْرُونَ رَكْعَةً... بَعَشْرَ تَسْلِيمَاتٍ فَلَوْ فَعَلَهَا بِتَسْلِيمَةٍ، فَإِنْ قَعَدَ لِكُلِّ شَفْعٍ صَحَّتْ بِكَرَاهَةٍ وَإِلَّا نَابَتْ عَنْ شَفْعٍ وَاحِدٍ بِهِ يُفْتَى“ ترجمہ: تراویح بیس رکعتیں ہیں دس سلاموں کے ساتھ، پس اگر کسی نے ایک سلام کے ساتھ پڑھیں، اور ہر دو رکعت پر قعدہ کیا تو کراہت کے ساتھ صحیح ہو جائیں گی اور اگر ہر دو پر قعدہ نہ کیا تو کل رکعتیں دو رکعت کے قائم مقام ہوں گی۔

(الدرالمختار، کتاب الصلاة، باب الوتر والنوافل، ج 2، ص 45، دارالفکر، بیروت)

دس رکعتیں ایک سلام سے پڑھانے پر سیدزادے کی توہین کرنا

نا جائز ہے

سوال: ایک پیرزادہ سید صاحب نے نماز تراویح میں ایک سلام سے دس رکعت سفر کی حالت میں امامت سے پڑھادیں، جماعت معترض ہوئی کہ نماز ناجائز ہوئی۔ سید صاحب نے کہا کہ منیۃ المصلیٰ میں صاف طور پر بلا کراہت بیک سلام جائز ہے، اس پر سید صاحب کو برا کہنا اور نماز کو ناجائز و حرام کہنا ان کے حق میں کیا ہے؟

جواب: نماز کو ناجائز و حرام کہنا باطل ہے اور سید کی توہین و بے ادبی سخت گناہ ہے اور صحیح اس مسئلہ میں یہ ہے کہ نماز ہو گئی دسوں رکعتیں تراویح میں شمار ہوں گی مگر خلاف (اولیٰ) و مکروہ ضرور ہوئیں منیۃ کا قول لائیکرہ (مکروہ نہیں) خلاف صحیح ہے۔

(فتاویٰ رضویہ، ج 7، ص 454، رضافاؤنڈیشن، لاہور)

چار رکعتیں ایک سلام سے پڑھیں تو اس کے احکام سوال: جو شخص چار رکعت تراویح یا اور چار رکعت نوافل ایک نیت سے پڑھے تو قعدہ اولیٰ میں درود شریف و دعا اور تیسری رکعت میں ثناء پڑھے گا یا نہیں؟

جواب: پڑھنا بہتر ہے، درمختار میں ہے ”لَا يَصْلِي عَلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ فِي الْقَعْدَةِ الْاُولَى فِي الْارْبَعِ قَبْلَ الظُّهْرِ وَالْجُمُعَةِ وَبَعْدَهَا لَا يَسْتَفْتَحُ اِذَا قَامَ اِلَى الثَّلَاثَةِ مِنْهَا وَفِي الْبَوَاقِي مِنْ ذَوَاتِ الْارْبَعِ يَصْلِي عَلَى النَّبِيِّ صَلَّى اللَّهُ تَعَالَى عَلَيْهِ وَسَلَّمَ وَيَسْتَفْتَحُ وَيَتَعَوَّذُ وَلَوْ نَذَرَ اَنْ لَا يَكُلَّ شَفْعَ صَلَوةٍ“ ترجمہ: ظہر اور جمعہ کی پہلی چار سنتوں اور بعد کی چار سنتوں کے پہلے قعدہ میں نبی اکرم صلی اللہ تعالیٰ علیہ وسلم کی خدمت اقدس میں درود شریف نہ پڑھا جائے اور تیسری رکعت میں ثناء بھی نہ پڑھی جائے اور باقی چار رکعتوں والی سنتوں اور نفلوں میں درود شریف پڑھا جائے، تیسری رکعت میں ثناء اور تعوذ بھی پڑھا جائے گا اگرچہ اس نے نوافل کی نذر مانی ہو کیونکہ یہ جوڑا جوڑا نماز ہے۔

(درمختار، باب الوتر والنوافل، ج 1، ص 95، مطبوعہ مطبع مجتہانی، دہلی، بھارت)

مگر تراویح خود ہی دو رکعت بہتر ہے لہٰذا هو المتوارث (کیونکہ طریقہ متوارث یہی ہے)۔ تنویر میں ہے ”عِشْرُونَ رَكْعَةً بَعَشْرَ تَسْلِيمَاتٍ“ ترجمہ: بیس رکعتیں دس سلاموں کے ساتھ پڑھائی جائیں۔

(تنویر الابصار مع درمختار، باب الوتر والنوافل، ج 1، ص 98، مطبع مجتہانی، دہلی، بھارت)

یہاں تک کہ اگر چار یا زائد ایک نیت سے پڑھے گا تو بعض ائمہ کے نزدیک دو ہی رکعت کے قائم مقام ہوں گی اگرچہ صحیح یہ ہے کہ جتنی پڑھیں شمار ہوں گی جبکہ ہر دو رکعت پر قعدہ کرتا رہا ہوں۔

(فتاویٰ رضویہ ملخصاً، ج 7، ص 443، 444، رضافاؤنڈیشن، لاہور)

کو ترجیح دی ہے بشرطیکہ وہ پہلی دو رکعتوں کی نیت کے وقت کل کی نیت کر لے، جیسا کہ اگر وہ گھر سے فرض باجماعت پڑھنے کے ارادہ سے نکلے اور اس کی نیت حاضر نہ ہو۔

(ردالمحتار علی الدرالمختار، کتاب الصلاة، باب الوتر و النوافل، ج 2، ص 44، دارالفکر، بیروت)

تراویح میں ایک بار قرآن مجید ختم کرنا سنت مؤکدہ ہے

سوال: تراویح میں قرآن مجید ختم کرنے کا کیا حکم ہے؟

جواب: تراویح میں ایک بار قرآن مجید ختم کرنا سنت مؤکدہ ہے اور دو مرتبہ فضیلت اور تین مرتبہ افضل۔ لوگوں کی سستی کی وجہ سے ختم کو ترک نہیں سکتے۔ عمدۃ المتأخرین علامہ علاء الدین ہسکفی رحمۃ اللہ علیہ فرماتے ہیں ”وَالْخَتْمُ مَرَّةً سُنَّةٌ وَمَرَّتَيْنِ فَضِيلَةٌ وَثَلَاثًا أَفْضَلُ (وَلَا يَتْرُكُ) الْخَتْمُ (لِكَسَلِ الْقَوْمِ)“ ترجمہ: ختم قرآن ایک مرتبہ سنت ہے، دو مرتبہ فضیلت اور تین مرتبہ افضل ہے اور قوم کی سستی کی وجہ سے ختم کو ترک نہیں کیا جائے گا۔

(الدرالمختار، کتاب الصلاة، باب الوتر و النوافل، ج 2، ص 46، دارالفکر، بیروت)

امام اہلسنت مجددین و ملت امام احمد رضا خان رحمۃ اللہ علیہ سے سوال ہوا: تراویح میں پورا کلام اللہ تعالیٰ سننا پڑھنا سنت مؤکدہ ہے یا سنت یا مستحب وغیرہ تو جواباً ارشاد فرمایا ”تراویح میں پورا کلام اللہ شریف پڑھنا اور سننا سنت مؤکدہ ہے۔“ (فتاویٰ رضویہ، ج 7، ص 458، رضافاؤنڈیشن، لاہور)

تراویح کے بعد قرآن سننے کا حکم

سوال: ایک شخص کا قول ہے کہ نماز تراویح کے اندر دو چیزیں ہیں ایک قرأت قرآن مجید کی جو کہ فرض ہے اور دوسری تراویح سنت مؤکدہ، جب نماز تراویح

جب دو دو کر کے تراویح پڑھے تو بیس کی اکٹھی نیت کرنے کا حکم سوال: جب دو دو کر کے تراویح پڑھے تو ہر دو پر علیحدہ نیت کرے یا اکٹھی

بیس رکعتوں کی نیت بھی کر سکتا ہے؟

جواب: احتیاط یہ ہے کہ جب دو دو رکعت پر سلام پھیرے تو ہر دو رکعت پر الگ الگ نیت کرے اور اگر ایک ساتھ بیسوں رکعت کی نیت کر لی تو بھی جائز ہے۔ خاتم المحققین علامہ امین ابن عابدین شامی رحمۃ اللہ علیہ فرماتے ہیں ”هَلْ يُشْتَرَطُ أَنْ يُجَدَّدَ فِي التَّرَاوِيحِ لِكُلِّ شَفْعٍ نِيَّةٌ؟ فَفِي الْخُلَاصَةِ: الصَّحِيحُ نَعَمْ لِأَنَّهُ صَلَاةٌ عَلَى حِدَةٍ وَفِي الْخَانِيَّةِ: الْأَصَحُّ لَا، عَيْنُ الْكُلِّ بِمَنْزِلَةِ صَلَاةٍ وَاحِدَةٍ كَذَا فِي التَّارَافِ الْخَانِيَّةِ، وَظَاهِرُهُ أَنَّ الْخِلَافَ فِي أَصْلِ النِّيَّةِ وَيُظْهِرُنِي التَّصْحِيحُ الْأَوَّلُ لِأَنَّهُ بِالسَّلَامِ خَرَجَ مِنَ الصَّلَاةِ حَقِيقَةً فَلَا بَدَّ فِي دُخُولِهِ فِيهَا مِنَ النِّيَّةِ، وَلَا شَكَّ أَنَّ الْأَحْوَطَ خُرُوجًا مِنَ الْخِلَافِ، نَعَمْ رَجَحَ فِي الْحِلْيَةِ الثَّانِي إِنْ نَوَى التَّرَاوِيحَ كُلَّهَا عِنْدَ الشُّرُوعِ فِي الشَّفْعِ الْأَوَّلِ كَمَا لَوْ خَرَجَ مِنْ مَنْزِلِهِ يُرِيدُ صَلَاةَ الْفَرَضِ مَعَ الْجَمَاعَةِ وَلَمْ تَحْضُرْهُ النِّيَّةُ“ ترجمہ: کیا تراویح کی ہر دو رکعت پر الگ نیت کرنا ضروری ہے؟ خلاصہ میں ہے: صحیح یہ ہے کہ ہاں الگ نیت ضروری ہے کیونکہ یہ ایک علیحدہ نماز ہے۔ خانیہ میں ہے: اصح یہ ہے کہ الگ نیت ضروری نہیں، انہوں نے (قاضی خان علیہ الرحمہ) نے کل کو ایک نماز کے منزلہ میں دیکھا ہے، ایسا ہی تارخانیہ میں ہے۔ اور ظاہر یہ ہے اختلاف اصل نیت میں ہے۔ میرے لیے اول کی تصحیح ظاہر ہوئی ہے کیونکہ سلام سے حقیقۃً نماز سے نکل گیا ہے لہذا ضروری ہے کہ دوبارہ نماز میں داخل ہونے کے لیے نیت کرے اور شک نہیں کہ یہی احوط (زیادہ احتیاط والا) ہے کیونکہ اس میں اختلاف سے بچنا ہے۔ ہاں حلیہ میں ثانی

میں قرآن شریف پڑھا گیا تو دونوں مذکورہ بالا چیزوں سے ایک ادا ہوئی ایک باقی رہ گئی ہے یعنی تراویح سنت مؤکدہ کا ثواب تو حاصل ہوا مگر قرأت کے ثواب سے محروم رہ گیا جو کہ فرض ہے اس لئے جماعت کے لوگ بعد نماز تراویح کے بیٹھ جائیں کسی سے قرآن شریف سن لیں تاکہ دونوں ثواب حاصل ہو جائیں، کیا یہ قول زید کا صحیح ہے؟

جواب: زید کا قول محض باطل اور دین میں بدعت پیدا کرنا ہے اور شریعت مطہرہ پر افتراء ہے، تراویح سنت مؤکدہ ہے صرف ایک آیت کا پڑھنا ہر نماز میں ہر مہینے ہر وقت میں فرض ہے، تمام قرآن مجید کی تلاوت خارج نماز خاص رمضان شریف میں فرض ہو یہ جہل محض ہے، جب تراویح پڑھیں اور ان میں قرآن عظیم پورا پڑھا سنا دونوں سنتیں ادا ہو گئیں دونوں کا ثواب بعونہ تعالیٰ مل گیا، بعد تراویح بیٹھ کر پھر قرآن مجید پورا سنا فرض درکنار نہ واجب نہ سنت مؤکدہ نہ غیر مؤکدہ۔ اگر کوئی کرے تو ایک مستحب ہے جیسے اور اوقات میں تلاوت اور اسے فرض یا واجب یا مؤکد سمجھنا حرام و بدعت، اور وہ قرآن کریم کہ تراویح میں پڑھا گیا اسے ناکافی سمجھنا سخت جہالت۔

(فتاویٰ رضویہ، ج 7، ص 473، رضا فاؤنڈیشن، لاہور)

تلاوت قرآن اور ذکر ولادت اقدس میں سے کیا افضل ہے؟

سوال: جو شخص کہے کہ نماز تراویح میں قرآن شریف کے سننے سے ذکر ولادت باسعادت آنحضرت صلی اللہ تعالیٰ علیہ وسلم کا سننا اچھا ہے، آیا یہ شخص غلطی پر ہے یا نہیں؟

جواب: اگرچہ قرآن عظیم و تہلیل و تکبیر و تسبیح و ذکر شریف حضور پر نور سید العالمین صلی اللہ تعالیٰ علیہ وسلم سب ذکر الہی ہیں آیت کریمہ ﴿وَرَفَعْنَا لَكَ ذِكْرَكَ﴾ کی تفسیر میں حدیث قدسی ہے ((جعلتک ذکرا من ذکری فمن

ذکرک فقد ذکرنی)) یعنی رب العزت عزوجل اپنے حبیب اکرم صلی اللہ تعالیٰ علیہ وسلم سے فرماتا ہے میں نے تمہیں اپنے ذکر میں سے ایک ذکر بنایا تو جس نے تمہارا ذکر کیا اس نے میرا ذکر کیا۔

(کتاب الشفاء، الفصل الاول من الباب الاول، ج 1، ص 15، مطبوعہ شرکت صحافیہ دولت عثمانیہ، ترکی)

مگر قرآن عظیم اعظم طرق اذکار الہیہ ہے حدیث قدسی میں سید عالم صلی اللہ تعالیٰ علیہ وسلم فرماتے ہیں رب عزوجل فرماتا ہے ((من شغله القرآن عن ذکری ومسألتي اعطيته افضل من اعطى السائلین، وفضل کلام اللہ علی سائر الکلام کفضل اللہ علی خلقه)) ترجمہ: جسے قرآن عظیم میرے ذکر و دعا سے روکے یعنی بجائے ذکر و دعا قرآن عظیم ہی میں مشغول رہے، اسے مانگنے والوں سے بہتر عطا کروں اور کلام اللہ کا فضل سب کلاموں پر ایسا ہے جیسا اللہ عزوجل کا فضل اپنی مخلوق پر۔

(جامع الترمذی، ابواب فضائل القرآن، ج 2، ص 116، مطبوعہ کمپنی کتب خانہ رشیدیہ، دہلی)

خصوصاً تراویح کا ایک ختم کہ سنت جلیلہ ہے اور مجلس میلاد مبارک عمل مستحب اور سنت مستحب سے بلاشبہ افضل۔

ہاں اگر کسی شخص کے لئے کوئی عارض خاص پیدا ہو تو ممکن کہ ذکر شریف سننا اس کے حق میں قرآن مجید سننے بلکہ اصل تراویح سے بھی اہم و آکد ہو جائے مثلاً اس کے قلب میں عدو رجیم (مردود دشمن) نے معاذ اللہ حضور پر نور صلی اللہ تعالیٰ علیہ وسلم کی طرف سے کچھ وسوسہ ڈالے اور ایک عالم دین مجلس مبارک میں ذکر اقدس فرما رہا ہے اس کا سننا اس وسوسہ کو دور کرے گا اور دل میں معاذ اللہ معاذ اللہ ان کے جم جانے کا احتمال ہے تو قطعاً اس پر لازم ہوگا کہ ذکر شریف میں حاضر ہو کہ محبت و تعظیم حبیب کریم

علیہ علی آلہ افضل الصلوٰۃ والتسلیم اصل کار و مدار ایمان ہے، معاذ اللہ یہ نہ ہو تو پھر نہ قرآن مفید نہ تراویح نافع، نسأل اللہ العفو والعافیۃ (ہم اللہ تعالیٰ سے معافی اور درگزر کا سوال کرتے ہیں)

(فتاویٰ رضویہ، ج 7، ص 482، رضافاؤنڈیشن، لاہور)

ابتداء میں ثنا اور آخر میں دعا چھوڑنا کیسا؟

سوال: کیا تراویح میں پہلی رکعت کی ابتداء میں ثنا اور تشہد کے بعد دعا چھوڑ سکتے ہیں؟

جواب: امام و مقتدی ہر دو رکعت پر ثنا پڑھیں اور بعد تشہد دعا بھی، ہاں اگر مقتدیوں پر گرانی ہو تو تشہد کے بعد اَللّٰهُمَّ صَلِّ عَلٰی مُحَمَّدٍ وَاٰلِهٖ پراکتفا کرے۔ درمختار میں ہے ”وَيَأْتِي الْإِمَامُ وَالْقَوْمُ بِالشَّاءِ فِي كُلِّ شَفْعٍ، وَيَزِيدُ الْإِمَامُ (عَلَى التَّشْهُدِ، إِلَّا أَنْ يَمَلَّ الْقَوْمُ فَيَأْتِي بِالصَّلَوَاتِ) وَيَكْتَفِي بِاللَّهِمَّ صَلِّ عَلٰی مُحَمَّدٍ لِأَنَّهُ الْفَرَضُ عِنْدَ الشَّافِعِيِّ (وَيَتْرُكُ الدَّعَوَاتِ)“ ترجمہ: امام اور قوم ہر دو رکعت پر ثنا پڑھیں، اور امام تشہد کے بعد (درود اور دعا) پڑھے گا، ہاں اگر مقتدی اس سے پریشان ہوں تو تشہد کے بعد صرف اَللّٰهُمَّ صَلِّ عَلٰی مُحَمَّدٍ پراکتفا کرے کہ امام شافعی کے نزدیک یہ فرض ہے، اور دعا کو چھوڑ دے۔

(الدرالمختار، کتاب الصلاة، باب الوتر والنوافل، ج 2، ص 47، دارالفکر، بیروت)

تراویح میں ختم قرآن ستائیسویں کو بہتر ہے

سوال: تراویح میں ختم قرآن کس تاریخ کو بہتر ہے؟

جواب: بہتر یہ ہے کہ ستائیسویں شب میں ختم ہو۔ فتاویٰ ہندیہ میں ہے ”وَيَنْبَغِي لِلْإِمَامِ إِذَا أَرَادَ الْخَتْمَ أَنْ يَخْتِمَ فِي لَيْلَةِ السَّابِعِ وَالْعَشْرِينَ“

ترجمہ: اگر امام کا ختم کا ارادہ ہو تو بہتر یہ ہے کہ ستائیسویں کو ختم کرے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 118، دارالفکر، بیروت)

ختم قرآن ہونے کے بعد بھی رمضان کی باقی راتوں میں تراویح

سنت مؤکدہ ہے

سوال: اگر ستائیسویں شب کو ختم قرآن ہو جائے تو کیا بعد کے دنوں میں

تراویح پڑھنی ہیں؟

جواب: اگر اس رات میں یا اس کے پہلے ختم ہو تو تراویح آخر رمضان تک برابر پڑھتے رہیں کہ سنت مؤکدہ ہیں۔ فتاویٰ ہندیہ میں ہے ”لَوْ حَصَلَ الْخَتْمُ لَيْلَةَ التَّاسِعِ عَشَرَ أَوْ الْحَادِي وَالْعِشْرِينَ لَا تُتْرَكُ التَّرَاوِيحُ فِي بَقِيَّةِ الشَّهْرِ لِأَنَّهَا سُنَّةٌ، كَذَا فِي الْحَوْهَرَةِ النَّبَرَةِ الْأَصْحَ أَنَّهُ يُكْرَهُ لَهُ التَّرْكُ، كَذَا فِي السَّرَاجِ الْوَهَّاجِ“ ترجمہ: اگر انیسویں یا اکیسویں کو ختم کیا تو تراویح کو بقیہ مہینہ میں ترک نہیں کیا جائے گا کیونکہ یہ سنت ہے، ایسا ہی جو ہرہ نیرہ میں ہے، اصح قول پر بقیہ ماہ ترک کرنا مکروہ ہے، ایسا ہی سراج الوہاج میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 118، دارالفکر، بیروت)

امام اہل سنت مجدد دین و ملت امام احمد رضا خان رحمۃ اللہ علیہ فرماتے ہیں ”صحیح یہ ہے کہ بعد کلام مبارک بھی تمام لیالی شہر مبارک (رمضان مبارک کی راتوں) میں بیس 20 رکعت تراویح پڑھنا سنت مؤکدہ ہے۔“

(فتاویٰ رضویہ، ج 7، ص 458، رضافاؤنڈیشن، لاہور)

تراویح کی رکعتوں میں قراءت برابر ہونی چاہیے یا کم و بیش؟

سوال: تراویح کی رکعتوں میں قراءت برابر ہونی چاہیے یا کم و بیش؟

جواب: افضل یہ ہے کہ تمام شفعوں (جوڑوں) میں قراءت برابر ہو اور اگر ایسا نہ کیا جب بھی حرج نہیں۔ یوہیں ہر شفع کی پہلی رکعت اور دوسری کی قراءت مساوی ہو دوسری کی قراءت پہلی سے زیادہ نہ ہونا چاہیے۔ فتاویٰ ہندیہ میں ہے ”الْأَفْضَلُ تَعْدِيلُ الْقِرَاءَةِ بَيْنَ التَّسْلِيمَاتِ فَإِنْ خَالَفَ لَا بَأْسَ بِهِ أَمَا فِي التَّسْلِيمَةِ الْوَاحِدَةِ فَلَا يُسْتَحَبُّ تَطْوِيلُ الْقِرَاءَةِ فِي الرُّكْعَةِ الثَّانِيَةِ كَمَا لَا يُسْتَحَبُّ فِي سَائِرِ الصَّلَاةِ وَلَوْ طَوَّلَ الْأُولَى عَلَى الثَّانِيَةِ فِي الْقِرَاءَةِ لَا بَأْسَ بِهِ، كَذَا فِي فِتَاوَى قَاضِي خَانٍ وَتُسْتَحَبُّ التَّسْوِيَةُ بَيْنَ الرُّكْعَتَيْنِ عِنْدَهُمَا وَعِنْدَ مُحَمَّدٍ رَحِمَهُ اللَّهُ تَعَالَى يُطَوَّلُ الْقِرَاءَةُ فِي الْأُولَى عَلَى الثَّانِيَةِ، هَكَذَا فِي مُحِيطِ السَّرْحِ حَسْبِي“ ترجمہ: افضل یہ ہے کہ تمام تسلیمات (جوڑوں) میں قراءت برابر ہو، پس اگر اس کے خلاف کیا تو کوئی حرج نہیں۔ اور ایک شفع (جوڑے) میں رکعتِ ثانیہ میں تطویل قراءت مستحب نہیں ہے جیسا کہ تمام نمازوں میں مستحب نہیں ہے۔ اور اگر پہلی میں دوسری سے لمبی قراءت کی تو کوئی حرج نہیں، ایسا ہی فتاویٰ قاضی خان میں ہے۔ اور شیخین (امام اعظم اور امام ابو یوسف رحمہما اللہ) کے نزدیک دو رکعتوں میں برابر قراءت ہونا مستحب ہے اور امام محمد رحمۃ اللہ علیہ کے نزدیک پہلی رکعت میں دوسری کے مقابلہ میں لمبی قراءت ہونا مستحب ہے اسی طرح محیط السرحی میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 117، دار الفکر، بیروت)

قراءت اور ارکان کی ادا میں جلدی کرنا مکروہ ہے

سوال: قراءت اور ارکان میں زیادہ جلدی کرنا (جبکہ ادائیگی درست ہو) کیسا ہے؟

جواب: قراءت اور ارکان کی ادا میں جلدی کرنا مکروہ ہے اور جتنی ترتیل زیادہ ہو بہتر ہے۔ فتاویٰ ہندیہ میں ہے ”وَيُسْكِرُ الْإِسْرَاعُ فِي الْقِرَاءَةِ وَفِي آدَاءِ الْأَرْكَانِ، كَذَا فِي السَّرَاجِيَةِ وَكُلَّمَا رَتَّلَ فَهُوَ حَسَنٌ“ ترجمہ: قراءت اور ارکان کی ادائیگی میں جلدی کرنا مکروہ ہے، ایسا ہی سراجیہ میں ہے، جتنی ترتیل زیادہ ہو بہتر ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 117، دار الفکر، بیروت)

یوہیں تعوذ و تسمیہ و طہانیت و تسبیح کا چھوڑ دینا بھی مکروہ ہے۔ درمختار میں ہے ”وَيَجْتَنِبُ الْمُنْكَرَاتِ هَذَرَمَةَ الْقِرَاءَةِ، وَتَرْكُ تَعَوُّذٍ وَتَسْمِيَةٍ، وَطُمَأْنِينَةٍ، وَتَسْبِيحٍ، وَاسْتِزَاحَةٍ“ ترجمہ: ممنوع باتوں میں سے جلدی جلدی قراءت کرنا اور تعوذ، تسمیہ، طہانیت، تسبیح اور استزاحت کو چھوڑ دینا ہے۔

(الدرالمختار، کتاب الصلاة، باب الوتر و النوافل، ج 2، ص 47، دار الفکر، بیروت)

عورتوں کے لئے بھی تراویح سنت مؤکدہ ہے

سوال: کیا عورتوں کے لیے بھی تراویح پڑھنے کا حکم ہے؟

جواب: جی ہاں! جس طرح مردوں کے لیے تراویح سنت مؤکدہ ہے اسی طرح عورتوں پر بھی تراویح سنت مؤکدہ ہے جس طرح کہ پہلے سوال کے جواب میں بیان کیا گیا ہے۔ عمدۃ المتأخرین علامہ علاء الدین ہکلفی رحمۃ اللہ علیہ فرماتے ہیں

”((التَّارَويحُ سُنَّةٌ) مُؤَكَّدَةٌ لِمُوَاطَّئَةِ الْخُلَفَاءِ الرَّاشِدِينَ (الرَّجَالِ وَالنِّسَاءِ) إِجْمَاعًا“ ترجمہ: تراویح مرد و عورت سب کے لیے بالاجماع سنت مؤکدہ ہے کیونکہ خلفائے راشدین نے اس پر ہمیشگی فرمائی ہے۔

(الدر المختار، کتاب الصلاة، باب التَّارَويحِ والنوافل، ج 2، ص 596، مکتبہ رشیدیہ، کوئٹہ)

عورتیں گھر میں تراویح کی نماز پڑھیں

سوال: عورتیں مسجد میں آکر تراویح پڑھیں گی یا گھر میں؟

جواب: عورتیں گھر میں تراویح پڑھیں کیونکہ ان کا مسجد آکر نماز پڑھنا منع ہے۔ امیر المؤمنین عمر فاروق اعظم رضی اللہ تعالیٰ عنہ نے عورتوں کے مسجد میں آنے پر پابندی لگا دی تو عورتیں شکایت لے کر ام المؤمنین حضرت عائشہ صدیقہ رضی اللہ عنہا کی بارگاہ میں حاضر ہوئیں، تو ام المؤمنین رضی اللہ عنہا نے ارشاد فرمایا ((لو ادرک رسول اللہ صلی اللہ تعالیٰ علیہ وسلم ما أحدث النساء لمنعهن المسجد كما منعت نساء نبي اسرائيل)) اگر نبی صلی اللہ تعالیٰ علیہ وسلم ملاحظہ فرماتے جو باتیں عورتوں نے اب پیدا کی ہیں تو ضرور انھیں مسجد سے منع فرمادیتے جیسے بنی اسرائیل کی عورتیں منع کر دی گئیں۔

(صحیح بخاری، ج 1، ص 173، مطبوعہ دار طوق النجاة) ☆ (صحیح مسلم، باب خروج النساء الى المساجد، ج 1، ص 183، نور محمد اصح المطابع، کراچی)

عمدة القاری میں ہے ((وقال ابن مسعود رضي الله تعالى عنه المرأة عورة واقرب ما تكون الى الله في تعريبيتها فاذا خرجت استشرفها الشيطان وكان ابن عمر رضي الله تعالى عنهما يقوم يحصب النساء يوم الجمعة يخرجهن من المسجد وكان ابراهيم يمنع نساء الجمعة والجماعة)) ترجمہ: حضرت

عبداللہ ابن مسعود رضی اللہ تعالیٰ عنہ فرماتے ہیں: عورت سراپا شرم کی چیز ہے۔ سب سے زیادہ اللہ عزوجل سے قریب اپنے گھر کی تہ میں ہوتی ہے اور جب باہر نکلے شیطان اس پر نگاہ ڈالتا ہے۔ اور حضرت عبداللہ بن عمر رضی اللہ تعالیٰ عنہما جمعہ کے دن کھڑے ہو کر کنکریاں ماز کر عورتوں کو مسجد سے نکالتے۔ اور امام ابراہیم نخعی تابعی استاذ الاستاذ امام اعظم ابو حنیفہ رضی اللہ تعالیٰ عنہ اپنی مستورات کو جمعہ و جماعات میں نہ جانے دیتے۔

(عمدة القاری شرح البخاری، باب خروج النساء الى المساجد، ج 6، ص 157، ادارة الطباعة المنيرية، بيروت)

در مختار میں ہے ”((وَيُكْرَهُ حُضُورُهُنَّ الْجَمَاعَةَ) وَلَوْ لِحُجْمَةِ وَعَيْدٍ وَوَعُظٍ (مُطْلَقًا) وَلَوْ عَجُوزًا لَيْلًا (عَلَى الْمَذْهَبِ) الْمُفْتَى بِهِ لِفَسَادِ الزَّمَانِ“ ترجمہ: عورتوں کی جماعت میں حاضری مفتی بہ مذہب پر مطلقاً مکروہ ہے فسادِ زمان کی وجہ سے، اگرچہ جمعہ و عید یا وعظ ہو، اگرچہ عورت بوڑھی ہو، اگرچہ رات کو ہو۔

(در مختار مع رد المحتار، ج 1، ص 566، دار الفکر، بیروت)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”عورتوں کو کسی نماز میں جماعت کی حاضری جائز نہیں، دن کی نماز ہو یا رات کی، جمعہ ہو یا عیدین، خواہ وہ جوان ہوں یا بوڑھیاں۔“

(بہار شریعت، حصہ 3، ص 584، مکتبہ المدنیہ، کراچی)

عورت کا دوسری عورتوں کو تراویح پڑھانے کا حکم

سوال: کیا ایسا ہو سکتا ہے کہ گھر میں کوئی حافظہ عورت دوسری عورتوں کو

تراویح پڑھادے؟

جواب: نہیں ایسا نہیں کر سکتے، کیونکہ عورت کو عورتوں کی امامت مکروہ

تحریکی ہے۔ عمدة المتأخرین علامہ علاء الدین حصکفی رحمۃ اللہ علیہ فرماتے ہیں ”يُكْرَهُ

تَحْرِيمًا (جَمَاعَةُ النِّسَاءِ) وَلَوْ التَّرَاوِيحَ“ ترجمہ: عورتوں کی جماعت مکروہ تحریمی ہے اگرچہ تراویح میں ہو۔

(درمختار مع ردالمحتار، ج 1، ص 565، دارالفکر، بیروت)

صدر الشریعہ بدرالطریقہ مفتی امجد علی اعظمی رحمۃ اللہ علیہ فرماتے ہیں ”عورت کو مطلقاً امام ہونا مکروہ تحریمی ہے، فرائض ہوں یا نوافل۔“

(بہار شریعت، حصہ 3، ص 569، مکتبۃ المدینہ، کراچی)

عورتیں تراویح میں کیا پڑھیں گی؟

سوال: عورتیں جب اکیلے پڑھیں گی تو ختم قرآن کیسے کریں گی؟

جواب: جس عورت کو قرآن مجید زبانی یاد ہے وہ تو قرآن مجید ختم کرے گی اور جسے حفظ نہیں وہ سورتوں کے ساتھ تراویح پڑھے گی۔

سوال: عورتیں اگر سورتیں پڑھیں گی تو کون سی سورتیں پڑھیں گی؟

جواب: اگر سورہ فیل (الم ترکیف) سے بعد تک سورتیں یاد ہیں تو بہتر یہ ہے کہ الم ترکیف سے آخر تک دوبار پڑھے، اس میں بیس رکعتیں ہو جائیں گی، اور اگر یہ بھی یاد نہ ہوں تو جو سورتیں یاد ہوں وہ پڑھ لے، یہ بھی ہو سکتا ہے کہ ہر رکعت میں سورہ اخلاص پڑھتی رہے۔ فتاویٰ ہندیہ میں ہے ”بَعْضُهُمْ اخْتَارَ (قُلْ هُوَ اللَّهُ أَحَدٌ) فِي كُلِّ رُكْعَةٍ وَبَعْضُهُمْ اخْتَارَ قِرَاءَةَ سُورَةِ الْفِيلِ إِلَى آخِرِ الْقُرْآنِ وَهَذَا أَحْسَنُ الْقَوْلَيْنِ؛ لِأَنَّهُ لَا يَشْتَبِهُ عَلَيْهِ عَدَدُ الرُّكْعَاتِ وَلَا يَشْتَغِلُ قَلْبُهُ بِحِفْظِهَا، كَذَا فِي التَّجْنِيسِ“ ترجمہ: بعض نے ہر رکعت میں سورہ اخلاص پڑھنے کو اختیار کیا ہے اور بعض نے سورہ فیل سے آخر قرآن تک دوبار پڑھنے کو اختیار کیا ہے، یہ قول زیادہ اچھا ہے کیونکہ عدد رکعات میں اشتباہ نہیں ہوگا اور دل اس کے یاد رکھنے میں مشغول نہیں ہوگا، ایسا ہی تجنیس میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراويح، ج 1، ص 118، دار

مرد کا عورتوں کو تراویح پڑھانے کا حکم

سوال: کیا گھر میں کوئی مرد عورتوں کو تراویح پڑھا سکتا ہے؟

جواب: اگر عورتیں غیر محرم ہوں تو مرد کا ان کی امامت کرنا جائز نہیں اور

اگر عورتیں محرم ہوں تو جائز ہے، مگر مرد مسجد میں نماز پڑھنے کے ثواب سے محروم رہے گا، یہ بھی اس صورت میں ہے کہ مرد فرض مسجد کی جماعت کے ساتھ پڑھے، اور اگر بلا عذر شرعی فرض نماز کی جماعت چھوڑتا ہے تو گناہ گار ہوگا۔ درمختار میں ہے ”تُكْرَهُ إِمَامَةُ الرَّجُلِ لَهَا فِي بَيْتٍ لَيْسَ مَعَهُنَّ رَجُلٌ غَيْرُهُ وَلَا مُحَرَّمٌ مِنْهُ“ كَأَخِيهِ (أَوْ زَوْجَتِهِ أَوْ أَمْتِهِ، أَمَّا إِذَا كَانَ مَعَهُنَّ وَاحِدٌ مِمَّنْ ذُكِرَ۔۔ لا) يَكْرَهُ“ ترجمہ: مرد کی (صرف) عورتوں کی ایسے گھر میں امامت کرنا مکروہ ہے جہاں اس کے علاوہ کوئی مرد نہ ہو یا اس مرد کی محرم نہ ہو جیسا کہ اس کی بہن یا بیوی یا باندی۔ اگر مذکورہ میں سے کوئی ہے تو مکروہ نہیں۔

(درمختار مع ردالمحتار، ج 1، ص 566، دارالفکر، بیروت)

صدر الشریعہ بدرالطریقہ مفتی امجد علی اعظمی رحمۃ اللہ علیہ فرماتے ہیں ”جس گھر میں عورتیں ہی عورتیں ہوں، اس میں مرد کو ان کی امامت ناجائز ہے، ہاں اگر ان عورتوں میں اس کی نسبی محارم ہوں یا بی بی یا وہاں کوئی مرد بھی ہو، تو ناجائز نہیں۔“

(بہار شریعت، حصہ 3، ص 584، مکتبۃ المدینہ، کراچی)

ہر چار رکعت کے بعد بیٹھنا مستحب ہے

سوال: ہر چار رکعت کے بعد بیٹھنا کیسا ہے؟

جواب: ہر چار رکعت پر اتنی دیر تک بیٹھنا مستحب ہے جتنی دیر میں چار رکعتیں پڑھیں، پانچویں ترویجہ اور وتر کے درمیان اگر بیٹھنا لوگوں پر گراں ہو تو نہ بیٹھے۔ فتاویٰ عالمگیری میں ہے ”وَيُسْتَحَبُّ الْجُلُوسُ بَيْنَ التَّرَوِيحَتَيْنِ قَدَرُ تَرْوِيحَةٍ وَكَذَا بَيْنَ الْخَامِسَةِ وَالْوُتْرِ، كَذَا فِي الْكَافِي وَهَكَذَا فِي الْهَدَايَةِ، وَلَوْ عَلِمَ أَنَّ الْجُلُوسَ بَيْنَ الْخَامِسَةِ وَالْوُتْرِ يَثْقُلُ عَلَى الْقَوْمِ لَا يَجْلِسُ، هَكَذَا فِي السَّرَاجِيَةِ ثُمَّ هُمْ مُخَيَّرُونَ فِي حَالَةِ الْجُلُوسِ إِنْ شَاءُوا وَسَبَّحُوا وَإِنْ شَاءُوا قَعَدُوا وَسَاكِنِينَ، وَأَهْلُ مَكَّةَ يَطُوفُونَ أُسْبُوعًا وَيُصَلُّونَ رَكَعَتَيْنِ وَأَهْلُ الْمَدِينَةِ يُصَلُّونَ أَرْبَعَ رَكَعَاتٍ فُرَادَى، كَذَا فِي التَّبْيِينِ“ ترجمہ: دو وتر ویکوں کے درمیان ایک ترویجہ کی مقدار بیٹھنا مستحب ہے، اور ایسے ہی پانچویں ترویجہ اور وتروں کے درمیان بیٹھنا مستحب ہے۔ ایسا ہی کافی میں ہے اور اسی طرح ہدایہ میں ہے۔ اور اگر سمجھے کہ پانچویں ترویجہ اور وتروں کے درمیان بیٹھنا لوگوں پر گراں گزرے گا تو نہ بیٹھے، ایسا ہی سراجیہ میں ہے۔ پھر لوگوں کو اختیار ہے کہ بیٹھنے کی حالت میں تسبیح کریں یا خاموش بیٹھے رہیں، اہل مکہ طواف کے ساتھ چکر لگاتے ہیں اور دو رکعتیں پڑھتے ہیں اور اہل مدینہ چار رکعتیں الگ الگ ادا کرتے ہیں، ایسا ہی تبیین میں ہے۔

(الفتاویٰ الہندیہ، کتاب الصلاة، الباب التاسع فی التوافل، فصل فی التراويح، ج 1، ص 115، دار الفکر بیروت)

چار رکعت کے بعد بیٹھنے کے دوران کیا کرے؟

سوال: اس بیٹھنے کے دوران کیا کرے؟

جواب: اس بیٹھنے میں اسے اختیار ہے کہ خاموش بیٹھا رہے یا کلمہ پڑھے یا تلاوت کرے یا درود شریف پڑھے یا چار رکعتیں تنہا نفل پڑھے جماعت سے مکروہ ہے یا یہ تسبیح پڑھے:

سُبْحَانَ ذِي الْمُلْكِ وَالْمَلَكُوتِ سُبْحَانَ ذِي الْعِزَّةِ وَالْعَظَمَةِ
وَالْكِبَرِيَاءِ وَالْجَبَرُوتِ سُبْحَانَ الْمَلِكِ الْحَيِّ الَّذِي لَا يَنَامُ وَلَا
يَمُوتُ سُبُوحٌ قُدُّوسٌ رَبُّنَا وَرَبُّ الْمَلَائِكَةِ وَالرُّوحِ لَا إِلَهَ إِلَّا اللَّهُ
نَسْتَغْفِرُ اللَّهَ نَسْأَلُكَ الْجَنَّةَ وَنَعُوذُ بِكَ مِنَ النَّارِ -

درمختار میں ہے ”يُخَيَّرُونَ بَيْنَ تَسْبِيحٍ وَقِرَاءَةٍ وَسُكُوتٍ وَصَلَاةٍ فُرَادَى“ ترجمہ: انہیں اختیار ہے کہ اس وقفہ میں تسبیح پڑھیں، خاموش بیٹھے رہیں یا اکیلے نماز پڑھیں۔

(الدر المختار مع رد المحتار، کتاب الصلاة، باب الوتر و التوافل، ج 2، ص 46، دار الفکر بیروت)

شامی میں ہے ”(قَوْلُهُ بَيْنَ تَسْبِيحٍ) قَالَ الْقَهْطَسْتَانِي: يُقَالُ ثَلَاثَ مَرَّاتٍ سُبْحَانَ ذِي الْمُلْكِ وَالْمَلَكُوتِ، سُبْحَانَ ذِي الْعِزَّةِ وَالْعَظَمَةِ وَالْقُدْرَةِ وَالْكِبَرِيَاءِ وَالْجَبَرُوتِ، سُبْحَانَ الْمَلِكِ الْحَيِّ الَّذِي لَا يَمُوتُ، سُبُوحٌ قُدُّوسٌ رَبُّ الْمَلَائِكَةِ وَالرُّوحِ، لَا إِلَهَ إِلَّا اللَّهُ نَسْتَغْفِرُ اللَّهَ، نَسْأَلُكَ الْجَنَّةَ وَنَعُوذُ بِكَ مِنَ النَّارِ كَمَا فِي مَنْهَجِ الْعِبَادِ“ ترجمہ: قہستانی میں ہے کہ یہ تسبیح تین مرتبہ پڑھے:

سُبْحَانَ ذِي الْمُلْكِ وَالْمَلَكُوتِ سُبْحَانَ ذِي الْعِزَّةِ وَالْعَظَمَةِ
وَالْكِبَرِيَاءِ وَالْجَبَرُوتِ سُبْحَانَ الْمَلِكِ الْحَيِّ الَّذِي لَا يَنَامُ وَلَا
يَمُوتُ سُبُوحٌ قُدُّوسٌ رَبُّنَا وَرَبُّ الْمَلَائِكَةِ وَالرُّوحِ لَا إِلَهَ إِلَّا اللَّهُ
نَسْتَغْفِرُ اللَّهَ نَسْأَلُكَ الْجَنَّةَ وَنَعُوذُ بِكَ مِنَ النَّارِ -

ایسا ہی منہج العباد میں ہے۔

(رد المحتار علی الدر المختار، کتاب الصلاة، باب الوتر و التوافل، ج 2، ص 46، دار الفکر بیروت)

مزید اسی میں ہے ”(قَوْلُهُ وَصَلَاةٌ فُرَادَى) أَيُ صَلَاةٌ أَرْبَعُ رَكَعَاتٍ

فَزَادَ سِتَّ عَشْرَةَ رَكْعَةً، قَالَ الْعَلَّامَةُ قَاسِمٌ: إِنَّ زَادَوهَا مُنْفَرِدِينَ لَا بَأْسَ بِهِ وَهُوَ مُسْتَحَبٌّ، وَإِنْ صَلَّوْهَا بِجَمَاعَةٍ كَمَا هُوَ مَذْهَبُ مَالِكٍ تُكْرَهُ الْخُ" ترجمہ: چاہے تو اس وقفہ میں اکیلے نماز پڑھے یعنی چار رکعات، لہذا اسولہ رکعتیں مزید ہو جائیں گی۔ علامہ قاسم فرماتے ہیں: اگر انفرادی طور پر یہ زائد رکعتیں پڑھیں تو کوئی حرج نہیں ہے بلکہ مستحب ہے اور اگر جماعت سے ادا کیا جیسا کہ امام مالک کا مذہب ہے تو یہ مکروہ ہے۔

(ردالمحتار علی الدر المختار، کتاب الصلاة، باب الوتر والنوافل، ج 2، ص 46، دار الفکر، بیروت)

تسبیح ہاتھ اٹھا کر پڑھے یا بغیر ہاتھ اٹھائے؟

سوال: تراویح کے ہر چار رکعت پر تسبیح جو پڑھی جاتی ہے، ہاتھ اٹھا کر پڑھنی چاہیے یا ہاتھ اٹھائے بغیر؟
جواب: تسبیح میں ہاتھ اٹھانے کی کیا ضرورت، ہاں کوئی دعائے مانگے تو ہاتھ اٹھائے۔

(فتاویٰ رضویہ، ج 7، ص 473، رضافاؤنڈیشن، لاہور)

ہر دو رکعت کے بعد آرام کے لیے بیٹھنا مکروہ ہے

سوال: ہر دو رکعت کے بعد بیٹھنا کیسا ہے؟

جواب: ہر دو رکعت کے بعد آرام کے لیے بیٹھنا یا دو رکعت پڑھنا مکروہ ہے۔ یوہیں دس رکعت کے بعد بیٹھنا بھی مکروہ۔ درمختار میں ہے "نَعَمْ تُكْرَهُ صَلَاةُ رَكْعَتَيْنِ بَعْدَ كُلِّ رَكْعَتَيْنِ" ترجمہ: ہاں دو رکعت کے بعد دو رکعت ادا کرنا مکروہ ہے۔

(الدر المختار، کتاب الصلاة، باب الوتر والنوافل، ج 2، ص 46، دار الفکر، بیروت)

شامی میں اس کے تحت ہے "قَوْلُهُ نَعَمْ تُكْرَهُ الْخُ" لِأَنَّ الْإِسْتِرَاحَةَ

مَشْرُوعَةٌ بَيْنَ كُلِّ تَرَوِيحَتَيْنِ لَا بَيْنَ كُلِّ شَفْعَتَيْنِ" ترجمہ: دو کے بعد دو رکعتیں پڑھنا مکروہ ہے کیونکہ استراحت ہر چار رکعت کے بعد مشروع ہے نہ کہ ہر دو رکعتوں کے بعد۔

(ردالمحتار علی الدر المختار، کتاب الصلاة، باب الوتر والنوافل، ج 2، ص 46، دار الفکر، بیروت)

فتاویٰ ہندیہ میں ہے "وَالْإِسْتِرَاحَةُ عَلَى خَمْسِ تَسْلِيمَاتٍ تُكْرَهُ عِنْدَ الْجُمْهُورِ، كَذَا فِي الْكَافِي وَهُوَ الصَّحِيحُ كَذَا فِي الْخُلَاصَةِ" ترجمہ: دس رکعت کے بعد استراحت مکروہ ہے، ایسا ہی کافی میں ہے اور یہی صحیح ہے ایسا ہی خلاصہ میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 115، دار الفکر، بیروت)

تراویح میں جماعت سنت کفایہ ہے

سوال: کیا تراویح جماعت سے ادا کرنا ضروری ہے؟

جواب: تراویح میں جماعت سنت کفایہ ہے کہ اگر مسجد کے سب لوگ چھوڑ دیں گے تو سب گنہگار ہوں گے اور اگر کسی ایک نے گھر میں تنہا پڑھ لی تو گنہگار نہیں مگر جو شخص مقتدا ہو کہ اس کے ہونے سے جماعت بڑی ہوتی ہے اور چھوڑ دے گا تو لوگ کم ہو جائیں گے اسے بلا عذر جماعت چھوڑنے کی اجازت نہیں۔ فتاویٰ عالمگیری میں ہے "وَالْجَمَاعَةُ فِيهَا سُنَّةٌ عَلَى الْكِفَايَةِ، كَذَا فِي التَّبْيِينِ وَهُوَ الصَّحِيحُ، كَذَا فِي مُحِيطِ السَّرْحِ سَيِّ. لَوْ أَدَّى التَّرَاوِيحَ بِغَيْرِ جَمَاعَةٍ أَوْ النِّسَاءِ وَحَدَّهْنَ فِي بُيُوتِهِنَّ يَكُونُ تَرَاوِيحَ، كَذَا فِي مِعْرَاجِ الدَّرَايَةِ. وَلَوْ تَرَكَ أَهْلُ الْمَسْجِدِ كُلُّهُمْ الْجَمَاعَةَ فَقَدْ أَسَاءُوا وَأَإْمَنُوا، كَذَا فِي مُحِيطِ السَّرْحِ سَيِّ، وَإِنْ تَخَلَّفَ وَاحِدٌ مِنَ النَّاسِ وَصَلَّاهَا فِي بَيْتِهِ فَقَدْ تَرَكَ الْفَضِيلَةَ

وَلَا يَكُونُ مُسَيِّئًا وَلَا تَارِكًا لِّلْسُنَّةِ وَأَمَّا إِذَا كَانَ الرَّجُلُ مِمَّنْ يُقْتَدَى بِهِ وَتَكَثَّرَ الْجَمَاعَةُ بِحُضُورِهِ وَتَقَلُّ عِنْدَ غَيْبَتِهِ فَإِنَّهُ لَا يَنْبَغِي لَهُ تَرْكُ الْجَمَاعَةِ، كَذَا فِي السَّرَاجِ الْوَهَّاجِ “ترجمہ: تراویح میں جماعت سنت کفایہ ہے، ایسا ہی تمیز میں ہے اور یہی صحیح ہے، ایسا ہی محیط السرخسی میں ہے۔ اگر کسی نے تراویح بغیر جماعت کے ادا کی یا گھر میں صرف عورتوں کو پڑھائی تو تراویح ہو جائے گی، ایسا ہی معراج الدراية میں ہے۔ اور اگر تمام اہل مسجد نے جماعت ترک کی تو سب نے برا کیا اور گناہ گار ہوں گے، ایسا ہی محیط السرخسی میں ہے۔ اور اگر ایک آدمی نے جماعت چھوڑ کر گھر میں نماز پڑھی تو اس نے فضیلت کو ترک کیا، وہ گناہ گار نہیں ہوگا اور نہ ہی تارک سنت کہلائے گا۔ اور اگر آدمی مقتدا ہو، اس کے آنے سے جماعت میں کثرت ہوگی اور نہ آنے سے جماعت میں کمی آئے گی تو اسے جماعت نہیں چھوڑنی چاہیے، ایسا ہی السراج الوہاج میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 116، دار الفکر، بیروت)

تراویح کی جماعت مسجد کے بجائے گھر میں قائم کرنا کیسا؟

سوال: تراویح کی جماعت مسجد کے بجائے گھر میں قائم کرنا کیسا ہے؟

جواب: تراویح مسجد میں باجماعت پڑھنا افضل ہے اگر گھر میں جماعت

سے پڑھی تو ترک جماعت والا معاملہ تو نہ ہو اگر وہ ثواب نہ ملے گا جو مسجد میں پڑھنے کا تھا۔ فتاویٰ ہندیہ میں ہے ”وَأِنْ صَلَّى بِجَمَاعَةٍ فِي الْبَيْتِ اخْتَلَفَ فِيهِ الْمَشَايِخُ وَالصَّحِيحُ أَنَّ لِلْجَمَاعَةِ فِي الْبَيْتِ فَضِيلَةً وَلِلْجَمَاعَةِ فِي الْمَسْجِدِ فَضِيلَةً أُخْرَى فَإِذَا صَلَّى فِي الْبَيْتِ بِجَمَاعَةٍ فَقَدْ حَازَ فَضِيلَةً أَدَانَهَا بِالْجَمَاعَةِ وَتَرَكَ الْفَضِيلَةَ الْأُخْرَى، هَكَذَا قَالَهُ الْقَاضِي الْإِمَامُ أَبُو عَلِيٍّ النَّسْفِيُّ، وَالصَّحِيحُ أَنَّ

أَدَاءَهَا بِالْجَمَاعَةِ فِي الْمَسْجِدِ أَفْضَلُ “ترجمہ: اگر گھر میں جماعت سے تراویح کی جماعت کروائی تو اس میں مشائخ کا اختلاف ہے اور صحیح یہ ہے کہ گھر میں جماعت سے نماز پڑھنا ایک مستحب ہے اور اس جماعت کا مسجد میں ہونا ایک دوسرا مستحب ہے، تو اگر گھر میں باجماعت پڑھی تو جماعت سے ادائیگی کی فضیلت حاصل ہو جائے گی اور مسجد میں نماز پڑھنے والی فضیلت ترک ہو جائے گی، ایسا ہی امام قاضی ابو علی نسفی نے فرمایا، اور صحیح یہ ہے کہ مسجد میں باجماعت پڑھنا افضل ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 116، دار الفکر، بیروت)

فرض پڑھنے والا تراویح پڑھنے والے کی اقتدا نہیں کر سکتا

سوال: ایک شخص نے ابھی فرض پڑھنے ہیں، وہ مسجد آیا تو دیکھا کہ تراویح کی جماعت ہو رہی ہے، کیا وہ ایسا کر سکتا ہے کہ امام کے پیچھے فرضوں کی نیت کرے کھڑا ہو جائے، جب امام دو تراویح پر سلام پھیرے تو کھڑا ہو کر باقی دو فرض اکیلے پڑھ لے۔

جواب: یہ شخص ایسا نہیں کر سکتا، اگر کرے گا تو اس کے فرض ادا نہیں ہوں گے۔ ہدایہ میں ہے ”وَلَا يَصْلِي الْمَفْتَرِضُ خَلْفَ الْمُتَنَفِّلِ“ ترجمہ: فرض پڑھنے والا نفلی نماز (سنن ونوافل) پڑھنے والے کی اقتداء میں نماز نہیں پڑھ سکتا۔

(ہدایہ، باب الاسامة، ج 1، ص 59، دار احیاء التراث العربی، بیروت)

محیط برہانی میں ہے ”وَلَا اقْتِدَاءُ الْمَفْتَرِضِ بِالْمُتَنَفِّلِ“ ترجمہ: فرض پڑھنے والا نفلی پڑھنے والے کی اقتداء نہیں کر سکتا۔

(محیط برہانی، ج 1، ص 419، دار الکتب العلمیہ، بیروت)

اس شخص کو چاہیے کہ پہلے عشاء کے فرض اور سنتیں اکیلے پڑھے پھر تراویح

پڑھنے کے لیے تراویح کی جماعت میں شامل ہو جائے۔

بعد میں آنے والوں کے لیے وتروں کی جماعت کے دوران فرض کی جماعت کروانے کا حکم

سوال: دو تین آدمی مسجد میں آئے تو امام نماز تراویح میں مصروف تھا، کیا یہ آنے والے اپنے فرض کی ادائیگی کے لئے جماعت کرائیں یا علیحدہ علیحدہ پڑھیں اور اس کے بعد تراویح کی جماعت میں شامل ہوں، اور کیا یہ لوگ وتر امام کے ساتھ جماعت سے ادا کریں یا اس امام کی جماعت کے ساتھ فرض ادا نہ کرنے کی وجہ سے وتر علیحدہ پڑھیں؟

جواب: امام اہل سنت امام احمد رضا خان رحمۃ اللہ علیہ اس طرح کے سوال کے جواب میں فرماتے ہیں ”تراویح کی جماعت، فرض کی جماعت کے لئے مانع نہیں ہے کیونکہ دوسری جماعت کے لئے وہ موجودہ جماعت مانع ہوتی ہے جو کہ تمام آنے والوں کے لئے یہ پہلی موجودہ جماعت اپنے اندر داخل ہونے کی داعی ہو، جبکہ بعد میں آنے والے ان لوگوں کو جنہوں نے فرض نماز نہیں پڑھی، کے لئے یہ موجودہ جماعت تراویح داعی نہیں ہے کہ اس میں شامل ہوں، کیونکہ فرض ادا کرنے سے قبل تراویح کا پڑھنا صحیح مذہب میں باطل ہے، اسی بناء پر جامع الرموز میں کہا ہے کہ جب کوئی ایک شخص جماعت تراویح ہوتے وقت آئے تو اس کو پہلے عشاء کے فرض پڑھنے ہوں گے اور اس کے بعد تراویح کی جماعت میں شریک ہو، پس بعد میں آنے والے لوگ جب اس بات کے پابند ہیں کہ وہ پہلے فرض ادا کریں اور بعد میں تراویح پڑھیں تو شرعاً ان کو فرض کی ادائیگی جماعت کرانے میں کیا مانع ہے خصوصاً جبکہ امام تراویح پڑھاتے ہوئے محراب میں ہے تو بعد میں آنے والے اپنی جماعت کو محراب سے ہٹ کر کرائیں

گے جس سے پہلی جماعت کی بہت تبدیل ہو جائے گی اور دوسری جماعت کی کراہت ختم ہو جائے گی جیسا کہ رد المحتار کی تصریح کے مطابق صحیح اور مفتی بہ مذہب یہی ہے جب کراہت کی وجہ خود بخود ختم ہو گئی تو ان لوگوں کی جماعت کے لئے کوئی بھی مانع نہ رہا، ہاں ممکن حد تک ان کو چاہئے کہ تراویح کی جماعت سے دور اپنی جماعت کریں تاکہ آپس میں قرأت اور افعال میں اشتباہ نہ پیدا ہو اور اطمینان قلبی سے نماز ادا ہو سکے، نیز تراویح کے امام جو کہ تلاوت میں مصروف ہے کو اشتباہ سے بچایا جاسکے۔ فقہ سے مس رکھنے والے کو یہ تمام معاملہ معلوم ہے، اور پھر جو شخص عشاء کے فرض جماعت سے ادا کر چکا ہو خواہ اپنی جماعت کرائی ہو یا کسی اور امام یا اس تراویح والے کے ساتھ جماعت میں شامل ہوا ہو اس کو تراویح اور وتر کی جماعت میں شریک ہونا جائز ہے، ہاں جس نے فرض بغیر جماعت اکیلے پڑھے ہوں اس کو و تراکیلے پڑھنے چاہئیں، علامہ شامی نے رد المحتار میں فرمایا کہ اگر کسی نے عشاء کی نماز کسی دوسرے امام کے ساتھ جماعت سے ادا کی ہو تو وہ بلا کراہت اس امام کے ساتھ وتر جماعت سے پڑھ سکتا ہے۔“

(فتاویٰ رضویہ ملخصاً، ج 7، ص 544، رضا فاؤنڈیشن، لاہور)

ایک اور مقام پر اس طرح کے سوال کے جواب میں فرماتے ہیں ”صحیح یہ ہے کہ کوئی حرج نہیں، ولو فی مسجد محلة حیث لم یکرر والاذان و عدلوا عن المحراب کما هو معلوم مشاہد ترجمہ: اگرچہ محلہ کی مسجد ہی میں جبکہ دوبارہ اذان نہ دیں اور محراب سے ہٹ کر جماعت کرائیں جیسا کہ معلوم و معروف ہے۔ مگر جہاں تک ممکن ہو جماعت تراویح سے دور جماعت کریں اور ان کا امام ضرورت سے زیادہ آواز بلند نہ کرے تاکہ تخلیط و تلبیس سے ایمن رہیں۔“

(فتاویٰ رضویہ ملخصاً، ج 7، ص 568، رضا فاؤنڈیشن، لاہور)

اگر عالم حافظ بھی ہو تو افضل یہ ہے کہ خود پڑھے

سوال: اگر کوئی عالم حافظ بھی ہو تو وہ خود تراویح پڑھے یا کسی کی اقتداء کرے؟

جواب: اگر عالم حافظ بھی ہو تو افضل یہ ہے کہ خود پڑھے دوسرے کی اقتداء نہ کرے۔ فتاویٰ عالمگیری میں ہے ”وَلَوْ كَانَ الْفَقِيهُ قَارِئًا فَلَا فَضْلُ وَالْأَحْسَنُ يُضَلِّي بِقِرَاءَةِ نَفْسِهِ وَلَا يَقْتَدِي بغيره، كَذَا فِي فَتَاوَى قَاضِي خَانَ“ ترجمہ: اور اگر فقیہ قاری ہو تو افضل و احسن یہ ہے کہ وہ خود اپنے قراءت کے ساتھ پڑھے، غیر کی اقتداء نہ کرے، ایسا ہی فتاویٰ قاضی خان میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 116، دار الفکر، بیروت)

مسجد محلہ چھوڑ کر دوسری مسجد میں جانے کی اجازت کی صورتیں
سوال: اگر امام غلط پڑھتا ہو تو مسجد محلہ چھوڑ کر دوسری مسجد میں جاسکتے ہیں؟

جواب: اگر امام غلط پڑھتا ہو تو مسجد محلہ چھوڑ کر دوسری مسجد میں جانے میں حرج نہیں۔ یو ہیں اگر دوسری جگہ کا امام خوش آواز ہو یا ہلکی قرات پڑھتا ہو یا مسجد محلہ میں ختم نہ ہوگا تو دوسری مسجد میں جانا جائز ہے۔ فتاویٰ ہندیہ میں ہے ”قَالَ الْإِمَامُ: إِذَا كَانَ إِمَامُهُ لَحَاقًا لَا بَأْسَ بِأَنْ يَتْرَكَ مَسْجِدَهُ وَيَطُوفَ وَكَذَلِكَ إِذَا كَانَ غَيْرُهُ أَحَفَّ قِرَاءَةً وَأَحْسَنَ صَوْتًا وَبِهَذَا تَبَيَّنَ أَنَّهُ إِذَا كَانَ لَا يَحْتِمُ فِي مَسْجِدِ حَيْهَ لَهُ أَنْ يَتْرَكَ مَسْجِدَ حَيْهَ وَيَطُوفَ، كَذَا فِي الْمَحِيطِ“ ترجمہ: امام صاحب نے فرمایا: جب امام غلط پڑھتا ہو تو اس میں کوئی حرج نہیں کہ وہ اپنی مسجد چھوڑ

کر دوسری جگہ جائے، یو ہیں دوسری جگہ کا امام ہلکی قراءت کرتا ہو یا اس کی آواز اچھی ہو تو دوسری جگہ جاسکتا ہے۔ اس سے یہ بھی پتہ چلا کہ اگر محلہ کی مسجد میں ختم نہ ہوگا تو محلہ کی مسجد چھوڑ کر دوسری جگہ جاسکتا ہے، ایسا ہی محیط میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 116، دار الفکر، بیروت)

خوش خوان کو امام بنانا نہ بنائیں بلکہ درست خوان کو بنائیں

سوال: اچھی آواز والے کو امام بنایا جائے یا درست قراءت والے کو؟
جواب: خوش خوان کو امام بنانا نہ بنائیں بلکہ درست خوان کو بنائیں۔ فتاویٰ ہندیہ میں ہے ”لَا يَنْبَغِي لِلْقَوْمِ أَنْ يُقَدِّمُوا فِي التَّرَاوِيحِ الْخَوْشُخَوَانَ وَلَكِنْ يُقَدِّمُوا الدَّرْشُخَوَانَ فَإِنَّ الْإِمَامَ إِذَا قَرَأَ بِصَوْتٍ حَسَنٍ يَشْغَلُهُ عَنِ الْخُشُوعِ وَالتَّذَبُّرِ وَالتَّفَكُّرِ، كَذَا فِي فَتَاوَى قَاضِي خَانَ“ ترجمہ: خوش خوان کے بجائے درست خوان کو امام بنانا چاہیے کیونکہ امام جب اچھی آواز سے پڑھے گا تو یہ خشوع، تدبر اور تفکر سے مانع ہوگا، ایسا ہی فتاویٰ قاضی خان میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 116، دار الفکر، بیروت)

صدر اشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”افسوس صد افسوس کہ اس زمانہ میں حفاظ کی حالت نہایت ناگفتہ بہ ہے، اکثر تو ایسا پڑھتے ہیں کہ یَعْلَمُونَ تَعْلَمُونَ کے سوا کچھ پتہ نہیں چلتا الفاظ و حروف صحیح نہیں ادا کرتے ہیں جو اچھا پڑھنے والے کہے جاتے ہیں انھیں دیکھیے تو حروف صحیح نہیں ادا کرتے ہمزہ، الف، عین اور ذ، ز، ظ اور ث، س، ص، ت، ط وغیرہ حروف میں تفرقہ نہیں کرتے جس سے قطعاً نماز ہی نہیں ہوتی فقیر (مفتی امجد علی اعظمی رحمۃ اللہ علیہ) کو انھیں مصیبتوں کی وجہ سے

تین سال ختم قرآن مجید سننا نہ ملا۔ مولانا جل مسلمان بھائیوں کو توفیق دے کہ مَا
أَنْزَلَ اللَّهُ (جیسا اللہ تعالیٰ نے اتارا) پڑھنے کی کوشش کریں۔

(بہار شریعت، حصہ 4، ص 691، 692، مکتبہ المدینہ، کراچی)

تراویح کی اجرت لینا کیسا؟

سوال: حافظ کو اجرت دے کر تراویح پڑھوانا اور حافظ کا اجرت لے کر
پڑھنا کیسا ہے؟

جواب: تراویح پڑھانے پر اگر اجرت طے کر لی گئی ہو یا طے تو نہیں کی
لیکن پڑھنے والے کو معلوم ہے کہ کچھ نہ کچھ روپے ملیں گے اور انتظامیہ کو بھی پتہ ہے کہ
دینے پڑیں گے تو ان دونوں صورتوں میں کچھ بھی لینا جائز نہیں ہے روپے، پیسے ہوں یا
سوٹ و مٹھائی چنانچہ نبی اکرم شفیع ام صلی اللہ علیہ وسلم نے ارشاد فرمایا ((اقْرَءُوا الْقُرْآنَ وَلَا
تَأْكُلُوا بِهِ)) ترجمہ: قرآن پڑھو اور اس کے بدلے کھاؤ مت۔

(رد المحتار، جلد 9، صفحہ 93، کتاب الاجارۃ، مطلب فی الاستئجار علی الطاعات، مکتبہ، کوئٹہ)

صدر الشریعہ مفتی امجد علی اعظمی رحمۃ اللہ علیہ فرماتے ہیں ”آج کل اکثر رواج
ہو گیا ہے کہ حافظ کو اجرت دے کر تراویح پڑھواتے ہیں یہ ناجائز ہے۔ دینے والا اور
لینے والا دونوں گنہگار ہیں، اجرت صرف یہی نہیں کہ پیشتر مقرر کر لیں کہ یہ لیں گے یہ
دیں گے، بلکہ اگر معلوم ہے کہ یہاں کچھ ملتا ہے، اگرچہ اس سے طے نہ ہوا ہو یہ بھی
ناجائز ہے کہ الْمَعْرُوفُ كَالْمَشْرُوطِ (معروف ایسا ہی ہے جیسا کہ شرط
کر لیا گیا ہو) ہاں اگر کہہ دے کہ کچھ نہیں دوں گا یا نہیں لوں گا پھر پڑھے اور حافظ کی
خدمت کریں تو اس میں حرج نہیں کہ الصَّرِيحُ يُفَوِّقُ الدَّلَالَۃَ (صراحت دلالت پر
فوقیت رکھتی ہے)۔

(بہار شریعت، حصہ 4، ص 692، مکتبہ المدینہ، کراچی)

سوال: اس کا جائز طریقہ کیا ہے؟

جواب: تراویح پر اجرت لینے کی جائز صورتیں دو ہیں جن کی وضاحت
امام اہل سنت مجدد دین و ملت امام احمد رضا خان علیہ رحمۃ الرحمن فتاویٰ رضویہ شریف میں
یوں کرتے ہیں: ”اب اس کے حلال ہونے کے دو طریقے ہیں:

اول یہ کہ قبل قرأت پڑھنے والے صراحت کہہ دیں کہ ہم کچھ نہ لیں گے
پڑھوانے والے صاف انکار کر دیں کہ تمہیں کچھ نہ دیا جائے گا، اس شرط کے بعد وہ
پڑھیں اور پھر پڑھوانے والے بطور صلہ جو چاہے دے دیں، یہ لینا دینا حلال ہوگا۔
لانتفاء الاجارۃ بوجہیہا اما اللفظ فظاہر واما العرف فلانہم نصوا علی
نفیہا والصریح یفوق الدلالۃ، فلم یعارضہ العرف المعہود کما نص علیہ
الامام فقیہ النفس قاضی خاں رحمہ اللہ تعالیٰ فی الخانیۃ وغیرہ فی غیرہا من
السادة الربانیۃ۔ دو وجہ سے اجارہ نہ ہونے کی وجہ سے، ایک لفظ کے اعتبار سے تو ظاہر
ہے، دوسرا عرف کی وجہ سے کیونکہ انھوں نے اس وجہ کی نفی پر نص کر دی ہے اور صریح
بات فائق ہوتی ہے، تو عرف معہود اس کے معارض نہ ہو سکے گا جیسا کہ امام فقیہ النفس
قاضی خاں نے اس پر اپنے فتاویٰ اور دیگر فقہاء نے دوسری کتب میں نص فرمائی ہے۔

دوم پڑھوانے والے پڑھنے والوں سے بہ تعین وقت و اجرت ان سے
مطلق کار خدمت پر پڑھنے والوں کو اجارے میں لے لیں، مثلاً یہ ان سے کہیں ہم نے
کل صبح سات بچے سے بارہ بجے تک بعوض ایک روپیہ کے اپنے کام کاج کے لئے
اجارہ میں لیا، وہ کہیں ہم نے قبول کیا۔ اب یہ پڑھنے والے اتنے گھنٹوں کے لئے ان
کے نوکر ہو گئے، وہ جو کام چاہیں لیں، اس اجارہ کے بعد وہ ان سے کہیں، اتنے پارے
کلام اللہ شریف کے پڑھ کر ثواب فلاں کو بخش دو یا مجلس میلاد مبارک پڑھ دو، یہ جائز

ہوگا اور لینا دینا حلال۔ لان الاجارۃ وقعت علی منافع ابدانہم لاعلی الطاعات والعبادات واللہ سبحانہ وتعالی اعلم۔ کیونکہ یہ اجارہ ان کے ابدان سے انتفاع پر ہوا ہے نہ کہ ان کی عبادات اور طاعات پر۔“

(فتاوی رضویہ، جلد 19، صفحہ 88-87، رضافاؤنڈیشن، لاہور)

دو جگہ تراویح پڑھانا کیسا؟

سوال: امام کا دو جگہ تراویح پڑھانا اور مقتدی کا دو جگہ تراویح پڑھنا کیسا

ہے؟

جواب: ایک امام دو مسجدوں میں تراویح پڑھاتا ہے اگر دونوں میں پوری پوری پڑھائے تو یہ ممنوع ہے اور مقتدی نے دو مسجدوں میں پوری پوری پڑھی تو حرج نہیں مگر دوسری میں وتر پڑھنا جائز نہیں جب کہ پہلی میں پڑھ چکا اور اگر گھر میں تراویح پڑھ کر مسجد میں آیا اور امامت کی تو مکروہ ہے۔ فتاوی ہندیہ میں ہے ”إِمَامٌ يُصَلِّي التَّارَوِيحَ فِي مَسْجِدَيْنِ فِي كُلِّ مَسْجِدٍ عَلَى الْكَمَالِ لَا يَحُوزُ، كَذَابِي مُحِيطُ السَّرْحَسِيِّ وَالْفَتَوَى عَلَى ذَلِكَ، كَذَابِي الْمَضْمَرَاتِ۔ وَالْمُقْتَدِي إِذَا صَلَّاهَا فِي مَسْجِدَيْنِ لَا بَأْسَ بِهِ وَلَا يَنْبَغِي أَنْ يُؤْتَرَ فِي الْمَسْجِدِ الثَّانِي۔۔ لَوْ صَلَّى الْعِشَاءَ وَالتَّارَوِيحَ وَالْوُتْرَ فِي مَنْزِلِهِ ثُمَّ أَمَّ قَوْمًا آخَرِينَ فِي التَّارَوِيحِ وَنَوَى الْإِمَامَةَ كُفْرًا وَلَا يُكْرَهُ لِلْقَوْمِ“ ترجمہ: امام دو مسجدوں میں تراویح پڑھاتا ہے، اگر ہر مسجد میں پوری پوری پڑھاتا ہے تو ناجائز ہے، ایسا ہی محیط السرخسی میں ہے اور فتویٰ اسی پر ہے، ایسا ہی مضمرات میں ہے۔ اور مقتدی دو جگہ پوری پوری پڑھتا ہے تو حرج نہیں اور چاہے کہ دوسری جگہ وتر نہ پڑھے (یعنی ایک جگہ پڑھے و ترو کی تکرار نہ کرے)، اور اگر عشاء، تراویح اور وتر گھر میں پڑھیں، پھر دوسروں میں تراویح

میں امامت کی اور امامت کی نیت کی تو اس کے لیے مکروہ ہے، قوم کے لیے مکروہ نہیں۔

(الفتاویٰ الہندیہ، کتاب الصلاة، الباب التاسع فی التوافل، فصل فی التراويح، ج 1، ص 116، دار الفکر، بیروت)

سوال: اگر ایک امام نے دو جگہ تراویح پڑھا دی (اگرچہ اس کے لیے یہ درست نہیں تھا)، کیا تراویح ہو جائے گی؟

جواب: تراویح ہو جائے گی۔ امام اہل سنت امام احمد رضا خان رحمۃ اللہ علیہ سے سوال ہوا کہ ”ایک شخص ایک مسجد میں فرض جماعت سے پڑھا کر تراویح بیس رکعت پڑھاتا ہے پھر وہی شخص دوسری مسجد میں تراویح بیس رکعت جماعت سے پڑھاتا ہے آیا یہ امامت اس کی صحیح ہے یا نہیں؟ اور مقتدی ان مسجد دیگر کی تراویح ہو جاتی ہے یا نہیں؟ تو جواباً ارشاد فرمایا ”مذہب رائج میں امامت صحیح ہے تراویح ہو جاتی ہے مگر خلاف علماء و اختلاف الصحیح و مخالفت طریقہ متوارثہ سے بچنے کے لئے بے ضرورت اس سے احتراز کیا جائے۔“

(فتاوی رضویہ، ج 7، ص 463، رضافاؤنڈیشن، لاہور)

دوبارہ تراویح پڑھنا کیسا؟

سوال: لوگوں نے تراویح پڑھ لی اب دوبارہ پڑھنا چاہتے ہیں تو کیا پڑھ

سکتے ہیں؟

جواب: لوگوں نے تراویح پڑھ لی اب دوبارہ پڑھنا چاہتے ہیں تو تنہا تنہا پڑھ سکتے ہیں جماعت کی اجازت نہیں۔ فتاوی ہندیہ میں ہے ”وَلَوْ صَلَّى التَّارَوِيحَ ثُمَّ أَرَادُوا أَنْ يُصَلُّوا ثَانِيًا، فَرَادَى، كَذَابِي التَّنَارُخَانِيہ“ ترجمہ: اگر تراویح پڑھ لیں، لوگوں کا ارادہ ہے کہ پھر پڑھیں تو الگ الگ پڑھیں، ایسا ہی تنارخانیہ میں ہے۔

(الفتاویٰ الہندیہ، کتاب الصلاة، الباب التاسع فی التوافل، فصل فی التراويح، ج 1، ص 116، دار

آدھی تراویح ایک امام پڑھائے اور آدھی دوسرا، کیا حکم ہے؟
سوال: کیا ایسا ہو سکتا ہے کہ دو امام تراویح پڑھائیں یعنی آدھی ایک پڑھائے اور آدھی دوسرا؟

جواب: افضل یہ ہے کہ ایک امام کے پیچھے تراویح پڑھیں اور دو کے پیچھے پڑھنا چاہیں تو بہتر یہ ہے کہ پورے ترویج پر امام بدلیں، مثلاً آٹھ ایک کے پیچھے اور بارہ دوسرے کے۔ فتاویٰ ہندیہ میں ہے ”وَالْأَفْضَلُ أَنْ يُصَلِّيَ التَّرَاوِیْحَ بِإِمَامٍ وَاحِدٍ فَإِنْ صَلَّوْهَا بِإِمَامَيْنِ فَإِلْمُتَّحَبٌ أَنْ يَكُونَ انْصِرَافُ كُلِّ وَاحِدٍ عَلَى كَمَالِ التَّرْوِیْحَةِ فَإِنْ انْصَرَفَ عَلَى تَسْلِيمَةٍ لَا يُسْتَحَبُّ ذَلِكَ فِي الصَّحِیحِ“ ترجمہ: افضل یہ ہے کہ پوری تراویح ایک امام کے پیچھے پڑھیں، اور اگر دو اماموں کے پیچھے پڑھی تو مستحب یہ ہے کہ پورے ترویج پر امام بدلیں، اگر ایک دو رکعتوں پر امام بدلہ تو صحیح قول پر یہ خلاف اولیٰ ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراويح، ج 1، ص 116، دار الفکر بیروت)

حافظ ایک جگہ بارہ اور دوسری جگہ آٹھ پڑھائے تو کیا حکم ہے؟
سوال: کسی حافظ کو اس طور پر نماز تراویح کی پڑھانی کہ پہلے ایسی قوم کے ساتھ جو آٹھ رکعتیں تراویح منفرد پڑھ چکے ہوں بارہ رکعتیں ختم تراویح پڑھا کر پھر دوسری قوم کے پاس جو بارہ رکعتیں تراویح کی منفرد پڑھ چکے ہوں جا کر آٹھ رکعتیں تراویح کی ہر شب میں پڑھانی جائز ہیں یا نہیں؟
جواب: اصل یہ ہے کہ

(1) ہمارے نزدیک بیس رکعت تراویح سنت عین ہیں کہ اگر کوئی شخص مرد

یا عورت بلا عذر شرعی ترک کرے مبتلائے کراہت و اساءت ہو۔

(2) اور اُن کی جماعت کی مساجد میں اقامت سنت کفایہ کہ اگر اہل محلہ اپنی اپنی مسجدوں میں اقامت جماعت کریں اور اُن میں بعض گھروں میں تراویح تنہا یا با جماعت پڑھیں تو حرج نہیں اور اگر تمام اہل محلہ ترک کریں تو سب گنہگار ہوں۔

پس صورت مستفسرہ میں امام اور دونوں جگہ کے مقتدی تینوں فریق سے جس کے لئے یہ فعل اس شاعت کا موجب ہو اس کے حق میں کراہت و اساءت ہے ورنہ فی نفسہ اس میں حرج نہیں مثلاً امام و ہر دو قوم کی مساجد میں جماعت تراویح جدا ہوتی ہے یہ گھروں پر بطور مذکور جماعت و افراد پڑھتے ہیں تو کسی پر مواخذہ نہیں کہ ہر گروہ مقتدیان نے اگر بعض ترویجات تنہا اور ہر سہ فریق نے مسجد سے جدا پڑھیں مگر جبکہ اُن کی مساجد میں اقامت جماعت ہوتی ہے سنت کفایہ ادا ہو گئی، ہاں امام دونوں قوموں کو پوری تراویح پڑھاتا تو یہ جدا کراہت ہوتی اس سے صورت مستفسرہ خالی ہے۔

اور اگر اُن میں کسی فریق کی مسجد میں یہی جماعت بطور مذکور ہوئی ہے تو اس کے لئے کراہت ہے کہ اس کی مسجد میں پوری تراویح جماعت سے نہ ہوئیں لہذا اس صورت میں یہ چاہئے کہ ایک فریق آٹھ یا بارہ رکعتیں دوسرے امام کے پیچھے پڑھ کر باقی میں اس حافظ کی اقتدا کرے اور دوسرا فریق بارہ یا آٹھ رکعات میں دوسرے کا مقتدی ہو کر باقی میں اس کا مقتدی ہو کہ اب دونوں مسجدوں میں پوری تراویح کی اقامت جماعت سے ہو جائے گی اور اس میں کچھ مضائقہ نہیں کہ بعض ترویجات میں ایک امام کی اقتداء ہو اور بعض دیگر میں دوسرے کی، ہاں یہ ناپسند ہے کہ ایک ترویج میں دو رکعت کا امام اور ہودو کا اور۔

(فتاویٰ رضویہ ملخصاً، ج 7، ص 461، 462، رضافاؤنڈیشن، لاہور)

تراویح میں دو حافظ کا دو مرتبہ ختم قرآن کرنا

سوال: ماہ رمضان شریف میں دو حافظوں نے ایک مسجد میں قرآن عظیم اس ترتیب سے سنایا کہ ایک حافظ نے اول مثلاً دس تراویح میں ایک یا سوایا ڈیڑھ پارہ الم سے سنایا اور پھر دوسرے حافظ نے آخردس تراویح میں وہی پارہ ایک یا سوایا ڈیڑھ الم کا پڑھا یعنی ابتداء سے انتہا تک یہی طریقہ قرأت کا رکھا کہ جو کچھ پہلے حافظ نے پڑھا تھا وہی پارہ دوسرے حافظ نے پڑھا اور ایک ہی تاریخ پر مثلاً پچیس رمضان تک دونوں نے ختم قرآن کریم فرمایا پس از روئے شرع مطہر کے یہ طریقہ قرآن شریف کے پڑھنے کا درست ہے یا نہیں؟

جواب: یہ طریقہ مکروہ ہے اور اگر ثابت ہو کہ بعض مقتدیوں پر گراں گزرنے کا باعث تھا (اور ضرور ہوگا) تو سخت ممنوع ہے کہ یوں دو ختم معاسنت سے زائد ہیں تو ایک امر زائد سنت کے لئے مقتدیوں پر گرانی کی گئی اور یہ ناجائز ہے۔

(فتاویٰ رضویہ، ج 7، ص 468، رضافاؤنڈیشن، لاہور)

نابالغ کے پیچھے بالغین کی تراویح نہیں ہوگی

سوال: کیا نابالغ کے پیچھے بالغ کی تراویح ہو جائے گی؟

جواب: نابالغ کے پیچھے بالغین کی تراویح نہ ہوگی یہی صحیح ہے۔ فتاویٰ ہندیہ میں ہے ”امامة الصبی العاقل فی التراويح والنوافل المطلقة تجوز عند بعضهم ولا تجوز عند عامةهم، کذا فی محیط السرخسی“ ترجمہ: تراویح اور نوافل مطلقہ میں سمجھ دار نابالغ بچے کی امامت بعض کے نزدیک جائز ہے اور جمہور فقہاء کے نزدیک جائز نہیں، ایسا ہی محیط السرخسی میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1،

ص 116، 117، دار الفکر، بیروت)

امام اہلسنت امام احمد رضا خان رحمۃ اللہ علیہ فرماتے ہیں ”مسئلہ میں اختلاف مشائخ اگرچہ بکثرت ہے مگر اصح و ارجح و اقویٰ یہی کہ بالغوں کی کوئی نماز اگرچہ نفل مطلق ہونا بالغ کے پیچھے صحیح نہیں۔۔۔ اور اقل مدت بلوغ پسر کے لئے بارہ سال اور زیادہ سے زیادہ سب کے لئے پندرہ برس ہے اگر اس تین سال میں اثر بلوغ یعنی انزال منی خواب خواہ بیداری میں واقع ہو نہ ہو پندرہ سال کے شرعاً بالغ ٹھہر جائے گا اگرچہ اثر اصلاً ظاہر نہ ہو۔

(فتاویٰ رضویہ ملخصاً، ج 7، ص 455، رضافاؤنڈیشن، لاہور)

رمضان شریف میں وتر جماعت سے پڑھنا افضل ہے

سوال: رمضان میں وتر جماعت سے پڑھنا افضل ہے یا تنہا؟

جواب: اس میں علمائے احناف کا اختلاف ہے، ایک قول یہ ہے کہ جماعت سے افضل اور ایک قول یہ کہ تنہا افضل، دونوں قول باقوت ہیں، زیادہ صحیح یہ ہے کہ رمضان شریف میں وتر جماعت کے ساتھ پڑھنا افضل ہے۔ فتاویٰ ہندیہ میں ہے ”وَيُؤْتَرُ بِحَمَاعَةٍ فِي رَمَضَانَ فَقَطُّ عَلَيْهِ إِجْمَاعُ الْمُسْلِمِينَ، كَذَا فِي التَّبْيِينِ الْوُتْرُ فِي رَمَضَانَ بِالْحَمَاعَةِ أَفْضَلُ مِنْ أَدَائِهَا فِي مَنْزِلِهِ وَهُوَ الصَّحِيحُ، هَكَذَا فِي السَّرَاجِ الْوَهَّاجِ“ ترجمہ: فقط رمضان میں وتر باجماعت ادا کیے جائیں گے اس پر مسلمانوں کا اجماع ہے، ایسا ہی تبیین میں ہے، رمضان میں وتر باجماعت ادا کرنا گھر میں پڑھنے سے افضل ہے اور یہی صحیح ہے، ایسا ہی السراج الوہاج میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 116، دار

امام اہلسنت مجدد دین و ملت امام احمد رضا خان رحمۃ اللہ علیہ فرماتے ہیں ”وتر رمضان المبارک میں ہمارے علمائے کرام قدس سرہم کو اختلاف ہے کہ مسجد میں جماعت سے پڑھنا افضل ہے یا مثل نماز گھر میں تنہا، دونوں قول باقوت ہیں اور دونوں طرف تصحیح و ترجیح، اول کو یہ مزیت کہ اب عامہ مسلمین کا اس پر عمل ہے اور حدیث سے بھی اس کی تائید نکلتی ہے، ثانی کو یہ فضیلت کہ وہ ظاہر الروایۃ ہے۔

بالجملہ اس مسئلہ میں اپنے وقت و حالت اور اپنی قوم و جماعت کی موافقت سے جسے نسب جانے اس پر عمل کا اختیار رکھتا ہے، واللہ تعالیٰ اعلم۔

(فتاویٰ رضویہ ملخصاً، ج 7، ص 398، رضافاؤنڈیشن، لاہور)

ایک اور مقام پر فرماتے ہیں ”جس نے فرض کسی جماعت میں پڑھے ہوں اس کے باب میں بھی علماء مختلف ہیں کہ وتر جماعت سے ادا کرنا اولیٰ ہے یا تنہا پڑھنا دونوں طرف ترجیحیں ہیں اور زیادہ رجحان اس طرف ہے کہ جماعت افضل ہے۔

(فتاویٰ رضویہ، ج 7، ص 467، رضافاؤنڈیشن، لاہور)

صدر الشریعہ بدرالطریقہ مفتی امجد علی اعظمی رحمۃ اللہ علیہ فرماتے ہیں ”رمضان شریف میں وتر جماعت کے ساتھ پڑھنا افضل ہے۔ خواہ اسی امام کے پیچھے (وتر پڑھے) جس کے پیچھے عشاء و تراویح پڑھی یا دوسرے (امام) کے پیچھے۔“

(بہار شریعت، حصہ 4، ص 692، مکتبۃ المدینہ، کراچی)

سو: ماہ رمضان میں جماعت وتر میں شرکت نہ کرنا اور ہر روز جماعت موجودہ سے باہر چلا جانا شرعاً جائز ہے یا نہیں؟ وتر کی جماعت کے تارک کو فاسق و فاجر وغیرہ کہا جاسکتا ہے یا نہیں؟ شریعت کا حکم کیا ہے؟

جو: جماعت وتر نہ واجب نہ سنت مؤکدہ، اس کے ترک میں کوئی گناہ نہیں بلکہ اس مسئلہ میں اختلاف ہے کہ جماعت افضل ہے یا تنہا و ادا کرنا۔

(فتاویٰ رضویہ، ج 7، ص 483، رضافاؤنڈیشن، لاہور)

ایک شخص تراویح پڑھائے اور دوسرا عشاء و وتر، یہ کیسا ہے؟

سو: ایک شخص تراویح پڑھائے اور دوسرا عشاء و وتر، یہ کیسا ہے؟

جو: یہ جائز ہے کہ ایک شخص عشاء و وتر پڑھائے دوسرا تراویح، جیسا کہ

حضرت عمر رضی اللہ تعالیٰ عنہ عشاء و وتر کی امامت کرتے تھے اور ابی بن کعب رضی اللہ تعالیٰ عنہ تراویح کی۔ فتاویٰ ہندیہ میں ہے ”جَزَأَنْ يُصَلِّيَ الْفَرِيضَةَ أَحَدُهُمَا وَيُصَلِّيَ التَّرَاوِيحَ الْآخَرُ وَقَدْ كَانَ عُمَرُ رَضِيَ اللَّهُ تَعَالَى عَنْهُ يُؤْمُهُمْ فِي الْفَرِيضَةِ وَالْوُتْرِ وَكَانَ أُبَيُّ يُؤْمُهُمْ فِي التَّرَاوِيحِ، كَذَا فِي السَّرَاجِ الْوَهَّاجِ“ ترجمہ: یہ جائز ہے کہ ایک آدمی فرض پڑھائے اور دوسرا تراویح، (جیسا کہ) حضرت عمر رضی اللہ تعالیٰ عنہ فرض اور وتر میں امامت فرماتے اور ابی بن کعب رضی اللہ تعالیٰ عنہ تراویح میں، ایسا ہی السراج الوہاج میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 116، دار الفکر بیروت)

اگر سب لوگوں نے عشاء کی جماعت ترک کر دی تو تراویح بھی

جماعت سے نہ پڑھیں

سو: اگر سب لوگوں نے عشاء کی جماعت ترک کر دی تو کیا تراویح

جماعت سے پڑھیں گے؟

جو: اگر سب لوگوں نے عشاء کی جماعت ترک کر دی تو تراویح بھی

جماعت سے نہ پڑھیں، ہاں عشاء جماعت سے ہوئی اور بعض کو جماعت نہ ملی۔ تو یہ

جماعت تراویح میں شریک ہوں۔ درمختار میں ہے ”وَلَوْ تَرَكَوا الْجَمَاعَةَ فِي

الْفَرَضِ لَمْ يُصَلُّوا التَّرَاوِيحَ جَمَاعَةً) لِأَنَّهَا تَبَعُ فَمُصَلِّيهِ وَحَدُّهُ يُصَلِّيَهَا مَعَهُ“ ترجمہ: اگر سب لوگوں نے فرض کی جماعت کو ترک کر دیا تو تراویح باجماعت ادا نہ کریں کیونکہ تراویح فرض کے تابع ہے، اگر بعض نے جماعت سے فرض نہ پڑھے تو وہ تراویح میں امام کے ساتھ تراویح میں شریک ہوں گے۔

(الدرالمختار، کتاب الصلاة، باب الوتر والنوافل، ج 2، ص 47، دارالفکر، بیروت)

تراویح تنہا پڑھی تو کیا وتر جماعت سے پڑھ سکتا ہے؟
سوال: اگر عشا جماعت سے پڑھی اور تراویح تنہا، تو کیا وتر کی جماعت میں شریک ہو سکتا ہے؟

جواب: اگر عشا جماعت سے پڑھی اور تراویح تنہا تو وتر کی جماعت میں شریک ہو سکتا ہے۔ درمختار میں ہے ”وَلَوْ لَمْ يُصَلِّهَا أَيُّ التَّرَاوِيحِ (بِالْإِمَامِ) أَوْ صَلَّاهَا مَعَ غَيْرِهِ (لَهُ أَنْ يُصَلِّيَ الْوُتْرَ مَعَهُ)“ ترجمہ: اگر تراویح امام کے ساتھ نہ پڑھیں یا کسی اور امام کے ساتھ پڑھیں تو اسے اجازت ہے کہ وہ وتر امام کے ساتھ پڑھے۔
(الدرالمختار، کتاب الصلاة، باب الوتر والنوافل، ج 2، ص 47، دارالفکر، بیروت)

اگر عشاء کے فرض تنہا پڑھے تو وتر جماعت سے نہیں پڑھ سکتا
سوال: اگر عشاء تنہا پڑھی اور تراویح باجماعت پڑھی، تو وتر باجماعت پڑھے گا یا تنہا؟

جواب: اور اگر عشاء کے فرض تنہا پڑھے اگرچہ تراویح باجماعت پڑھی تو وتر تنہا پڑھے۔ شامی میں ہے ”إِذَا لَمْ يُصَلِّ الْفَرَضَ مَعَهُ لَا يَتَّبِعُهُ فِي الْوُتْرِ“ ترجمہ: فرض جماعت سے نہ پڑھے ہوں تو وُتروں میں بھی امام کی اقتداء نہیں کرے

گا۔

(ردالمحتار علی الدرالمختار، کتاب الصلاة، باب الوتر والنوافل، ج 2، ص 47، دارالفکر، بیروت)
امام اہل سنت مجدد دین و ملت امام احمد رضا خان رحمۃ اللہ علیہ فرماتے ہیں ”جس نے فرض تنہا پڑھے وتر کی جماعت میں شریک نہ ہوگا کما فی الغنیۃ وجامع الرموز و ردالمختار۔ ترجمہ: جیسا کہ غنیۃ، جامع الرموز اور ردالمختار میں ہے۔“

(فتاوی رضویہ، ج 7، ص 467، رضا فاؤنڈیشن، لاہور)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”اگر عشا تنہا پڑھ لی اگرچہ تراویح باجماعت پڑھی تو وتر تنہا پڑھے۔“
(بہار شریعت، حصہ 4، ص 693، مکتبۃ المدینہ، کراچی)

مقیم جماعت کا دوسری جگہ تراویح پڑھنے جانا کیسا ہے؟
سوال: اگر کوئی اپنی مسجد میں ختم قرآن نہ ہونے کی وجہ سے رمضان میں دوسری مسجد میں کلام شریف سننے جائے تو اپنی مسجد میں عشاء کی جماعت اس کے جانے سے بالکل نہیں ہوتی کیا ایسا شخص مقیم جماعت نہ ہوگا گو مقرر امام مسجد نہیں مگر قرآن شریف مایحوز بہ الصلوٰۃ (جس سے نماز جائز ہو جائے) پر قادر ہے، اس کے موجود ہونے کی صورت میں جماعت ہو سکتی ہے۔

جواب: ایسا شخص بلاشبہ مقیم جماعت ہے اسے چاہئے کہ نماز فرض اپنی مسجد میں پڑھا کر تراویح کے لئے دوسری مسجد میں چلا جائے کہ جب اپنی مسجد میں قرآن عظیم نہ ہوتا ہو تو دوسری مسجد میں اس غرض سے جانا کوئی باک (حرج) نہیں رکھتا بلکہ مطلوب و مندوب ہے، ہاں تعطیل جماعت فرض جائز نہیں، ولہذا فرض یہاں پڑھا کر دوسری جگہ جائے۔
(فتاوی رضویہ، ج 7، ص 218، رضا فاؤنڈیشن، لاہور)

عشاء کی سنتوں کا سلام نہ پھیرا اسی میں تراویح ملا کر شروع کی

تو کیا حکم ہے؟

سوال: عشاء کے فرضوں کے بعد کی دو سنتیں پڑھ رہا تھا، سلام پھیرنے سے پہلے اسی میں ملا کر تراویح شروع کر دی، کیا حکم ہے؟

جواب: عشاء کی سنتوں کا سلام نہ پھیرا اسی میں تراویح ملا کر شروع کی تو تراویح نہیں ہوئی۔ فتاویٰ ہندیہ میں ہے ”إِذَا لَمْ يُسَلِّمْ فِي الْعِشَاءِ حَتَّى بَنَى عَلَيْهِ التَّرَاوِيحَ الصَّحِيحُ أَنَّهُ لَا يَصِحُّ وَهُوَ مَكْرُوهٌ وَإِذَا بَنَى التَّرَاوِيحَ عَلَى سُنَّةِ الْعِشَاءِ الْأَصَحُّ أَنَّهُ لَا يَجُوزُ، هَكَذَا فِي الْخُلَاصَةِ“ ترجمہ: عشاء کا سلام نہ پھیرا، یہاں تک کہ اسی پر تراویح کی بنا کر لی، صحیح قول پر یہ صحیح نہیں مکروہ ہے۔ اور اگر سنت عشاء پر تراویح کی بنا کر لی تو صحیح قول پر ایسا کرنا جائز نہیں، ایسا ہی خلاصہ میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 117، دار الفکر، بیروت)

بیٹھ کر تراویح پڑھنا مکروہ ہے

سوال: بیٹھ کر تراویح پڑھنا کیسا ہے؟

جواب: تراویح بیٹھ کر پڑھنا بلا عذر مکروہ ہے، بلکہ بعضوں کے نزدیک تو ہوگی ہی نہیں۔ درمختار میں ہے ”وَتُكْرَهُ قَاعِدًا لِزِيَادَةِ تَأْكِيدِهَا، حَتَّى قِيلَ لَا تَصِحُّ (مَعَ الْقُدْرَةِ عَلَى الْقِيَامِ)“ ترجمہ: قیام پر قدرت کے باوجود بیٹھ کر پڑھنا مکروہ ہے، کیونکہ اس کی بہت تاکید آئی ہے، یہاں تک کہ ایک قول یہ ہے کہ تراویح بیٹھ کر ہوگی ہی نہیں۔

(الدرالمختار، کتاب الصلاة، باب الوتر والنوافل، ج 2، ص 47، دار الفکر، بیروت)

مقتدی کو یہ جائز نہیں کہ بیٹھا رہے جب امام رکوع کرنے کو ہو تو

کھڑا ہو جائے

سوال: تراویح کی جماعت کھڑی ہو جاتی ہے، بعض لوگ بیٹھے رہتے ہیں، جیسے ہی امام رکوع میں جاتا ہے یہ لوگ تکبیر کہہ کر شامل ہو جاتے ہیں، ان کا یہ طریقہ کار شرعاً کیسا ہے؟

جواب: مقتدی کو یہ جائز نہیں کہ بیٹھا رہے جب امام رکوع کرنے کو ہو تو کھڑا ہو جائے کہ یہ منافقین سے مشابہت ہے۔ اللہ عزوجل ارشاد فرماتا ہے ﴿وَإِذَا قَامُوا إِلَى الصَّلَاةِ قَامُوا كُسَالً﴾ ترجمہ: منافق جب نماز کو کھڑے ہوتے ہیں تو تھکے جی سے۔

درمختار میں ہے ”يُكْرَهُ تَأْخِيرُ الْقِيَامِ إِلَى رُكُوعِ الْإِمَامِ لِلتَّشْبِهِ بِالْمُنَافِقِينَ“ ترجمہ: امام کے رکوع کرنے تک بیٹھے رہنا مکروہ ہے کیونکہ اس میں منافقین سے تشبہ ہے۔

(الدرالمختار، کتاب الصلاة، باب الوتر والنوافل، ج 2، ص 47، دار الفکر، بیروت)

اس کے تحت شامی میں لکھا ہے ”ظَاهِرُهُ أَنَّهَا تَحْرِيمِيَّةٌ لِلْعِلَّةِ الْمَذْكُورَةِ. وَفِي الْبَحْرِ عَنِ الْخَائِنَةِ: يُكْرَهُ لِلْمُقْتَدِي أَنْ يَقْعُدَ فِي التَّرَاوِيحِ، فَإِذَا أَرَادَ الْإِمَامُ أَنْ يَرْكَعَ يَقُومُ؛ لِأَنَّ فِيهِ إِظْهَارَ التَّكَاثُلِ فِي الصَّلَاةِ وَالتَّشْبِهِ بِالْمُنَافِقِينَ قَالَ تَعَالَى ﴿وَإِذَا قَامُوا إِلَى الصَّلَاةِ قَامُوا كُسَالً﴾“ ترجمہ: علت مذکورہ کے پیش نظر ظاہر یہ ہے کہ یہ مکروہ تحریمی ہے۔ بحر میں خانیہ کے حوالے سے ہے: مقتدی کے لیے مکروہ ہے کہ وہ تراویح میں بیٹھا رہے، جب امام رکوع کا ارادہ کرے تو کھڑا ہو، کیونکہ اس میں نماز کے معاملہ میں سستی کا اظہار اور منافقین سے تشبہ ہے، اللہ

تعالیٰ فرماتا ہے: منافق جب نماز کو کھڑے ہوتے ہیں تو تھکے جی سے۔

(ردالمحتار علی الدر المختار، کتاب الصلاة، باب الوتر والنوافل، ج 2، ص 48، دار الفکر، بیروت)

امام سے کوئی آیت یا سورت بھولے سے رہ گئی تو کیا کرے؟

سوال: امام سے کوئی آیت یا سورت بھولے سے رہ گئی تو کیا کرے؟

جواب: امام سے غلطی ہوئی کوئی سورت یا آیت چھوٹ گئی تو مستحب یہ

ہے کہ اسے پہلے پڑھ کر پھر آگے بڑھے۔ فتاویٰ عالمگیری میں ہے ”وَإِذَا غَلِطَ فِي

الْقِرَاءَةِ فِي التَّرَاوِيحِ فَتَرَكَ سُورَةً أَوْ آيَةً وَقَرَأَ مَا بَعْدَهَا فَلَمْ يُسْتَحَبَّ لَهُ أَنْ يَقْرَأَ

الْمُتْرُوكَةَ ثُمَّ الْمَقْرُوءَةَ لِيَكُونَ عَلَى التَّرْتِيبِ، كَذَا فِي فَتَاوَى قَاضِي

خَانَ“ ترجمہ: جب امام سے تراویح کی قراءت میں کوئی غلطی ہوئی، کوئی سورت یا

آیت چھوٹ گئی تو مستحب یہ ہے کہ اسے پہلے پڑھ کر پھر آگے بڑھے، تاکہ قرآن

پاک ترتیب سے پورا ہو، ایسا ہی فتاویٰ قاضی خان میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 118، دار

الفکر، بیروت)

تراویح میں دو رکعت پر بیٹھنا بھول گیا کھڑا ہو گیا تو کیا کرے؟

سوال: تراویح میں دو رکعت پر بیٹھنا بھول گیا کھڑا ہو گیا تو کیا کرے؟

جواب: دو رکعت پر بیٹھنا بھول گیا کھڑا ہو گیا تو جب تک تیسری کا سجدہ نہ

کیا ہو بیٹھ جائے اور سجدہ کر لیا ہو تو چار پوری کر لے مگر یہ دو شمار کی جائیں گی اور جو دو پر

بیٹھ چکا ہے تو چار ہوئیں۔ فتاویٰ ہندیہ میں ہے ”وَعَنْ أَبِي بَكْرٍ الْإِسْكَافِ أَنَّهُ سُئِلَ

عَنْ رَجُلٍ قَامَ إِلَى الثَّالِثَةِ فِي التَّرَاوِيحِ وَلَمْ يَقْعُدْ فِي الثَّانِيَةِ قَالَ: إِنْ تَذَكَّرَ فِي

الْقِيَامِ يَنْبَغِي أَنْ يَعُودَ وَيَقْعُدَ وَيُسَلِّمَ وَإِنْ تَذَكَّرَ بَعْدَ مَا سَجَدَ لِلثَّالِثَةِ فَإِنْ

أَضَافَ إِلَيْهَا رُكْعَةً أُخْرَى كَانَتْ هَذِهِ الْأَرْبَعُ عَنْ تَسْلِيمَةٍ وَاحِدَةٍ وَإِنْ قَعَدَ

فِي الثَّانِيَةِ قَدَّرَ التَّشَهُدَ اخْتَلَفُوا فِيهِ فَعَلَى قَوْلِ الْعَامَّةِ يَجُوزُ عَنْ تَسْلِيمَتَيْنِ

وَهُوَ الصَّحِيحُ، هَكَذَا فِي فَتَاوَى قَاضِي خَانَ“ ترجمہ: ابو بکر اسکاف سے ایسے

آدمی کے بارے میں سوال جس نے تراویح کی دوسری رکعت میں قعدہ نہیں اور تیسری

کے لیے کھڑا ہو گیا؟ فرمایا: اگر قیام میں اسے یاد آ گیا تو اسے چاہیے کہ لوٹ آئے،

قعدہ کرے اور سلام پھیر دے۔ اور اگر تیسری کا سجدہ کرنے کے بعد یاد آیا، اب اگر

اس نے ایک رکعت اور ملائی تو یہ چار رکعتیں دو کے قائم مقام ہو جائیں گی اور

اگر دوسری کا قعدہ مقدار تشہد تک کیا تھا تو اس میں فقہاء کا اختلاف ہے، جمہور کا قول یہ

ہے کہ اس کی چار رکعتیں ہو جائیں گی، ایسا ہی فتاویٰ قاضی خان میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 118، دار

الفکر، بیروت)

اگر چار رکعتیں تراویح اکٹھی پڑھ رہا تھا، دوسری پر بیٹھنا بھول

گیا، چار مکمل کر لیں، کیا حکم ہے؟

سوال: اگر چار رکعتیں تراویح اکٹھی پڑھ رہا تھا، دوسری پر بیٹھنا بھول

گیا، چار مکمل کر لیں، اس کی نماز ہو جائے گی؟ اگر ہوگی تو کتنی رکعتیں ہوں گی؟

جواب: اس کی نماز ہو جائے گی مگر اس کی صرف دو رکعتیں ہوں گی۔

فتاویٰ ہندیہ میں ہے ”فِي الْفَتَاوَى وَلَوْ صَلَّى أَرْبَعًا بِتَسْلِيمَةٍ وَلَمْ يَقْعُدْ فِي الثَّانِيَةِ

فَفِي الْإِسْتِحْسَانِ لَا تَفْسُدُ وَهُوَ أَظْهَرُ الرَّوَائِثِ عَنْ أَبِي حَنِيفَةَ وَأَبِي يُوسُفَ

رَجَعْنَاهُمَا لِلَّهِ تَعَالَى وَإِذَا لَمْ تَفْسُدْ قَالَ مُحَمَّدُ بْنُ الْفَضْلِ تَنْوُبُ الْأَرْبَعُ عَنْ تَسْلِيمَةٍ

وَاحِدَةٍ وَهُوَ الصَّحِيحُ، كَذَا فِي السَّرَاجِ الْوَهَّاجِ، وَهَكَذَا فِي فَتَاوَى قَاضِي

خَانَ“ ترجمہ: فتاویٰ میں ہے: اگر کسی نے چار تراویح ایک سلام سے پڑھیں، وہ

دوسری رکعت میں نہ بیٹھا تو استحسان یہ ہے اس کی نماز فاسد نہیں ہوگی اور امام اعظم اور امام ابو یوسف رحمہما اللہ کی دو روایتوں میں سے اظہر روایت یہی ہے، اور جب نماز فاسد نہیں ہوئی تو محمد بن فضل کہتے ہیں: یہ چار دو کے قائم مقام ہوں گی اور یہی صحیح ہے، اسی طرح السراج الوہاج میں ہے اور ایسا ہی فتاویٰ قاضی خان میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 118، دار الفکر، بیروت)

تین رکعت پڑھ کر سلام پھیرا، اگر دوسری پر بیٹھا نہ تھا تو نہ ہوئیں

سوال: تراویح میں دو رکعت پر بیٹھنا بھول گیا کھڑا ہو گیا، پھر تیسری پر سلام پھیر دیا، کیا حکم ہے؟

جواب: تین رکعت پڑھ کر سلام پھیرا، اگر دوسری پر بیٹھا نہ تھا تو نہ ہوئیں ان کے بدلے کی دو رکعت پھر پڑھے۔ فتاویٰ ہندیہ میں ہے: "وَإِذَا صَلَّى التَّارَوِيحَ عَشْرَ تَسْلِيمَاتٍ، كُلُّ تَسْلِيمَةٍ ثَلَاثُ رَكَعَاتٍ وَلَمْ يَفْعُدْ فِي كُلِّ ثَلَاثٍ عَلَى رَأْسِ الثَّانِيَةِ فِي الْقِيَاسِ وَهُوَ قَوْلُ مُحَمَّدٍ رَحِمَهُ اللَّهُ تَعَالَى وَاحِدَى الرَّوَاتِبَيْنِ عَنْ أَبِي حَنِيفَةَ رَحِمَهُ اللَّهُ تَعَالَى عَلَيْهِ قَضَاءُ التَّارَوِيحِ لَا غَيْرُ" ترجمہ: کسی نے دس سلاموں کے ساتھ بیس تراویح پڑھیں، ہر سلام میں تین رکعتیں پڑھیں، اور ہر تین رکعتوں میں دوسری رکعت پر نہ بیٹھا، تو قیاس یہ ہے اور یہی امام محمد رحمہ اللہ کا قول ہے اور امام اعظم کی دو روایتوں میں سے ایک ہے کہ اس پر تراویح کی قضا ہوگی، اس کے علاوہ کچھ نہیں۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 118، دار الفکر، بیروت)

اگر قعدہ میں مقتدی سو گیا تو؟

سوال: قعدہ میں مقتدی سو گیا امام سلام پھیر کر اور مزید دو رکعت پڑھ کر

قعدہ میں آیا اب یہ بیدار ہوا تو کیا کرے؟

جواب: قعدہ میں مقتدی سو گیا امام سلام پھیر کر اور دو رکعت پڑھ کر قعدہ میں آیا اب یہ بیدار ہوا تو اگر معلوم ہو گیا تو سلام پھیر کر شامل ہو جائے اور امام کے سلام پھیرنے کے بعد جلد پوری کر کے امام کے ساتھ ہو جائے۔ فتاویٰ ہندیہ میں ہے: "رَجُلٌ شَرَعَ فِي صَلَاةِ التَّارَوِيحِ مَعَ الْإِمَامِ فَلَمَّا قَعَدَ الْإِمَامُ نَامَ هُوَ وَسَلَّمِ الْإِمَامُ فَأَتَى بِالشَّفْعِ الْآخِرِ وَقَعَدَ لِلتَّشَهُدِ فَأَنْتَبَهَ الرَّجُلُ إِنْ عَلِمَ ذَلِكَ يُسَلِّمُ وَيَدْخُلُ مَعَ الْإِمَامِ وَيُؤَافِقُهُ فِي التَّشَهُدِ فَلِذَا سَلَّمَ الْإِمَامُ يَقُومُ وَيَأْتِي بِالرَّكَعَتَيْنِ سَرِيعًا وَيُسَلِّمُ وَيَدْخُلُ مَعَ الْإِمَامِ فِي الشَّفْعِ الثَّالِثِ، كَذَا فِي الْخُلَاصَةِ" ترجمہ: ایک شخص نے امام کے ساتھ تراویح شروع کی، جب امام قعدہ میں بیٹھا تو یہ قعدہ میں سو گیا امام سلام پھیر کر اور دو رکعت پڑھ کر قعدہ میں آیا اب یہ بیدار ہوا تو اگر معلوم ہو گیا تو سلام پھیر کر شامل ہو جائے اور امام کے سلام پھیرنے کے بعد دو رکعتیں جلد پوری کر کے امام کے ساتھ تیسرے شفع میں شامل ہو جائے، ایسا ہی خلاصہ میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراویح، ج 1، ص 119، دار الفکر، بیروت)

وتر پڑھنے کے بعد لوگوں کو یاد آیا کہ دو رکعتیں رہ گئیں تو کیا کریں؟

سوال: وتر پڑھنے کے بعد لوگوں کو یاد آیا کہ دو رکعتیں رہ گئیں تو کیا کریں؟

جواب: وتر پڑھنے کے بعد لوگوں کو یاد آیا کہ دو رکعتیں رہ گئیں تو جماعت

سے پڑھ لیں اور آج یاد آیا کہ کل دو رکعتیں رہ گئی تھیں تو جماعت سے پڑھنا مکروہ ہے۔ فتاویٰ ہندیہ میں ہے: "وَإِذَا تَذَكَّرُوا أَنَّهُ فَسَدَ عَلَيْهِمْ شَفْعٌ مِنَ اللَّيْلَةِ

الْمَاضِيَةِ فَأَرَادُوا الْقَضَاءَ بِنَبِيِّهِ التَّرَاوِيحَ يُكْرَهُ وَلَوْ تَذَكَّرُوا تَسْلِيمَةً بَعْدَ أَنْ صَلَّوْا الْوُتْرَ قَالَ مُحَمَّدُ بْنُ الْفَضْلِ: لَا يُصَلُّونَهَا بِجَمَاعَةٍ وَقَالَ الصَّدْرُ الشَّهِيدُ يَجُوزُ أَنْ يُصَلُّوها بِجَمَاعَةٍ، كَذَا فِي السَّرَاجِ الْوَهَّاجِ "ترجمہ: لوگوں کو یاد آیا کہ گزشتہ کل دو رکعتیں فاسد ہو گئی تھیں، وہ چاہتے ہیں کہ نیت تراویح (جماعت سے) پڑھ لیں تو یہ ان کے لیے مکروہ ہے۔ اگر وتر پڑھنے کے بعد یاد آیا تو محمد بن فضل کہتے ہیں: وہ جماعت سے نہیں پڑھیں گے اور صدر شہید نے کہا: جماعت سے پڑھنا ان کے لیے جائز ہے، اسی طرح السراج الوہاج میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 117، دار الفکر، بیروت)

سلام پھیرنے کے بعد کوئی کہتا ہے دو ہوئیں کوئی کہتا ہے تین تو کیا کریں؟

سوال: سلام پھیرنے کے بعد کوئی کہتا ہے دو ہوئیں کوئی کہتا ہے تین تو کیا کریں؟

جواب: سلام پھیرنے کے بعد کوئی کہتا ہے دو ہوئیں کوئی کہتا ہے تین، تو امام کے علم میں جو ہوا اس کا اعتبار ہے اور امام کو کسی بات کا یقین نہ ہو تو جس کو سچا جانتا ہو اس کا قول اعتبار کرے۔ اگر اس میں لوگوں کو شک ہو کہ بیس ہوئیں یا اٹھارہ تو دو رکعت تنہا تنہا پڑھیں۔ فتاویٰ عالمگیری میں ہے "إِذَا سَلَّمَ الْإِمَامُ فِي تَرْوِيحَةٍ فَقَالَ بَعْضُ الْقَوْمِ صَلَّيْ ثَلَاثَ رَكَعَاتٍ وَقَالَ بَعْضُهُمْ: صَلَّيْ رَكَعَتَيْنِ يَأْخُذُ الْإِمَامُ بِمَا كَانَ عِنْدَهُ فِي قَوْلِ أَبِي يُوسُفَ رَحِمَهُ اللَّهُ تَعَالَى وَإِنْ لَمْ يَكُنْ الْإِمَامُ عَلَى يَقِينٍ يَأْخُذُ بِقَوْلِ مَنْ كَانَ صَادِقًا عِنْدَهُ، كَذَا فِي فَتَاوَى قَاضِي خَانَ وَإِذَا

شَكُّوا فِي عَدَدِ التَّسْلِيمَاتِ اخْتَلَفَ الْمَشَايِخُ فِي الْإِعَادَةِ وَعَدَمِهَا بِجَمَاعَةٍ أَوْ فَرَادَى، وَالصَّحِيحُ أَنَّ يُعِيدُوا فَرَادَى، هَكَذَا فِي الْمُحِيطِ "ترجمہ: جب امام نے ترویجہ میں سلام پھیرا تو بعض لوگ کہتے ہیں تین پڑھی ہیں اور بعض کہتے ہیں کہ دو پڑھی ہیں تو امام ابو یوسف رحمۃ اللہ علیہ کے قول پر امام اس پر عمل کرے گا جو اس کے علم میں ہے، اور اگر امام کو کسی بات پر یقین نہ ہو تو اس کا قول لے گا جو اس کے نزدیک سچا ہے، ایسا ہی فتاویٰ قاضی خان میں ہے۔ اگر لوگوں کو کل رکعتیں ہونے میں شک ہو کہ بیس ہوئیں یا اٹھارہ تو اس میں مشائخ کا اختلاف ہے کہ (دو رکعتوں کا) اعادہ کریں یا نہیں کریں اور کریں تو باجماعت کریں یا تنہا تنہا اور صحیح یہ ہے کہ دو رکعت تنہا تنہا پڑھیں، ایسا ہی محیط میں ہے۔

(الفتاویٰ الہندیہ، کتاب الصلاة، الباب التاسع فی النوافل، فصل فی التراويح، ج 1، ص 117، دار الفکر، بیروت)

اگر کسی وجہ سے نماز تراویح فاسد ہو جائے تو جتنا قرآن مجید ان

رکعتوں میں پڑھا ہے اعادہ کریں

سوال: اگر کسی وجہ سے نماز تراویح فاسد ہو جائے تو رکعتیں دوبارہ پڑھی

جائیں گی، کیا قرآن مجید جو ان رکعتوں میں پڑھا گیا وہ بھی دوبارہ پڑھا جائے گا؟

جواب: اگر کسی وجہ سے نماز تراویح فاسد ہو جائے تو جتنا قرآن مجید ان

رکعتوں میں پڑھا ہے اعادہ کریں تاکہ ختم میں نقصان نہ رہے۔ فتاویٰ عالمگیری میں ہے "وَإِذَا فَسَدَ الشَّفْعُ وَقَدْ قَرَأَ فِيهِ لَا يَعْتَدُ بِمَا قَرَأَ فِيهِ وَيُعِيدُ الْقِرَاءَةَ لِيَحْصَلَ لَهُ الْخَتْمُ فِي الصَّلَاةِ الْحَائِزَةِ وَقَالَ بَعْضُهُمْ: يَعْتَدُ بِهَا، كَذَا فِي الْجَوْهَرَةِ النَّبِيَّةِ، "ترجمہ: اگر کوئی شفع یعنی دو رکعتیں فاسد ہو جائیں تو ان میں جو قراءت ہوگی وہ شمار نہیں کی جائے گی، اس قراءت کا اعادہ کیا جائے گا۔ بعض نے کہا شمار کی جائے

گی، ایسا ہی جو ہرہ نیرہ میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 118، دار الفکر بیروت)

اگر باوجود پوری کوشش کے کوئی حافظ ہی نہ ملے تو کیا کریں؟

سوال: اگر باوجود پوری کوشش کے کوئی حافظ ہی نہ ملے یا کسی اور وجہ سے ختم نہ ہو سکے تو کیا کریں؟

جواب: اگر کسی وجہ سے ختم نہ ہو تو سورتوں کی تراویح پڑھیں اور اس کے لیے بعضوں نے یہ طریقہ رکھا ہے کہ الم ترکیف سے آخر تک دوبار پڑھنے میں بیس رکعتیں ہو جائیں گی۔ فتاویٰ ہندیہ میں ہے ”وَالنَّاسُ فِي بَعْضِ الْبِلَادِ تَرَكَوْا الْخَتْمَ لِتَوَانِيهِمْ فِي الْأُمُورِ الدِّينِيَّةِ ثُمَّ بَعْضُهُمْ اخْتَارَ (قُلْ هُوَ اللَّهُ أَحَدٌ) فِي كُلِّ رَكْعَةٍ وَبَعْضُهُمْ اخْتَارَ قِرَاءَةَ سُورَةِ الْفِيلِ إِلَى آخِرِ الْقُرْآنِ وَهَذَا أَحْسَنُ الْقَوْلَيْنِ؛ لِأَنَّهُ لَا يَشْتَبِهُ عَلَيْهِ عَدَدُ الرُّكْعَاتِ وَلَا يَشْتَغِلُ قَلْبُهُ بِحِفْظِهَا، كَذَا فِي التَّجْنِيسِ“ ترجمہ: بعض شہروں کے لوگوں نے ختم کو ترک کر دیا ہے، دنیوی کاموں میں مشغولیت کی وجہ سے (تو اس صورت میں) بعض نے ہر رکعت میں سورہ اخلاص پڑھنے کو اختیار کیا ہے اور بعض نے سورہ فیل سے آخر قرآن تک دوبار پڑھنے کو اختیار کیا ہے، یہ قول زیادہ اچھا ہے کیونکہ عدد رکعات میں اشتباہ نہیں ہوگا اور دل اس کے یاد رکھنے میں مشغول نہیں ہوگا، ایسا ہی تجنیس میں ہے۔

(الفتاویٰ الہندیہ، کتاب الصلاۃ، الباب التاسع فی النوافل، فصل فی التراویح، ج 1، ص 118، دار الفکر بیروت)

سوال: نماز تراویح حافظ کے نہ ہونے سے سورہ الم ترکیف سے پڑھی جائیں بیس رکعت، لیکن اس طریق سے کہ ایک ایک رکعت میں ایک سورہ دوسری میں

قل هو اللہ یہاں تک کہ بیس رکعت میں نو سورہ الم ترکیف سے اور گیارہ سورہ قل هو اللہ پڑھی جائیں مگر گیارہویں رکعت میں جبکہ سورہ اذا جاء پڑھی جائے اور بارہویں میں قل هو اللہ تو ایک سورہ تبت بیچ میں رہ جاتی ہے اور اسی طرح سے جب انیسویں رکعت میں قل هو اللہ اور بیسویں میں ناس توفلق رہ جاتی ہے اس صورت میں کچھ کراہت ہے یا نہیں؟

جواب: یہ دونوں صورتیں وجہ کراہت ہوں گی کہ بیچ میں چھوٹی سورت کا چھوڑ دینا مکروہ ہے یہ آسان ہے کہ دس رکعتوں میں سورہ فیل سے سورہ ناس تک پڑھے پھر انہیں کا اعادہ کرے۔ (فتاویٰ رضویہ، ج 7، ص 474، رضافاؤنڈیشن، لاہور)

تراویح کے ختم قرآن میں ایک بار بسم اللہ جہر (بلند آواز) سے

پڑھنا سنت ہے

سوال: تراویح کے ختم قرآن میں ایک بار بسم اللہ جہر (بلند آواز) سے پڑھی جاتی ہے، اس کا کیا حکم ہے؟

جواب: یہ سنت ہے۔ صدر الشریعہ بدرالطریقہ مفتی امجد علی اعظمی رحمہ اللہ عید فرماتے ہیں ”ایک بار بسم اللہ شریف جہر سے پڑھنا سنت ہے اور ہر سورت کی ابتدا میں آہستہ پڑھنا مستحب اور یہ جو آج کل بعض جہال نے نکالا ہے کہ ایک سو چودہ بار بسم اللہ جہر سے پڑھی جائے ورنہ ختم نہ ہوگا، مذہب حنفی میں بے اصل ہے۔“

(بہار شریعت، حصہ 4، ص 694، مکتبۃ المدینہ، کراچی)

ہر سورت سے پہلے بسم اللہ جہر سے پڑھنا منع ہے

سوال: ایک شخص تراویح میں یہاں پر ایک سو چودہ میں سے ہر سورہ میں

بسم اللہ شریف بلند آواز سے پڑھتا ہے، یہ کیسا ہے؟

جواب: نماز میں بسم اللہ شریف آواز سے پڑھنا منع ہے صرف تراویح میں جب ختم کلام مجید کیا جائے سورہ بقرہ سے سورہ ناس تک کسی ایک سورہ پر آواز سے پڑھ لی جائے کہ ختم پورا ہو، ہر سورہ سے آواز سے پڑھنا ممنوع ہے اور مذہب حنفی کے خلاف۔

(فتاویٰ رضویہ، ج 7، ص 474، رضافاؤنڈیشن، لاہور)

فتاویٰ رضویہ میں ایک اور مقام پر ہے، "بسم اللہ شریف کا تراویح میں ہر سورت پر جہر، مذہب حنفی میں لازم و واجب ہونا محض بے اصل و باطل صریح، اور حنفیہ کرام پر افتراء قبیح ہے تحصیل سنت ختم فی التراویح کے لئے صرف ایک بار کسی سورت پر جہر کرنے کی ہماری کتب میں صاف تصریح ہے۔"

(فتاویٰ رضویہ، ج 7، ص 661، رضافاؤنڈیشن، لاہور)

سورہ فاتحہ اور سورہ توبہ کے درمیان تعوذ پڑھنے کا حکم

سوال: حافظ نے تراویح میں فاتحہ اور سورہ توبہ کے درمیان اعوذ باللہ من النار ومن شر الکفار الخ بالجہر قصد پڑھا اب دریافت طلب یہ امر ہے کہ نماز ہوئی یا نہیں؟ اور ہوئی تو کیسی؟ اگر نماز واجب الاعادہ ہو تو ان دونوں رکعتوں میں جو قرآن پڑھا گیا ختم کے پورا ہونے میں اس کا اعادہ بھی ضرور ہے یا کیا؟

جواب: سورہ توبہ شریف کے آغاز پر بجائے تسمیہ یہ تعوذ محدثات عوام سے ہے شرع میں اس کی اصل نہیں، خیر بیرون نماز اس میں حرج نہ تھا، رہی نماز اگر سورہ فاتحہ کے بعد یہی سورہ توبہ شروع کی اور اس سے پہلے وہ اعوذ پڑھی تو نماز مکروہ تحریمی واجب الاعادہ ہوئی کہ واجب ضم سورہ بوجہ فصل بالاجنبی ترک ہوا، مگر اعادہ تراویح سے اعادہ قرآن لازم نہیں یہ جب تھا کہ تراویح باطل ہو جاتی اور اگر فاتحہ کے

بعد کچھ آیات انفال پڑھ کر توبہ شروع کی اور اس سے پہلے وہ تعوذ پڑھا تو اگرچہ کراہت تحریم و وجوب اعادہ نہیں مگر جماعت تراویح میں مثل جماعت فرائض و واجبات یہ فعل مکروہ و خلاف سنت ضرور ہے اور اس کا جہر سے پڑھنا اور زیادہ نادانی و قلت شعور ہے ان دور کعتوں کا اعادہ اولیٰ ہے۔ قرآن عظیم کے اعادہ کی اصلاً حاجت نہیں۔

(فتاویٰ رضویہ، ج 7، ص 481، رضافاؤنڈیشن، لاہور)

ختم تراویح میں تین بار سورہ اخلاص پڑھنا اور آخری رکعت میں پھر شروع سے پڑھنا کیسا ہے؟

سوال: ختم تراویح میں تین بار سورہ اخلاص پڑھنا اور آخری رکعت میں پھر شروع سے پڑھنا کیسا ہے؟

جواب: یہ دونوں عمل افضل و مستحب ہیں۔ صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں "متاخرین نے ختم تراویح میں تین بار قل ھو اللہ پڑھنا مستحب کہا اور بہتر یہ ہے کہ ختم کے دن پچھلی رکعت میں الم سے مفلحون تک پڑھے۔"

(بہار شریعت، حصہ 4، ص 695، مکتبۃ المدینہ، کراچی)

ختم والے دن آخری رکعت میں الم تام مفلحون پڑھنے کے بعد

چند آیات مختلف جگہ سے پڑھنا

سوال: ہمارے ہاں ایک مفتی صاحب ختم قرآن شریف کے دن بیسویں رکعت میں الم تام مفلحون پڑھنے کے بعد چند آیات مختلف ماکان محمد وغیرہ کے ساتھ تراویح ختم کرنے کی ہدایت فرمایا کرتے ہیں، لیکن کچھ لوگ اس عمل کے خلاف ہیں، آپ کیا ارشاد فرماتے ہیں؟

جواب: یہ صورت بلاشبہ جائز و مباح ہے۔ سنن ابی داؤد میں ابو قتادہ اور ابو ہریرہ رضی اللہ تعالیٰ عنہ سے ہے رسول اللہ صلی اللہ تعالیٰ علیہ وسلم نے تہجد کی نماز میں ابو بکر صدیق رضی اللہ تعالیٰ عنہ کو بہت پست آواز سے پڑھتے دیکھا اور فاروق اعظم رضی اللہ تعالیٰ عنہ کو بہت بلند آواز سے، اور بلال رضی اللہ تعالیٰ عنہ کو دیکھا کہ کچھ ایک سورت سے پڑھا اور کچھ دوسری سے لیا، حضور اقدس صلی اللہ تعالیٰ علیہ وسلم نے تینوں صاحبوں سے وجہ دریافت فرمائی، صدیق اکبر رضی اللہ تعالیٰ عنہ نے عرض کی: قد اسمعت من ناجیئت۔ یا رسول اللہ میں جس سے مناجات کرتا ہوں وہ اس پست آواز کو بھی سنتا ہے۔ فاروق اعظم رضی اللہ تعالیٰ عنہ نے عرض کی: یا رسول اللہ اوقظ الوسنان واطرد الشیطانی۔ رسول اللہ میں اس لئے اتنی آواز سے پڑھتا ہوں کہ اونگھتا جاگے اور شیطان بھاگے۔ بلال رضی اللہ تعالیٰ عنہ نے عرض کی: کلام طیب یجمعه اللہ عضه الی بعضیہا۔ رسول اللہ قرآن مجید سب پاکیزہ کلام ہے کچھ یہاں سے کچھ وہاں سے ملا لیتا ہوں ارادہ الہیہ یونہی ہوتا ہے۔ فرمایا: کلکم قد اصاب۔ تم تینوں نے ٹھیک بات کی درست کام کیا۔

(سنن ابوداؤد، باب رفع الصوت بالقرأة فی صلوة اللیل، ج 1، ص 188، مطبوعہ آفتاب عالم پریس لاہور) (فتاویٰ رضویہ، ج 7، ص 469، رضافاؤنڈیشن، لاہور)

شبینہ کی تعریف اور اس کا حکم

سوال: شبینہ کسے کہتے ہیں؟

جواب: شبینہ یعنی ایک رات میں قرآن مجید ختم کرنا، کبھی ایک حافظ کرتا ہے اور کبھی چند لکڑ، کبھی نوافل میں کیا جاتا ہے اور کبھی بغیر نوافل کے۔

سوال: شبینہ کا کیا حکم ہے؟

جواب: فی نفسہ شبینہ جائز ہے، ہاں اگر صورت حال یہ ہے کہ کوئی بیٹھا باتیں کر رہا ہے، کچھ لوگ لیٹے ہیں، کچھ لوگ چائے پینے میں مشغول ہیں، کچھ لوگ مسجد کے باہر سگریٹ نوشی کر رہے ہیں اور جب جی میں آیا ایک آدھ رکعت میں شامل بھی ہو گئے، یا پڑھنے والا غلط قراءت کر رہا ہے تو یہ ناجائز و ممنوع ہے۔ امام اہل سنت مجدد دین و ملت امام احمد رضا خان علیہ رحمۃ الرحمن فرماتے ہیں ”شبینہ فی نفسہ قطعاً جائز و روا ہے اکابر ائمہ دین کا معمول رہا ہے اسے حرام کہنا شریعت پر افتراء ہے، امام الائمہ سیدنا امام اعظم رضی اللہ تعالیٰ عنہ نے تیس برس کامل ہر رات ایک رکعت میں قرآن مجید ختم کیا ہے۔ رد المحتار میں ہے ”قال الحافظ الذہبی قد تواتر قیامہ باللیل و تہجدہ و تعبہ، ای ومن ثم کان یسمی بالوتد لکثرة قیامہ باللیل، بل احیاء بقرأة القرآن فی رکعة ثلاثین سنہ“ ترجمہ: حافظ ذہبی نے فرمایا کہ آپ کا قیام اللیل، تہجد اور تعبد تواتر کے ساتھ منقول ہے، یہی وجہ ہے کہ آپ کو وند (کیل) کہا جاتا ہے کیونکہ آپ کے قیام لیل میں کثرت تھی بلکہ آپ تیس سال تک رات کو ایک رکعت میں پورے قرآن کی تلاوت کرتے۔

(رد المحتار، مقدمہ، ج 1، ص 62، مطبوعہ ایچ ایم سعید کمپنی، کراچی)

بلا دلیل شرعی کسی حکم کو بعض عباد (بندوں) سے خاص مان لینا جزاف (بے تکی بات) ہے اور یہ کہنا کہ اُن کا یہ فعل ہمارے لئے حجت نہیں ادب کے خلاف محض لاف ہے، ان کا فعل حجت نہ ہوگا تو کیا زید و عمرو کا ہوگا! جواہر الفتاویٰ امام کرمانی پھر فتاویٰ علمگیریہ میں ہے ”انما یتمسک بافعال اہل الدین“ ترجمہ: اہل دین کے افعال سے تمسک کیا جائے گا۔

(فتاویٰ ہندیہ، کتاب الکراہیۃ الباب السابع عشر فی الفناء، ج 5، ص 352، نورانی کتب خانہ

پشاور)

علمائے کرام نے فرمایا ہے سلف صالحین میں بعض اکابر دن رات میں دو ختم فرماتے بعض چار بعض آٹھ، میزان الشریعہ امام عبد الوہاب شعرانی میں ہے کہ سیدی علی مرصفی قدس سرہ نے ایک رات دن میں تین لاکھ ساٹھ ہزار ختم فرمائے۔

(المیزان الکبریٰ، فصل فی بیان بعض ما اطلعت علیہ من کتب الشریعہ، ج 1، ص 79، مصطفیٰ البابہ، نصر)

آثار میں ہے امیر المؤمنین مولیٰ علی کرم اللہ تعالیٰ وجہہ الکریم پایاں پاؤں رکاب میں رکھ کر قرآن مجید شروع فرماتے اور دہنا پاؤں رکاب تک نہ پہنچتا کہ کلام شریف ختم ہو جاتا۔ بلکہ خود حدیث میں ارشاد ہے کہ داؤد علیہ السلام اپنے گھوڑے پر زین کرنے کا فرماتے اور اتنی دیر سے کم میں زبور یا توراۃ مقدس ختم فرما لیتے۔ توراۃ شریف قرآن مجید سے حجم میں کئی حصے زائد ہے۔ والحدیث رواہ احمد والبخاری ((عن ابی ہریرۃ رضی اللہ تعالیٰ عنہ عن النبی صلی اللہ تعالیٰ علیہ وسلم قال خفف علی داؤد القرآن فکان یامر بدوابہ فتسرج فبقرا القرآن من قبل ان تسرج دوابہ)) ترجمہ: امام احمد اور امام بخاری نے حضرت ابو ہریرہ رضی اللہ تعالیٰ عنہ سے یہ حدیث شریف روایت کی ہے کہ رسالت مآب صلی اللہ تعالیٰ علیہ وسلم نے فرمایا: حضرت داؤد علیہ السلام پر اللہ تعالیٰ نے تلاوت آسان فرمادی تھی آپ سواری پر زین رکھنے کا حکم دیتے اور زین رکھی جاتی تو آپ زین رکھنے سے پہلے زبور تلاوت کر لیتے۔

(صحیح البخاری، کتاب الانبیاء قول اللہ تعالیٰ داؤد زبور، ج 1، ص 485، مطبوعہ قدیمی کتب خانہ، کراچی)

یہ سب روایات اور ان سے زائد ہماری کتاب "الفیوض المکیہ لمحہب الدولۃ المکیہ" میں ہیں ان افعال کریمہ کو حجت نہ ماننا کیسی گستاخی ہے، جاہل وہ کہ اُسوت (پیروی کرنے) اور حجت (دلیل بنانے) میں فرق نہ جانے، ہم ان میں

اقتداء پر قادر نہیں مگر وہ حجت شرعیہ ضرور ہیں کہ فی نفسہ یہ فعل حسن ہے کراہت یا ممانعت اگر آئے گی تو عوارض سے، اور وہ یہاں پانچ ہیں:

(1) **اول** عدم تفقہ یعنی جلدی کی وجہ سے معانی قرآن کریم میں تفکر و تدبر نہ ہو سکے گا، اصل وجہ منصوص فی الحدیث ہی ہے سنن دارمی و ابی داؤد و ترمذی و ابن ماجہ میں عبد اللہ بن عمرو رضی اللہ تعالیٰ عنہ سے ہے ((لم یفقہ من فرائض القرآن فی اقل من ثلاث)) ترجمہ: جس نے تین رات سے کم میں قرآن مجید ختم کیا اس نے سمجھ کر نہ پڑھا۔

(جامع الترمذی، ابواب القراءۃ، ج 2، ص 119، مطبوعہ امین کمپنی کتب خانہ رشیدیہ، دہلی) یہ وجہ صرف نفی افضلیت کرتی ہے جس سے کراہت بھی ثابت نہیں ہوتی۔ ولہذا علمگیری میں کراہت شبینہ کے قول کو بصیغہ ضعف و مرجوحیت نقل کیا "حيث قال افضل القرأة ان يتدبر في معناه حتى قيل يكره ان يختم القرآن في يوم واحد" ترجمہ: جہاں الفاظ یہ ہیں کہ افضل قرأت یہ ہے کہ اس کے معانی میں تدبر ہو حتیٰ کہ یہ کہا گیا ہے کہ ایک دن میں ختم قرآن مکروہ ہے۔

(فتاویٰ ہندیہ، کتاب الکراہیۃ الباب الرابع فی الصلوۃ، ج 5، ص 317، مطبوعہ نورانی کتب خانہ، پشاور)

اقول (میں کہتا ہوں): پھر یہ بھی ان کے لئے ہے جو تفکر معانی کریں یہاں کے عام لوگ کہ کتنا ہی دیر میں پڑھئے تفکر سے محروم ہیں اُن کے لئے دیر بے سود ہے اور وہ مقصود لذاتہ نہیں بلکہ اسی لئے مقصود ہے اُن کے لئے معتدل جلدی ہی کا افضل ہونا چاہئے کہ جس قدر جلد پڑھیں گے قرأت زائد ہوگی اور قرآن کریم کے ہر حرف پر دس نیکیاں ہیں سو کی جگہ پان سو حرف پڑھے تو ہزار کی جگہ پانچ ہزار نیکیاں ملیں، نبی صلی اللہ تعالیٰ علیہ وسلم فرماتے ہیں ((من قرأ حرفاً من کتاب اللہ فلہ حسنة و

الحسنة بعشر أمثالها لا أقول الحمد حرف ولكن الف حرف ولام حرف وميم حرف)) ترجمہ: جس نے قرآن کریم کا ایک حرف پڑھا اس کے لئے ایک نیکی ہے اور ہر نیکی دس نیکیاں، میں نہیں فرماتا کہ الم ایک حرف ہے بلکہ الف ایک حرف ہے اور لام ایک حرف ہے اور ميم ایک حرف ہے۔

(جامع الترمذی، باب ما جاء في من قرأ حرفاً من القرآن، ج 2، ص 115، مطبوعہ اسین کمپنی کتب خانہ رشیدیہ، دہلی)

اور ہر ثواب فہم پر موقوف نہیں، امام احمد رضی اللہ عنہ نے رب عزوجل کو خواب میں دیکھا عرض کی: اے میرے رب! کیا چیز تیرے بندوں کو تیرے عذاب سے نجات دینے والی ہے۔ فرمایا: میری کتاب۔ عرض کی: یا رب بفہم او بغیر فہم۔ ترجمہ: اے میرے رب! سمجھ کر یا بے سمجھ بھی۔ فرمایا: بفہم وبغیر فہم۔ ترجمہ: سمجھ کر اور بے سمجھے۔

(2) دوم کسل (اکتاہٹ)، نبی صلی اللہ تعالیٰ علیہ وسلم فرماتے ہیں ((ان الله لا یسأمر حتی تسأموا)) ترجمہ: بیشک اللہ تعالیٰ ثواب دینے میں کمی نہیں فرماتا جب تک نہ اکتاؤ۔

(مسند احمد بن حنبل، حدیث سیّدہ عائشہ رضی اللہ تعالیٰ عنہا، ج 6، ص 247، مطبوعہ دار الفکر بیروت)

اقول (میں کہتا ہوں): یہ وجہ عام عوام کو عام ہے اور احکام فقہیہ میں غالب ہی کا اعتبار ہوتا ہے کمائیناہ فی رسالتنا کشف الرین علی حکم مجاورۃ الحرمین و رسالتنا حمل النور فی نہی النساء عن زیارة القبور (جیسا کہ ہم نے اسے اپنے رسالے کشف الرین علی حکم مجاورۃ الحرمین اور اپنے رسالے حمل النور فی نہی النساء عن زیارة القبور میں بیان

کیا ہے۔) مگر اس وجہ کا مفاد صرف کراہت تنزیہی ہے، علماء نے تصریح فرمائی کہ کسل قوم کے سبب تراویح میں قرآن نہ چھوڑیں۔ تنویر الابصار و در مختار میں ہے "الختیم مرة سنة ولا یتروک الختم لکسل القوم، ملخصاً" ترجمہ: ایک دفعہ ختم قرآن سنت ہے لہذا اسے قوم کی سستی کی بنا پر ترک نہ کیا جائے۔

(در مختار، باب الوتر والنوافل، ج 1، ص 98، مطبوعہ مطبع مجتہبی، دہلی بھارت)

اگر کراہت تحریم ہوتی اُس سے احتراز احتراز سنت پر مقدم رہتا اور مکروہ تنزیہی جواز و اباحت رکھتا ہے نہ کہ گناہ و حرمت، کما حققناہ فی رسالتنا حمل محلیہ ان المکروہ تنزیہا لیس بمعصیۃ (جیسا کہ ہم نے اپنے رسالے حمل محلیہ ان المکروہ تنزیہا لیس بمعصیۃ میں اس کی تحقیق کی ہے)

(3) سوم ہذرہ گھاس کا ٹٹا۔ بعض لوگ ایسا جلد پڑھتے ہیں علیم یا حکیم، یعقلون، تعلمون غرض لفظ ختم آیت کے سوا کچھ سمجھ میں نہیں آتا یہ نفس سنت کا فانی اور بدعت شیعہ اور اساءت ہے۔

(4) چہارم ترک واجبات قرآنہ مثل مد متصل، یہ صورت گناہ و مکروہ تحریمی ہے۔

(5) پنجم امتیاز حروف تشابہ مثل ش س ص، ت ط، ز ذظ وغیرہا نہ رہنا، یہ خود حرام و مفسد نماز ہے مگر ہندوستان کی جہالتوں کا کیا علاج، حفاظ و علماء کو دیکھا ہے کہ تراویح در کنار فرائض میں بھی اس کی رعایت نہیں کرتے، نمازیں مفت برباد جاتی ہیں انا للہ وانا الیہ راجعون۔

شبینہ مذکورہ سوال کہ ان عوارض سے خالی تھا اس کے جواز میں کوئی شبہ نہیں۔ (فتاویٰ رضویہ ملخصاً، ج 7، ص 476 تا 480، رضافاؤ ندیشن، لاہور)

ایک اور مقام پر فرماتے ہیں "علماء بنظر منع کسل و ملال اقل مدت ختم قرآن

عظیم تین دن مقرر فرمائی مگر اہل قدرت و نشاط بہر عبادت کو ایک شب میں ختم کی بھی ممانعت نہیں، بہت اکابر دین سے منقول ہے۔

خود امام اعظم رضی اللہ تعالیٰ عنہ نے دو رکعت میں قرآن شریف ختم کیا کما فی الدر المختار (جیسا کہ در مختار میں ہے)۔

نفل غیر تراویح میں امام کے سوا تین آدمیوں تک تو اجازت ہے ہی، چار کی نسبت کتب فقہیہ میں کراہت لکھتے ہیں یعنی کراہت تنزیہ جس کا حاصل خلاف اولیٰ ہے نہ کہ گناہ حرام کما بینا فی فتاوانا (جیسا کہ ہم نے اس کی تفصیل اپنے فتاویٰ میں دی ہے) مگر مسئلہ مختلف فیہ ہے اور بہت اکابر دین سے جماعت نوافل بالتداعی ثابت ہے اور عوام فعل خیر سے منع نہ کئے جائیں گے علمائے امت و حکمائے ملت نے ایسی ممانعت سے منع فرمایا ہے۔

(فتاویٰ رضویہ، ج 7، ص 465، رضا فاؤنڈیشن، لاہور)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”شبینہ کہ ایک رات کی تراویح میں پورا قرآن پڑھا جاتا ہے، جس طرح آج کل رواج ہے کہ کوئی بیٹھا باتیں کر رہا ہے، کچھ لوگ لیٹے ہیں، کچھ لوگ چائے پینے میں مشغول ہیں، کچھ لوگ مسجد کے باہر حقہ نوشی کر رہے ہیں اور جب جی میں آیا ایک آدھ رکعت میں شامل بھی ہو گئے یہ ناجائز ہے۔

فائدہ: ہمارے امام اعظم رضی اللہ تعالیٰ عنہ رمضان شریف میں اکٹھ ختم کیا کرتے تھے۔ تیس دن میں اور تیس رات میں اور ایک تراویح میں اور پینتالیس برس عشا کے وضو سے نماز فجر پڑھی ہے۔ (بہار شریعت، حصہ 4، ص 695، مکتبۃ المدینہ، کراچی)

تراویح میں لقمہ دینے کا حکم

سوال: کیا تراویح میں حافظ صاحب کو قرأت بھولنے پر لقمہ دے سکتے ہیں؟ اور کیا لقمہ لینے دینے کی وجہ سے سجدہ سہو واجب ہو جاتا ہے؟

جواب: امام جب نماز یا قرأت میں غلطی کرے تو اسے بتانا لقمہ دینا مطلقاً جائز ہے خواہ نماز فرض ہو یا واجب یا تراویح یا نفل۔ اور اس میں سجدہ سہو کی بھی کچھ حاجت نہیں، ہاں اگر بھولا اور تین بار سبحان اللہ کہنے کی دیر چپکا کھڑا رہا تو سجدہ سہو آئے گا۔

(فتاویٰ رضویہ، ج 7، ص 288، رضا فاؤنڈیشن، لاہور)

تراویح میں سامع کے علاوہ کالقمہ دینا کیسا ہے؟

سوال: زید ایک مسجد میں تراویح سن رہا ہے، عمر و اس کا مقرر شدہ سامع ہے، محمود ایک تیسرا شخص ہے، وہ بھی حافظ ہے، کیا وہ امام کی غلطی پر لقمہ دے سکتا ہے؟ بالخصوص اس صورت میں جب عمر و غلط لقمہ دے۔ اگر لقمہ دینے پر زید اور عمر و اس پر تشدد کریں یا مسجد سے نکلوا دیں، تو کیا حکم ہے؟

جواب: امام اہل سنت امام احمد رضا خان رحمۃ اللہ علیہ اس طرح کے سوال کے جواب میں فرماتے ہیں ”امام جب ایسی غلطی کرے جو موجب فساد نماز ہو تو اس کا بتانا اور اصلاح کرنا ہر مقتدی پر فرض کفایہ ہے ان میں سے جو بتا دے گا سب پر سے فرض اتر جائے گا اور کوئی نہ بتائے گا تو جتنے جاننے والے تھے سب مرتکب حرام ہوں گے اور نماز سب کی باطل ہو جائے گی، وذلک لان الغلط لما کان مفسدا کان السکوت عن اصلاحه ابطالا للصلاۃ وهو حرام بقولہ تعالیٰ ﴿وَلَا تَبْطُلُوا اَعْمَالُکُمْ﴾ ترجمہ: وجہ یہ کہ غلطی جب مفسد ہو تو اس کی اصلاح کرنے پر خاموشی، نماز کے بطلان کا سبب ہے اور اللہ تعالیٰ کے اس ارشاد مبارک کی وجہ سے حرام ہے کہ تم اپنے اعمال کو باطل نہ کرو۔

اور ایک کا بتانا سب پر سے فرض اس وقت ساقط کرے گا کہ امام مان لے اور کام چل جائے ورنہ اوروں پر بھی بتانا فرض ہوگا یہاں تک کہ حاجت پوری اور امام کو

وثوق (یقین) حاصل ہو، بعض دفعہ ایسا ہوتا ہے کہ ایک کے بتائے سے امام کا اپنی غلط یاد پر اعتماد نہیں جاتا اور وہ اس کی تصحیح کو نہیں مانتا اور اس کا محتاج ہوتا ہے کہ متعدد شہادتیں اس کی غلطی پر گزریں تو یہاں فرض ہوگا کہ دوسرا بھی بتائے اور اب بھی امام رجوع نہ کرے تو تیسرا بھی تائید کرے یہاں تک کہ امام صحیح کی طرف واپس آئے، وذلك لان الاصلاح ههنا فرض و مالا يتم الفرض الا به فهو فرض اقول ونظيره ان الشهادة فرض كفاية فان علم الشاهد انه اسرع قبولاً عند القاضي وجب عليه الاداء عينا و ان كان هناك من تقبل شهادته كما في الخانية والفتح والوهبانية والبحر والدر وغيرها۔ اس لئے کہ یہاں اصلاح فرض ہے اور ہر وہ چیز جس کے بغیر فرض مکمل نہ ہو وہ فرض ہوتی ہے، **اقول:** اس کی نظیر گواہی ہے جو فرض کفایہ ہے اگر کوئی گواہ جانتا ہے کہ اس کی گواہی قاضی کے ہاں زیادہ مقبول ہے تو اس پر ادائیگی شہادت لازم ہے اگرچہ وہاں ایسے گواہ ہوں جن کی گواہی قبول کی جاسکتی ہو خانیہ، فتح، وہبانیہ، بحر اور در وغیرہ۔

اور اگر غلطی ایسی ہے جس سے واجب ترک ہو کر نماز مکروہ تحریمی ہو تو اس کا بتانا ہر مقتدی پر واجب کفایہ ہے اگر ایک بتادے اور اس کے بتانے سے کاروائی ہو جائے سب پر سے واجب اتر جائے ورنہ سب گنہگار رہیں گے، فان قيل له مصلح اخر وهو سجود السهو فلا يجب الفتح عينا قلت بلى فان ترك الواجب معصية وان لم ياتم بالسهو و دفع المعصية واجب ولا يجوز التقرير عليها بناء على جابر يجرها كما لا يخفى۔ اگر یہ کہا جائے کہ یہاں اصلاح کی دوسری صورت بصورت سجدہ سہو موجود ہے تو یہاں لقمہ دینا واجب نہ ہوگا، **قلت** (میں نے کہا): کیوں نہیں، کیونکہ ترک واجب گناہ ہے اگرچہ امام سہو سے گناہگار نہیں ہوتا، اور

گناہ سے بچنا ضروری ہے تو معصیت پر اثبات اس لئے کہ کسی دوسرے سے اس کا ازالہ کر لیا جائے گا جائز نہیں جیسا کہ ظاہر ہے۔

اور اگر اس غلطی میں نہ فساد نماز ہے نہ ترک واجب، جب بھی (قراءت میں) ہر مقتدی کو مطلقاً بتانے کی اجازت ہے۔

مگر یہاں وجوب کسی پر نہیں لعدم الموجب (موجب نہ ہونے کی وجہ سے)۔

اقول (میں کہتا ہوں) مگر دو صورتوں میں ایک یہ کہ امام غلطی کر کے خود متنبہ ہوا اور یاد نہیں آتا یا د کرنے کے لئے رکا اگر تین بار سبحان اللہ کہنے کی قدر رکے گا نماز میں کراہت تحریم آئے گی اور سجدہ سہو واجب ہوگا۔

تو اس صورت میں جب اُسے رکا دیکھیں مقتدیوں پر بتانا واجب ہوگا کہ سکوت قدرنا جائز تک نہ پہنچے۔

دوسرے یہ کہ بعض ناواقفوں کی عادت ہوتی ہے جب غلطی کرتے ہیں اور یاد نہیں آتا تو اضطراراً اُن سے بعض کلمات بے معنی صادر ہوتے ہیں کوئی اُوں اُوں کہتا ہے کوئی کچھ اور، اس سے نماز باطل ہو جاتی ہے تو جس کی یہ عادت معلوم ہے وہ جب رکنے پر آئے مقتدیوں پر واجب ہے کہ فوراً بتائیں قبل اس کے کہ وہ اپنی عادت کے حروف نکال کر نماز تباہ کرے، وذلك لانه اذن يكون صيانه عن البطلان وهي فريضة غير ان وقوعه مظنون للعادة لا مقطوع به فينزل فيما يظهر الى الوجوب۔ وجہ یہ ہے کہ اس وقت اس کو بطلان سے بچانا ہے جو کہ فرض ہے لیکن عادت کی بنا پر اس کا وقوع صرف ظنی ہے قطعاً نہیں ہے تو موجودہ صورت میں یہ فرض سے مرتبہ وجوب پر آ جائے گا۔

اقول (میں کہتا ہوں) اور ان دونوں صورتوں کے سوا جب تراویح میں ختم قرآن عظیم ہو تو ویسے بھی مقتدیوں کو بتانا چاہئے جبکہ امام سے نہ نکلے یا وہ آگے رواں ہو جائے اگرچہ اس غلطی سے نماز میں کچھ خرابی نہ ہو کہ مقصود ختم کتاب عزیز ہے اور وہ کسی غلطی کے ساتھ پورا نہ ہوگا، یہاں اگرچہ یہ بھی ممکن ہے کہ اس وقت نہ بتائے بعد سلام اطلاع کر دے امام دوسری تراویح میں اتنے الفاظ کریمہ کا صحیح طور پر اعادہ کر لے مگر اولیٰ پھر بھی بتانا ہے کہ حتی الامکان نظم قرآن اپنی ترتیب کریم پر ادا ہو۔

اور ان تمام احکام میں جملہ مقتدی یکساں ہیں امام کو بتانا کسی خاص مقتدی کا حق نہیں، ارشادات حدیث و فقہ سب مطلق ہیں ابن عساکر نے سرہ بن جندب رضی اللہ تعالیٰ عنہ سے روایت کی، فرماتے ہیں ((امرنا النبی صلی اللہ تعالیٰ علیہ وسلم ان نرد علی الامام)) ترجمہ: ہم کو نبی صلی اللہ تعالیٰ علیہ وسلم نے حکم دیا کہ امام پر اس کی غلطی رد کریں۔ (المستدرک علی الصحیحین، کتاب الصلوٰۃ، ج 1، ص 270، مطبوعہ دار الفکر، بیروت)

ابن منیع نے مسند اور حاکم نے مستدرک میں ابو عبد الرحمن سے روایت کی، فرماتے ہیں ((قال علی کرم اللہ تعالیٰ وجہہ من السنة ان تفتح علی الامام اذا استطعتمک قیل لابی عبد الرحمن ما استطعتم الامام قال اذا سکت)) ترجمہ: امیر المومنین علی کرم اللہ وجہہ نے فرمایا سنت ہے کہ جب امام تم سے لقمہ مانگے تو اسے لقمہ دو، ابو عبد الرحمن سے کہا گیا امام کا مانگنا کیا، کہا جب وہ پڑھتے پڑھتے چپ ہو جائے۔

(المستدرک علی الصحیحین، کتاب الصلوٰۃ، ج 1، ص 270، مطبوعہ دار الفکر، بیروت)

کتب مذہب میں عموماً ”یحوز فتحہ علی امامہ“ فرمایا جس میں ضمیر مطلق مقتدی کی طرف ہے کہ اسے امام کو بتانے کی اجازت ہے مسئلہ کی دلیل جو علماء

نے فرمائی وہ بھی تمام مقتدی کو شامل ہے۔ بحر الرائق وغیرہ میں ہے ”لانہ تعلق بہ اصلاح صلاتہ لانہ لولم یفتح ربما یجری علی لسانہ مایکون مفسد او لاطلاق ماروی عن علی رضی اللہ تعالیٰ عنہ اذا استطعتمکم الامام فاطعموه واستطعماہ سکوتہ ولہذا لوفتح علی امامہ بعد ما انتقل الی ایۃ اخری لانفسد صلاتہ وهو قول عامۃ المشایخ لاطلاق المرخص، مختصراً“ ترجمہ: کیونکہ اس کے ساتھ اصلاح نماز کا تعلق ہے کیونکہ اگر لقمہ نہ دیا تو بعض اوقات امام کی زبان پر ایسے کلمات جاری ہو جاتے ہیں جو مفسد نماز ہیں، اور حضرت علی رضی اللہ تعالیٰ عنہ سے مروی کا اطلاق بھی یہی تقاضا کرتا ہے جب امام تم سے لقمہ مانگے تو اسے لقمہ دو، امام کا قرأت سے سکوت کرنا لقمہ طلب کرنا ہے اور یہی وجہ ہے کہ اگر امام نے دوسری آیت کی طرف انتقال کر لیا پھر لقمہ دیا گیا تو نماز فاسد نہ ہوگی، اور یہی اکثر مشائخ کا قول ہے کیونکہ اجازت مرحمت فرمانے والی نصوص میں اطلاق ہے۔

(بحر الرائق، باب ما یفسد الصلوٰۃ وما یکوہ فیہا، ج 2، ص 6، مطبوعہ ایچ ایم سعید کمپنی، کراچی)

حتی کہ بالغ مقتدیوں کی طرح تمیز دار بچہ کا بھی اس میں حق ہے کہ اپنی نماز کی اصلاح کی سب کو حاجت ہے قنہ پھر بحر پھر ہندیہ میں ہے ”وفتح المراهق کالبالغ“ ترجمہ: تمیز دار بچے کا لقمہ دینا بالغ کے لقمہ کے حکم میں ہے۔

(فتاویٰ ہندیہ، باب فیما ما یفسد الصلوٰۃ وما یکوہ فیہا، ج 1، ص 99، نورانی کتب خانہ، پشاور)

قوم کا کسی کو سامع مقرر کرنے کے یہ معنی نہیں ہوتے کہ اس کے غیر کو بتانے کی اجازت نہیں اور اگر کوئی اپنے جاہلانہ خیال سے یہ قصد کرے بھی تو اس کی ممانعت سے وہ حق کہ شرع مطہر نے عام مقتدیوں کو دیا کیونکر سلب (ختم) ہو سکتا ہے اور اس کے سبب کسی مسلمان پر تشدد یا مسجد میں آنے سے ممانعت یا معاذ اللہ مسجد سے نکلوا دینا

تحت حرام ہے۔ اللہ عزوجل فرماتا ہے ﴿وَمَنْ أَظْلَمُ مِمَّنْ مَنَعَ مَسْجِدَ اللَّهِ أَنْ يُذْكَرَ فِيهَا اسْمُهُ﴾ اس سے بڑھ کر ظالم کون جو اللہ کی مسجدوں میں نام خدا لینے سے روکے۔
(ب 1 سورہ بقرہ، آیت 114)

رسول اللہ صلی اللہ علیہ وسلم فرماتے ہیں ((من اذی مسلماً فقد اذنی ومن اذنی فقد اذی اللہ)) ترجمہ: جس نے کسی مسلمان کو ناحق ایذا دی اس نے مجھے ایذا دی اور جس نے مجھے ایذا دی بیشک اس نے اللہ عزوجل کو ایذا دی۔

(مجمع الزوائد بحوالہ معجم اوسط، باب فیمن یتخطی رقاب الناس، ج 2، ص 179، مطبوعہ دارالکتاب، بیروت)

بیشک محمود کو سب صورتوں میں عین نماز میں بتانے کا حق حاصل ہے کہیں وجوباً کہیں اختیاریاً، جس کی تفصیل اوپر گزری اور بحال وجوب عینی خاموشی میں گناہ ہوگا خصوصاً اس حالت میں کہ عمر و غلط بتائے کہ اب تو بہت جلد فوراً فوراً صحیح بتانے کی طرف مبادرت (جلدی کرنا) واجب ہے کہ بتانا تعلیم و کلام تھا اور بضرورت اصلاح نماز جائز رکھا گیا اور غلط بتانے میں نہ اصلاح نہ ضرورت۔ تو اصل پر رہنا چاہئے تو عمرو نے اگر قصد مغالطہ دیا جب تو یقیناً اس کی نماز جاتی رہی اور اگر امام اس کے مغالطے کو لے گا عام ازیں کہ امام نے غلط پڑھا ہو یا صحیح، تو ایک شخص خارج از نماز کا امتثال (پیروی) یا اس سے تعلیم (سیکھنا) ہوگا اور یہ خود مفسد نماز ہے تو امام کی نماز (فاسد ہو) جائے گی اور اس کے ساتھ سب کی باطل ہوگی، لہذا اس فساد کا انسداد (روکنا) فوراً واجب ہے۔

اور اگر سہو غلط بتایا تو بظاہر حکم کتاب و قضیہ دلیل مذکور اب بھی وہی ہے۔

اقول (میں کہتا ہوں) مگر فقیر امید کرتا ہے کہ شرع مطہر ختم قرآن مجیدی التراویح میں اس باب میں تیسیر (آسانی) فرمائے کہ سامع کا خود غلطی کرنا بھی نادر

نہیں اور غالباً قاری اسے لے لیتا یا اس کے امتثال (پیروی) کے لئے اوپر سے پھر عود کرتا (لوٹتا) ہے تو اگر ہر بار بحال سہو فساد نماز کا حکم دیں اور قرآن مجید کا اعادہ کرائیں حرج ہوگا والحر ج مدفوع بالنص (دین میں تنگی کا مدفوع ہونا نص سے ثابت ہے۔) بہر حال یہ حکم قابل غور محتاج تحریر تام ہے تو اندیشہ فساد سے تحفظ کے لئے عمرو کے غلط بتانے کی حالت میں مطلقاً دوسروں کو صحیح بتانے کی طرف فوراً فوراً مبادرت (جلدی) چاہئے۔

(فتاوی رضویہ ملخصاً، ج 7، ص 280 تا 286، رضافاؤ نڈیشن، لاہور)

حافظ کو پریشان کرنے کے لیے لقمہ دینے کا حکم

مسوئل: ایک امام مسجد میں تراویح پڑھاتا ہے اور ایک سامع حافظ بھی اس کی تصحیح کے واسطے مقرر ہے، امام اس کی تصحیح سے فائدہ اٹھاتا ہے، اب کوئی حافظ (جو کہ سامع نہیں ہے) بھی امام کو اپنے خیال کے موافق لقمہ دیتا ہے جو کبھی غلط اور کبھی صحیح ثابت ہوتا ہے اور ایسا بھی ہوتا ہے کہ سامع اپنی یادداشت کے موافق اس دوسرے بتانے والے کی تردید بھی کرتا ہے اور امام اس شش و پنج میں پڑ جاتا ہے کہ کس کا قول مانا جائے غرض کہ امام کو کئی شخصوں کے لقمہ دینے سے اور زیادہ شکوک پیدا ہوتے ہیں اور پریشان ہو کر معمول سے زیادہ غلطی کرنے لگتا ہے، چنانچہ یہ بات بارہا تجربہ سے ثابت ہو چکی ہے، علاوہ ازیں اکثر نو جوان ایسے ہوتے ہیں جو محض اپنی یاد جتانے کے واسطے ذرا ذرا شبہ پر لقمہ دیتے ہیں اور قاری کو پریشان کرتے ہیں، اس بارے حکم شرعی بیان فرمادیں۔

جواب: یہاں چند امور ہیں جن کے علم سے حکم واضح ہو جائے گا:

(1) امام کو فوراً بتانا مکروہ ہے، رد المحتار میں ہے ”یکره ان یفتح من

ساعتہ“ ترجمہ: فی الفور لقمہ دینا مکروہ ہے۔

(ردالمحتار، مطلب المواضع التي لا يجب فيها رد السلام، ج 1، ص 623، مطبوعہ ایچ ایم سعید کمپنی، کراچی)

ہاں اگر وہ غلطی کر کے رواں ہو جائے تو اب نظر کریں اگر غلطی مفسد معنی ہے جس سے نماز فاسد ہو تو بتانا لازم ہے اگر سامع کے خیال میں نہ آئی ہر مسلمان کا حق ہے کہ بتائے کہ اس کے باقی رہنے میں نماز کا فساد ہے اور دفع فساد لازم اور اگر مفسد معنی نہیں تو بتانا کچھ ضرور نہیں بلکہ نہ بتانا ضرور ہے جبکہ اس کے سبب امام کو وحشت پیدا ہو فان الامر بالمعروف يسقط بالايحاش كما في الفتاوى العلمگیریة وغیرہا۔ ترجمہ: وحشت پیدا کرنے والا امر بالمعروف ساقط ہو جاتا ہے جیسا کہ فتاویٰ عالمگیری وغیرہ میں ہے۔

بلکہ بعض قاریوں کی عادت ہوتی ہے کہ غیر شخص کے بتانے سے اور زیادہ اُلجھ جاتے اور کچھ حروف اس گھبراہٹ میں اُن سے ایسے صادر ہو جاتے ہیں جس سے نماز فاسد ہوتی ہے اس صورت میں اوروں کا سکوت لازم ہے کہ اُن کا بولنا باعث فساد نماز ہوگا۔

(2) قاری کو پریشان کرنے کی نیت حرام ہے، رسول اللہ صلی اللہ تعالیٰ علیہ وسلم فرماتے ہیں ((بشروا ولا تنفروا ویسروا ولا تعسروا)) ترجمہ: لوگوں کو خوشخبریاں سناؤ و نفرت نہ دلاؤ، آسانی پیدا کرونگی نہ کرو۔

(صحیح البخاری، باب ما کان علی النبی صلی اللہ تعالیٰ علیہ وآلہ وسلم یتخولہم بالموعظة، ج 1، ص 16، مطبوعہ قدیمی کتب خانہ کراچی)

اور بیشک آج کل بہت حفاظ کا یہ شیوہ ہے یہ بتانا نہیں بلکہ حقیقۃً یہود کے اس فعل میں داخل ہے ﴿لا تسمعوا لهذا القرآن والغوا فیہ﴾ ترجمہ: اس قرآن

کو نہ سنو اس میں شور ڈالو۔

(پ 24، سورہ فصلت، آیت 26)

(3) اپنا حفظ جتانے کے لئے ذرا ذرا شبہ پر روکنار یا ہے اور ریاء حرام ہے خصوصاً نماز میں۔

(4) جبکہ غلطی مفسد نماز نہ ہو تو محض شبہ پر بتانا ہرگز جائز نہیں بلکہ صبر واجب، بعد سلام تحقیق کر لیا جائے، اگر قاری کی یاد صحیح نکلے فیہا اور ان کی یاد ٹھیک ثابت ہوئی تو تکمیل ختم کے لئے حافظ اتنے الفاظ کا اور کسی رکعت میں اعادہ کر لے گا حرمت کی وجہ ظاہر ہے کہ فتح (لقمہ دینا) حقیقۃً کلام ہے اور نماز میں کلام حرام و مفسد نماز، مگر بضرورت اجازت ہوئی جب اسے غلطی ہونے پر خود یقین نہیں تو میخ (جائز) میں شک واقع ہوا اور محرم (حرام) موجود ہے لہذا حرام ہوا، جب اسے شبہ ہے تو ممکن کہ اسی کی غلطی ہو اور غلط بتانے سے اس کی نماز جاتی رہے گی اور امام اخذ کرے (لقمہ لے) گا تو اس کی اور سب کی نماز فاسد ہوگی۔ تو ایسے امر پر اقدام جائز نہیں ہو سکتا۔

(5) غلطی کا مفسد معنی ہونا بتانے افساد نماز ہے ایسی چیز نہیں جسے سہل جان لیا جائے، ہندوستان میں جو علماء گئے جاتے ہیں ان میں چند ہی ایسے ہو سکیں کہ نماز پڑھتے میں اس پر مطلع ہو جائیں ہزار جگہ ہوگا کہ وہ افساد گمان کریں گے اور حقیقۃً فساد نہ ہوگا جیسا کہ ہمارے فتاویٰ کی مراجعت سے ظاہر ہوتا ہے۔

ان امور سے حکم مسئلہ واضح ہو گیا، صورت فساد میں یقیناً بتایا جائے ورنہ تشویش قاری ہو تو نہ بتائیں اور خود شبہ ہو تو بتانا سخت ناجائز، اور جو ریاء و تشویش چاہیں اُن کو روکا جائے نہ مانیں تو اُن کو مسجد میں نہ آنے دیا جائے کہ موذی ہیں اور موذی کا دفع واجب۔ درمختار میں ہے ”ویمنع کل موذ ولو بلسنانه“ ترجمہ: ہر ایذا دینے والے کو مسجد سے منع کیا جائے گا اگر چہ وہ زبان سے ایذا دے۔

(درمختار، باب ما یفسد الصلوۃ وما یکره فیہا، ج 1، ص 94، مطبوعہ مجتہبانی، دہلی) (فتاویٰ رضویہ ملخصاً، ج 7، ص 286 تا 288، رضافاؤنڈیشن، لاہور)

بیس تراویح کا ثبوت

رسول اللہ صلی اللہ تعالیٰ علیہ وسلم سے بیس

تراویح کا ثبوت

حضرت ابن عباس رضی اللہ عنہما کی روایت کہ نبی کریم صلی اللہ علیہ وسلم کی

سنت بیس (20) تراویح

حضرت عبد اللہ ابن عباس رضی اللہ تعالیٰ عنہما سے روایت ہے، فرماتے ہیں ((أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يُصَلِّي فِي رَمَضَانَ عِشْرِينَ رَكْعَةً وَالْوُتْرَ)) ترجمہ: رسول اللہ صلی اللہ تعالیٰ علیہ وسلم رمضان میں بیس (20) رکعتیں تراویح اور وتر ادا فرماتے تھے۔

(مصنف ابن ابی شیبہ، کم یصلی فی رمضان من رکعة، ج 2، ص 164، مکتبۃ الرشید، الریاض)
☆ (المعجم الکبیر للطبرانی، مقسم عن ابن عباس، ج 11، ص 393، مکتبۃ ابن تیمیہ، القاہرہ)
☆ (السنن الکبریٰ للبیہقی، باب ما روی فی عدد رکعات القیام فی شہر رمضان، ج 2، ص 698، دار الکتب العلمیہ، بیروت)
☆ (مجمع الزوائد، باب قیام رمضان، ج 3، ص 172، مکتبۃ القدسی، القاہرہ)

حضرت جابر رضی اللہ عنہ کی روایت کہ نبی کریم صلی اللہ علیہ وسلم کی سنت

بیس (20) تراویح

حضرت جابر بن عبد اللہ رضی اللہ تعالیٰ عنہ سے روایت ہے، فرماتے ہیں ((حَرَجَ النَّبِيُّ صَلَّى اللَّهُ عَلَيْهِ وَسَلَّمَ ذَاتَ لَيْلَةٍ فِي رَمَضَانَ فَصَلَّى النَّاسُ أَرْبَعَةً وَعِشْرِينَ

رَكْعَةً وَأَوْتَرَ بِثَلَاثَةٍ)) ترجمہ: نبی کریم صلی اللہ تعالیٰ علیہ وسلم رمضان کی ایک رات تشریف لائے اور لوگوں کو چوبیس رکعتیں (چار فرض اور بیس تراویح) پڑھائیں اور تین وتر پڑھائے۔
(تاریخ جرجان، باب من اسمه علی، ج 1، ص 317، عالم الکتب، بیروت)

حضور صلی اللہ علیہ وسلم نے بیس رکعت تراویح پڑھائیں

علامہ ابن حجر عسقلانی رحمۃ اللہ علیہ نے حدیث پاک نقل کی ((أَنَّ صَلَّيَّ اللَّهُ عَلَيْهِ وَسَلَّمَ صَلَّى بِالنَّاسِ عِشْرِينَ رَكْعَةً لَيْلَتَيْنِ فَلَمَّا كَانَ فِي اللَّيْلَةِ الثَّالِثَةِ اجْتَمَعَ النَّاسُ فَلَمْ يَخْرُجْ إِلَيْهِمْ ثُمَّ قَالَ مِنْ الْغَدِ خَشِيتُ أَنْ تُفْرَضَ عَلَيْكُمْ فَلَا تُطِيقُوهَا)) ترجمہ: نبی کریم صلی اللہ علیہ وسلم نے لوگوں کو دو دن بیس رکعت نماز تراویح کی پڑھائیں، پھر جب تیسری رات آئی لوگ نماز تراویح کے لئے آئے لیکن نبی کریم صلی اللہ علیہ وسلم ان کے پاس نہ آئے پھر صبح ارشاد فرمایا: (میں کل اس لئے نہیں آیا تھا کہ مجھے خوف ہوا کہ کہیں تم پر تراویح فرض نہ ہو جائے، اور پھر تم اس کی طاقت نہ رکھ سکو گے۔)
(التلخیص الحبر، باب صلوة التطوع، ج 2، ص 53، دار الکتب العلمیہ، بیروت)

صحابہ سے بیس (20) تراویح

کا ثبوت

حضرت عمر فاروق اعظم رضی اللہ تعالیٰ عنہ کے دور میں بیس رکعتوں کے

عمل پر اجماع صحابہ

صحابی رسول سائب بن یزید رضی اللہ عنہ فرماتے ہیں ((كَانُوا يَقُومُونَ عَلَى عَهْدِ عُمَرَ بْنِ الْخَطَّابِ رَضِيَ اللَّهُ عَنْهُ فِي شَهْرِ رَمَضَانَ بِعِشْرِينَ

رُكْعَةً قَالَ: وَكَانُوا يَقْرَأُونَ بِالْمُئْمِنِينَ، وَكَانُوا يَتَوَكَّنُونَ عَلَى عَصِيهِمْ فِي عَهْدِ عُثْمَانَ بْنِ عَفَّانَ رَضِيَ اللَّهُ عَنْهُ مِنْ شِدَّةِ الْقِيَامِ)) ترجمہ: امیر المؤمنین عمر فاروق اعظم رضی اللہ تعالیٰ عنہ کے دور میں رمضان کے مہینے میں لوگ بیس (20) رکعتیں ادا کیا کرتے تھے، اور اس میں مئین سورتیں (وہ سورتیں جن میں سو آیتیں ہوں) پڑھا کرتے تھے اور امیر المؤمنین عثمان غنی رضی اللہ عنہ کے دور میں شدت قیام کی وجہ سے اپنی لائٹیوں کا سہارا لیا کرتے تھے۔

(السنن الکبریٰ للبیہقی، باب ماروی فی عدد رکعات القیام فی شہر رمضان، ج 2، ص 698، دارالکتب العلمیہ، بیروت)

اس روایت سے پتا چلا کہ امیر المؤمنین عثمان غنی رضی اللہ عنہ کے دور میں بھی بیس تراویح پر عمل تھا کیونکہ اس روایت میں ہے کہ عثمان غنی رضی اللہ عنہ کے دور میں بھی تراویح کی وہی کیفیت تھی جو عمر فاروق رضی اللہ عنہ کے دور میں تھی مگر عثمان غنی رضی اللہ عنہ کے دور میں لوگ تھک جاتے تھے۔

معرفة السنن والآثار میں ہے ((عَنِ السَّائِبِ بْنِ يَزِيدَ قَالَ: كُنَّا نَقُومُ فِي زَمَانِ عُمَرَ بْنِ الْخَطَّابِ بِعِشْرِينَ رُكْعَةً وَالْوَتْرَ)) ترجمہ: سائب بن یزید رضی اللہ تعالیٰ عنہ سے روایت کی کہ لوگ فاروق اعظم رضی اللہ تعالیٰ عنہ کے زمانہ میں بیس رکعتیں پڑھا کرتے تھے۔

(معرفة السنن والآثار للبیہقی، کتاب الصلاة، باب قیام رمضان، رقم، ج 4، ص 42، جامعہ دراسات الاسلامیہ، کراچی)

امام مالک یزید بن رومان سے روایت کرتے ہیں، وہ فرماتے ہیں ((كَانَ النَّاسُ يَقُومُونَ فِي زَمَانِ عُمَرَ بْنِ الْخَطَّابِ رَضِيَ اللَّهُ عَنْهُ فِي رَمَضَانَ بِثَلَاثٍ وَعِشْرِينَ رُكْعَةً)) ترجمہ: لوگ امیر المؤمنین عمر فاروق اعظم رضی اللہ عنہ کے دور میں بیس (20) رکعتیں تراویح اور تین و تراوا کیا کرتے تھے۔

(موطا امام مالک روایت ابی مصعب الزہری، باب ماجاء فی قیام رمضان، رقم 281، ج 1، ص 110)

موسسة الرسالة، بیروت) (السنن الکبریٰ للبیہقی، باب ماروی فی عدد رکعات القیام فی شہر رمضان، ج 2، ص 699، دارالکتب العلمیہ، بیروت)

علامہ شرف الدین نووی رحمۃ اللہ علیہ نے بھی اس روایت کو ان الفاظ کے ساتھ ذکر کیا ((وَأَحْتَجُّ أَصْحَابَنَا بِمَا رَوَاهُ الْبَيْهَقِيُّ وَغَيْرُهُ بِالْإِسْنَادِ الصَّحِيحِ عَنْ السَّائِبِ بْنِ يَزِيدَ الصَّحَابِيِّ رَضِيَ اللَّهُ عَنْهُ قَالَ: كَانُوا يَقُومُونَ عَلَى عَهْدِ عُمَرَ بْنِ الْخَطَّابِ رَضِيَ اللَّهُ عَنْهُ فِي شَهْرِ رَمَضَانَ بِعِشْرِينَ رُكْعَةً وَكَانُوا يَقُومُونَ بِالْمِائَتَيْنِ وَكَانُوا يَتَوَكَّنُونَ عَلَى عَصِيهِمْ فِي عَهْدِ عُثْمَانَ مِنْ شِدَّةِ الْقِيَامِ)) ترجمہ: ہمارے اصحاب نے بیس رکعتوں پر اس روایت سے حجت پکڑی ہے جو امام بیہقی وغیرہ نے اسناد صحیح کے ساتھ حضرت سائب بن یزید صحابی رضی اللہ عنہ سے روایت کی ہے، فرماتے ہیں: امیر المؤمنین عمر فاروق اعظم رضی اللہ تعالیٰ عنہ کے دور میں رمضان کے مہینے میں لوگ بیس (20) رکعتیں ادا کیا کرتے تھے، اور اس میں مئین سورتیں (وہ سورتیں جن میں سو آیتیں ہوں) پڑھا کرتے تھے اور امیر المؤمنین عثمان غنی رضی اللہ عنہ کے دور میں شدت قیام کی وجہ سے اپنی لائٹیوں کا سہارا لیا کرتے تھے۔

(شرح المہذب، باب صلوة التطوع، ج 4، ص 32، دار الفکر، بیروت)

حضرت ابی بن کعب رضی اللہ تعالیٰ عنہ سے روایت ہے، فرماتے ہیں ((أَنَّ عُمَرَ بْنَ الْخَطَّابِ أَمْرَهُ أَنْ يَصْلِيَ بِاللَّيْلِ فِي رَمَضَانَ فَقَالَ: إِنَّ النَّاسَ يَصُومُونَ النَّهَارَ وَلَا يَحْسَنُونَ أَنْ يَقْرَأُوا فَلَوْ قَرَأْتَ عَلَيْهِم بِاللَّيْلِ، فَقَالَ: يَا أَمِيرَ الْمُؤْمِنِينَ هَذَا شَيْءٌ لَمْ يَكُنْ، فَقَالَ: قَدْ عَلِمْتُ وَلَكِنَّهُ حَسَنٌ فَصَلَّى بِهِمْ عِشْرِينَ رُكْعَةً)) ترجمہ: عمر بن خطاب رضی اللہ عنہ نے مجھے حکم دیا کہ میں رمضان کی رات میں نماز پڑھاؤں، فرمایا: لوگ دن کو روزہ رکھتے ہیں، اچھے طریقے سے قراءت نہیں کر سکیں گے، تم رات کو ان پر قراءت کرو۔ عرض کیا: اے امیر المؤمنین! اس سے پہلے اس طرح نہیں ہوا (یعنی باجماعت تراویح نہیں پابندی کے ساتھ نہیں پڑھی

گئی۔ فرمایا: میں جانتا ہوں، مگر یہ اچھا ہے، پس ابی بن کعب رضی اللہ تعالیٰ عنہ نے لوگوں کو بیس رکعتیں پڑھائیں۔ (کنز العمال، صلوۃ التراویح، ج 8، ص 409، مؤسسة الرسالة، بیروت)

محمد بن کعب قرظی فرماتے ہیں ((كَانَ النَّاسُ يُصَلُّونَ فِي زَمَانِ عُمَرَ بْنِ الْخَطَّابِ رَضِيَ اللَّهُ عَنْهُ فِي رَمَضَانَ عِشْرِينَ رَكْعَةً يُطِيلُونَ فِيهَا الْقِرَاءَةَ وَيُوتِرُونَ بِثَلَاثٍ)) ترجمہ: لوگ حضرت عمر بن خطاب رضی اللہ عنہ کے زمانے میں بیس رکعتیں پڑھتے تھے اور اس میں لمبی قراءت کرتے تھے اور وتر تین پڑھتے تھے۔

(مختصر قیام اللیل و قیام رمضان و کتاب وتر، باب عدد رکعات التي يقوم بها الامام، ج 1، ص 220، حدیث اکادمی، فیصل آباد)

حضرت حسن رضی اللہ تعالیٰ عنہ فرماتے ہیں ((أَنَّ عُمَرَ جَمَعَ النَّاسَ عَلَى أَبِي، فَكَانَ يَصَلِّي بِهِمْ عِشْرِينَ رَكْعَةً)) ورواہ ابو داود عن شجاع بن مخلد عن هُشَيْمٍ عَنْ يُونُسَ بْنِ عُبَيْدٍ عَنِ الْحَسَنِ عَنْ أَبِي - حضرت عمر رضی اللہ عنہ نے لوگوں کو حضرت ابی بن کعب رضی اللہ عنہ کے پیچھے جمع کیا اور وہ لوگوں کو بیس (20) رکعتیں پڑھاتے تھے۔ اس روایت کو امام ابو داؤد نے اس سند سے بیان کیا ہے:

عن شجاع بن مخلد عن هُشَيْمٍ عَنْ يُونُسَ بْنِ عُبَيْدٍ عَنِ الْحَسَنِ عَنْ أَبِي - (جامع المسانيد والسنن، ج 1، ص 86، دار خضر، بیروت)

حضرت عمر فاروق اعظم رضی اللہ تعالیٰ عنہ نے بیس (20)

تراویح پڑھانے کا حکم دیا

یحییٰ بن سعید فرماتے ہیں ((أَنَّ عُمَرَ بْنَ الْخَطَّابِ أَمَرَ رَجُلًا يُصَلِّي بِهِمْ عِشْرِينَ رَكْعَةً)) ترجمہ: امیر المؤمنین عمر فاروق اعظم رضی اللہ عنہ نے ایک شخص کو حکم دیا کہ لوگوں کو بیس (20) رکعتیں تراویح پڑھائے۔

(مصنف ابن ابی شیبہ، کم بصلی فی رمضان من رکعة، ج 2، ص 163، مکتبة الرشيد، الرياض)

حضرت عثمان غنی اور مولیٰ علی رضی اللہ عنہما کے دور میں

بھی بیس تراویح پر عمل رہا

عمدة القاری شرح صحیح بخاری میں ہے ((رَوَاهُ الْبَيْهَقِيُّ بِإِسْنَادٍ صَحِيحٍ عَنْ السَّائِبِ بْنِ يَزِيدٍ الصَّحَابِيِّ، قَالَ: كَانُوا يَقُومُونَ عَلَى عَهْدِ عُمَرَ، رَضِيَ اللَّهُ تَعَالَى عَنْهُ، بِعِشْرِينَ رَكْعَةً وَعَلَى عَهْدِ عُثْمَانَ وَعَلَى، رَضِيَ اللَّهُ تَعَالَى عَنْهُمَا)) ترجمہ: امام بیہقی نے اسناد صحیح کے ساتھ سائب بن یزید صحابی رضی اللہ عنہ سے روایت کیا، فرماتے ہیں: حضرت عمر رضی اللہ تعالیٰ عنہ کے دور میں، حضرت عثمان غنی اور حضرت علی المرتضیٰ رضی اللہ عنہما کے دور میں لوگ بیس رکعتیں پڑھتے تھے۔

(عمدة القاری، ج 5، ص 267، دار احیاء التراث العربی، بیروت)

فتح باب العنایہ میں ہے ((انهم كان يقيمون على عهد عمر بعشرين ركعة، وعلى عهد عثمان وعلى رضي الله عنهم)) ترجمہ: حضرت عمر رضی اللہ تعالیٰ عنہ کے دور میں، حضرت عثمان رضی اللہ عنہ کے دور میں اور حضرت علی رضی اللہ تعالیٰ عنہ کے دور میں میں لوگ بیس رکعتیں ادا کیا کرتے تھے۔

(فتح باب العنایہ شرح النقایہ، کتاب الصلاة، فصل فی صلاة التراویح، ج 1، ص 342، ایچ ایم سعید کمپنی، کراچی)

حضرت علی المرتضیٰ کرم اللہ تعالیٰ وجہہ الکریم نے بیس (20)

تراویح پڑھانے کا حکم دیا

ابن ابی الحناء فرماتے ہیں ((أَنَّ عَلِيًّا أَمَرَ رَجُلًا يُصَلِّي بِهِمْ فِي رَمَضَانَ عِشْرِينَ رَكْعَةً)) ترجمہ: امیر المؤمنین علی المرتضیٰ رضی اللہ عنہ نے ایک شخص کو حکم دیا کہ لوگوں کو بیس (20) رکعتیں تراویح پڑھائے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الرياض)
ابو عبد الرحمن سلمی حضرت علی رضی اللہ تعالیٰ عنہ سے روایت کرتے ہوئے فرماتے ہیں ((دَعَا الْقُرَاءَ فِي رَمَضَانَ فَأَمَرَ مِنْهُمْ رَجُلًا يُصَلِّي بِالنَّاسِ عِشْرِينَ رَكْعَةً "قَالَ: وَكَانَ عَلِيٌّ رَضِيَ اللَّهُ عَنْهُ يُؤْتِرُ بِهِمْ")) ترجمہ: امیر المؤمنین مولانا علی رضی اللہ عنہ رمضان میں قراء کو بلاتے اور ان میں سے کسی ایک شخص کو حکم دیتے کہ وہ لوگوں کو بیس (20) رکعتیں پڑھائے اور مولانا علی رضی اللہ عنہ لوگوں کو تین وتر (خود) پڑھاتے۔

(السنن الکبریٰ للبیہقی، باب ساروی فی عدد رکعات القیام فی شہر رمضان، ج 2، ص 699، دار الکتب العلمیہ، بیروت)

حضرت ابی بن کعب رضی اللہ تعالیٰ عنہ مدینہ منورہ کے لوگوں کو

بیس (20) تراویح پڑھاتے تھے

عبد العزیز بن رُفیع فرماتے ہیں ((كَانَ أَبِي بَنْ كَعْبٍ يُصَلِّي بِالنَّاسِ فِي رَمَضَانَ بِالْمَدِينَةِ عِشْرِينَ رَكْعَةً وَيُؤْتِرُ بِثَلَاثٍ)) ترجمہ: حضرت ابی بن کعب رضی اللہ تعالیٰ عنہ مدینہ منورہ میں رمضان کے مہینے میں لوگوں کو بیس رکعتیں تراویح اور تین وتر پڑھاتے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الرياض)

حضرت عبد اللہ بن مسعود رضی اللہ تعالیٰ عنہ بیس (20)

رکعتیں پڑھاتے

زید بن وہب رحمہ اللہ فرماتے ہیں ((كَانَ عَبْدُ اللَّهِ بْنُ مَسْعُودٍ رَضِيَ اللَّهُ عَنْهُ يُصَلِّي بِنَا فِي شَهْرِ رَمَضَانَ فَيَنْصَرِفُ وَعَلَيْهِ لَيْلٌ قَالَ الْأَعْمَشُ: كَانَ

يُصَلِّي عِشْرِينَ رَكْعَةً وَيُؤْتِرُ بِثَلَاثٍ)) ترجمہ: حضرت عبد اللہ بن مسعود رضی اللہ تعالیٰ عنہ ہمیں رمضان میں نماز تراویح پڑھاتے، جب فارغ ہوتے تو رات (باقی) ہوتی، اعمش کہتے ہیں: حضرت عبد اللہ بن مسعود رضی اللہ عنہ بیس (20) رکعتیں تراویح پڑھاتے اور تین وتر پڑھاتے۔

(مختصر قیام اللیل و قیام رمضان و کتاب وتر، باب عدد رکعات التي يقوم بها الامام، ج 1، ص 221، حدیث اکادمی، فیصل آباد)

تابعین سے بیس (20) تراویح

کا ثبوت

مولیٰ علی کے شاگرد حضرت شتیر بن شکل بیس (20)

رکعتیں پڑھتے تھے

عبد اللہ بن قیس فرماتے ہیں ((عَنْ شَتِيرِ بْنِ شَكْلٍ أَنَّهُ كَانَ يُصَلِّي فِي رَمَضَانَ عِشْرِينَ رَكْعَةً وَالْوُتْرُ)) ترجمہ: (حضرت علی رضی اللہ تعالیٰ عنہ کے خاص شاگرد) حضرت شتیر بن شکل رمضان میں بیس رکعتیں تراویح اور وتر پڑھتے تھے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الرياض)

السنن الکبریٰ للبیہقی میں بھی ہے ((عَنْ شَتِيرِ بْنِ شَكْلٍ، وَكَانَ مِنْ أَصْحَابِ عَلِيٍّ رَضِيَ اللَّهُ عَنْهُ أَنَّهُ كَانَ يُؤْمَهُمْ فِي شَهْرِ رَمَضَانَ بِعِشْرِينَ رَكْعَةً وَيُؤْتِرُ بِثَلَاثٍ)) ترجمہ: حضرت شتیر بن شکل جو کہ حضرت علی رضی اللہ عنہ کے شاگردوں میں سے ہیں رمضان میں بیس (20) رکعتوں کی امامت فرمایا کرتے اور تین وتر پڑھاتے۔

(السنن الکبریٰ للبیہقی، باب ساروی فی عدد رکعات القیام فی شہر رمضان، ج 2، ص 699،

حضرت ابن ابی ملیکہ بیس (20) رکعتیں پڑھتے

نافع بن عمر فرماتے ہیں ((كَانَ ابْنُ أَبِي مُلَيْكَةَ يُصَلِّي بِنَا فِي رَمَضَانَ عَشْرِينَ رَكْعَةً وَيَقْرَأُ بِحَمْدِ الْمَلَائِكَةِ فِي رَكْعَةٍ)) ترجمہ: حضرت ابن ابی ملیکہ ہمیں رمضان میں بیس (20) رکعتیں پڑھاتے اور ایک رکعت میں حمد الملائکہ پڑھتے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الریاض)

حضرت حارث بیس (20) رکعتیں پڑھاتے

ابو اسحاق فرماتے ہیں ((عَنِ الْحَارِثِ: أَنَّهُ كَانَ يُؤْمُّ النَّاسَ فِي رَمَضَانَ بِاللَّيْلِ بِعَشْرِينَ رَكْعَةً وَيُوتِرُ بِثَلَاثٍ، وَيَقْنُتُ قَبْلَ الرُّكُوعِ)) ترجمہ: حضرت حارث رمضان کی راتوں میں لوگوں کی بیس (20) رکعتوں کی امامت فرمایا کرتے اور تین وتر پڑھاتے، اور دعائے قنوت رکوع سے پہلے پڑھتے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الریاض)

مولیٰ علی کے شاگرد حضرت ابوالختر ی بیس (20)

رکعتیں پڑھتے تھے

ربیع کہتے ہیں ((عَنْ أَبِي الْبُخْتَرِيِّ: أَنَّهُ كَانَ يُصَلِّي خَمْسَ تَرَوِيحَاتٍ فِي رَمَضَانَ وَيُوتِرُ بِثَلَاثٍ)) ترجمہ: (حضرت علی رضی اللہ تعالیٰ عنہ کے شاگرد) حضرت ابوالختر ی رمضان میں پانچ ترویج (بیس رکعتیں) پڑھتے اور تین وتر ادا فرماتے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الریاض)

حضرت علی بن ربیعہ بیس (20) تراویح پڑھاتے تھے

سعید بن عبید کہتے ہیں ((أَنَّ عَلِيَّ بْنَ رَبِيعَةَ كَانَ يُصَلِّي بِهِمْ فِي رَمَضَانَ خَمْسَ تَرَوِيحَاتٍ، وَيُوتِرُ بِثَلَاثٍ)) ترجمہ: حضرت علی بن ربیعہ رمضان میں لوگوں کو پانچ ترویج (بیس رکعتیں) پڑھاتے اور تین وتر پڑھاتے۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الریاض)

حضرت علی اور عبداللہ بن مسعود رضی اللہ عنہما کے شاگرد حضرت سوید

بن غفلہ بیس (20) رکعتوں کی امامت کرواتے تھے

ابوالخضیب کہتے ہیں ((كَانَ يُؤْمِنَا سُوَيْدُ بْنُ غَفْلَةَ فِي رَمَضَانَ فَيُصَلِّي خَمْسَ تَرَوِيحَاتٍ عَشْرِينَ رَكْعَةً)) ترجمہ: حضرت سوید بن غفلہ رمضان میں ہماری امامت کرتے اور بیس (20) رکعتیں پڑھاتے۔

(السنن الکبریٰ للبیہقی، باب ساروی فی عدد رکعات القیام فی شهر رمضان، ج 2، ص 699،

دارالکتب العلمیہ بیروت)

زمانہ صحابہ و تابعین میں سب بیس (20) رکعتیں ہی ادا

کرتے پائے گئے

حضرت عطاء تابعی فرماتے ہیں ((أَدْرَكْتُ النَّاسَ وَهُمْ يُصَلُّونَ ثَلَاثًا وَعَشْرِينَ رَكْعَةً بِالْوُتْرِ)) ترجمہ: میں لوگوں کو بیس (20) تراویح اور تین وتر ہی پڑھتے پایا۔

(مصنف ابن ابی شیبہ، کم یصلی فی رمضان من رکعة، ج 2، ص 163، مکتبۃ الرشید، الریاض)

ائمہ مجتہدین، فقہاء و محدثین سے

بیس (20) تراویح کا ثبوت

جامع ترمذی میں ہے ”وَأَكْثَرُ أَهْلِ الْعِلْمِ عَلَى مَا رَوَى عَنْ عُمَرَ، وَعَلِيٍّ، وَغَيْرِهِمَا مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ عِشْرِينَ رَكْعَةً، وَهُوَ قَوْلُ الثَّوْرِيِّ، وَابْنِ الْمُبَارَكِ، وَالشَّافِعِيِّ وَقَالَ الشَّافِعِيُّ: وَهَكَذَا أَدْرَكْتُ بِبَلَدِنَا بِمَكَّةَ يُصَلُّونَ عِشْرِينَ رَكْعَةً“ ترجمہ: اکثر اہل علم کے نزدیک تراویح کی بیس رکعتیں ہیں، اس کے مطابق جو کہ حضرت عمر، حضرت علی اور ان کے علاوہ دیگر صحابہ کرام علیہم الرضوان سے مروی ہے اور یہی سفیان ثوری، عبد اللہ بن مبارک اور امام شافعی رحمہم اللہ کا قول ہے۔ اور امام شافعی رحمۃ اللہ علیہ فرماتے ہیں: میں نے شہر مکہ میں لوگوں کو بیس (20) رکعتیں ہی پڑھتے پایا۔

(جامع ترمذی، باب ما جاء في قيام شهر رمضان، ج 3، ص 160، مصطفیٰ البانی، مصر)
علامہ بدر الدین عینی حنفی رحمۃ اللہ علیہ نے عمدۃ القاری شرح صحیح بخاری میں حضرت عمر فاروق، حضرت علی اور عبد اللہ بن مسعود رضی اللہ تعالیٰ عنہم سے بیس رکعتوں کی روایات نقل کرنے کے بعد فرمایا ”وَأَمَّا الْقَائِلُونَ بِهِ مِنَ التَّابِعِينَ: فِشْتِيرُ بْنُ شَكْلٍ، وَابْنُ أَبِي مَلِيكَةَ وَالْحَارِثُ الهمداني وَعطاء بن أبي رباح، وأبو البحرى وسعيد بن أبي الحسن البصري أخو الحسن وعبد الرحمن بن أبي بكر وعمران العبدي، وقال ابن عبد البر: وهو قول جمهور العلماء، وبه قال الكوفيون والشافعي وأكثر الفقهاء، وهو الصحيح عن أبي بن كعب من غير خلاف من الصحابة“ ترجمہ: تابعین میں سے بیس رکعتوں کے قائلین میں

سے شتیر بن شکل، ابن ابی ملیکہ، حارث ہمدانی، عطاء بن ابی رباح، ابوالختری سعید بن ابی الحسن بصری حسن کے بھائی، عبد الرحمن بن ابی بکر، عمران العبدي ہیں۔ ابن عبد البر نے کہا کہ یہی جمہور علماء کا قول ہے، اسی کے قائلین کوئی، شافعی اور اکثر فقہاء ہیں اور یہی صحابہ سے بغیر اختلاف کے ابی بن کعب سے مروی ہے۔

(عمدة القاری، ج 11، ص 127، دار احیاء التراث العربی، بیروت)

علامہ ابن رشد مالکی نے لکھا ”وَاحْتَلَفُوا فِي الْمُخْتَارِ مِنْ عَدَدِ الرُّكْعَاتِ الَّتِي يَقُومُ بِهَا النَّاسُ فِي رَمَضَانَ: فَأَخْتَارَ مَالِكٌ فِي أَحَدِ قَوْلَيْهِ، وَأَبُو حَنِيفَةَ، وَالشَّافِعِيُّ، وَأَحْمَدُ، وَدَاوُدُ: الْقِيَامَ بِعِشْرِينَ رَكْعَةً سِوَى الْوُتْرِ، وَذَكَرَ ابْنُ الْقَاسِمِ عَنْ مَالِكٍ أَنَّهُ كَانَ يَسْتَحْسِنُ سِتًّا وَثَلَاثِينَ رَكْعَةً وَالْوُتْرَ ثَلَاثًا“ ترجمہ: رمضان میں لوگ کتنی رکعتیں ادا کریں، اس بارے میں مختار قول میں علماء نے اختلاف کیا ہے، امام مالک (ایک قول کے مطابق)، امام اعظم ابو حنیفہ، امام شافعی، امام احمد اور امام داود رحمہم اللہ نے وتر کے علاوہ بیس رکعت پڑھنے کو اختیار کیا ہے، (امام مالک کا دوسرا قول جو کہ) ابن قاسم نے امام مالک سے روایت کیا ہے کہ امام مالک رمضان میں چھتیس رکعات اور تین وتر پڑھنے کو پسند کرتے تھے۔

(بدایۃ المجتہد ونہایۃ المقتصد، الباب الخامس فی قیام رمضان، ج 1، ص 219، مطبوعہ دار الحدیث، القاہرہ)

یعنی آٹھ تراویح کسی امام کا مذہب نہیں۔

علامہ شرف الدین نووی شافعی رحمۃ اللہ تعالیٰ علیہ فرماتے ہیں ”مَذْهَبُنَا أَنَّهَا عِشْرُونَ رَكْعَةً بِعَشْرِ تَسْلِيمَاتٍ غَيْرِ الْوُتْرِ وَذَلِكَ خَمْسُ تَرْوِيحَاتٍ وَالتَّرْوِيحَةُ أَرْبَعُ رَكْعَاتٍ بِتَسْلِيمَتَيْنِ هَذَا مَذْهَبُنَا وَبِهِ قَالَ أَبُو حَنِيفَةَ وَأَصْحَابُهُ وَأَحْمَدُ وَدَاوُدُ وَغَيْرُهُمْ وَنَقَلَهُ الْقَاضِي عِيَّاضٌ عَنْ جُمُهورِ الْعُلَمَاءِ

”ترجمہ: ہمارا مذہب یہ ہے کہ تراویح کی دتروں کے علاوہ دس سلاموں کے ساتھ بیس رکعتیں ہیں، اور یہ اس طرح کہ تراویح میں پانچ تروتکے ہیں اور ایک تروتکے میں چار رکعتیں ہیں۔ یہی ہمارا مذہب ہے اور یہی ابوحنیفہ، ان کے اصحاب، امام احمد اور داؤد وغیرہم کا موقف ہے، اس کو قاضی عیاض نے جمہور علماء سے روایت کیا ہے۔“

(شرح المہذب، باب صلوة التطوع، ج 4، ص 32، دار الفکر، بیروت)
علامہ ابن قدامہ حنبلی لکھتے ہیں ”وَالْمُخْتَارُ عِنْدَ أَبِي عَبْدِ اللَّهِ رَجَعَهُ اللَّهُ فِيهَا عِشْرُونَ رَكْعَةً. وَبِهَذَا قَالَ الثَّوْرِيُّ، وَأَبُو حَنِيفَةَ، وَالشَّافِعِيُّ“ ترجمہ: ابو عبد اللہ (امام احمد بن حنبل) کے نزدیک تراویح میں بیس رکعات ہیں، یہی سفیان ثوری، امام ابوحنیفہ اور امام شافعی کا موقف ہے۔

(المغنی لابن قدامہ، فصل الجماعة فی التراويح، ج 2، ص 123، مطبوعہ المكتبة القاہرہ)
شاہ ولی اللہ دہلوی لکھتے ہیں ”وعدده عشرون ركعة“ ترجمہ: تراویح کی رکعتیں بیس ہیں۔

(حجة الله البالغة، ج 2، ص 18)
وہابیہ کے امام ابن تیمیہ نے لکھا ”فَإِنَّهُ قَدْ ثَبَتَ أَنَّ أَبِي بَنَ كَعْبٍ كَانَ يَقُومُ بِالنَّاسِ عِشْرِينَ رَكْعَةً فِي قِيَامِ رَمَضَانَ، وَيُؤْتِرُ بِثَلَاثٍ. فَرَأَى كَثِيرٌ مِنَ الْعُلَمَاءِ أَنَّ ذَلِكَ هُوَ السُّنَّةُ؛ لِأَنَّهُ أَقَامَهُ بَيْنَ الْمُهَاجِرِينَ وَالْأَنْصَارِ، وَلَمْ يُنْكِرْهُ مُنْكَرٌ“ ترجمہ: بے شک یہ بات ثابت ہے کہ ابی بن کعب لوگوں کو رمضان میں بیس رکعات تراویح اور تین وتر پڑھاتے تھے، کثیر علماء کے نزدیک یہی سنت ہے کیونکہ ابی بن کعب نے مہاجرین اور انصار کے درمیان نماز تراویح اسی طرح پڑھائی اور انہوں نے اس کا انکار نہ کیا۔

(فتاویٰ ابن تیمیہ، ج 2، ص 250، مسئلہ ہل فنوت الصبح دائماً سنة، دار الکتب العلمیہ، بیروت)

بیس تراویح پر عقلی دلائل

(1) تراویح ترویجہ کی جمع ہے، جس کے معنی ہیں جسم کو راحت دینا، ہر چار رکعت پر جو راحت کے لیے بیٹھتے ہیں اس کا نام ترویجہ ہے، یہ عربی کا لفظ ہے اور عربی میں جمع کا اطلاق کم از کم تین پر ہوتا ہے، لفظ تراویح میں کم از کم تین تروتکے ہونے چاہئیں اور یہ آٹھ تراویح میں ہو ہی نہیں سکتے، تو تراویح کا نام ہی آٹھ رکعت کی تردید کرتا ہے۔ حافظ ابن حجر عسقلانی فرماتے ہیں ”وَالْتَرَاوِيحُ جَمْعُ تَرْوِيحَةٍ وَهِيَ الْمَرَّةُ الْوَاحِدَةُ مِنَ الرَّاحَةِ كَتَسْلِيمَةٍ مِنَ السَّلَامِ سُمِّيَتِ الصَّلَاةُ فِي الْجَمَاعَةِ فِي الْبَالِي رَمَضَانَ التَّرَاوِيحُ لِأَنَّهُمْ أَوَّلَ مَا اجْتَمَعُوا عَلَيْهَا كَانُوا يَسْتَرِيحُونَ بَيْنَ كُلِّ تَسْلِيمَتَيْنِ“ ترجمہ: تراویح ترویجہ کی جمع ہے اور یہ ایک دفعہ آرام کرنے کو کہتے ہیں جیسا کہ سلام سے تسلیمہ ہے، جو نماز رمضان المبارک میں جماعت سے پڑھی جاتی ہے اسے تراویح کہتے ہیں کیونکہ جب ابتداء میں لوگ اسے پڑھنے لگے تو ہر دو سلاموں (چار رکعتوں) کے درمیان آرام کرتے تھے۔

(فتح الباری لابن حجر، کتاب صلوة التراويح، ج 4، ص 250، دار المعرفہ، بیروت)
نماز تراویح کی وجہ تسمیہ بیان کرتے ہوئے ایک غیر مقلد لکھتا ہے ”اس نماز کا نام تراویح اس لیے رکھا گیا کہ لوگ اس میں ہر چار رکعت کے بعد استراحت کرنے لگے، کیونکہ تراویح ترویجہ کی جمع ہے اور ترویجہ کے معنی ایک بار آرام کرنے کے ہیں۔“

(فتاویٰ علمائے حدیث، ج 6، ص 241)
(2) قرآن مجید کے ایک مخصوص حصہ کو رکوع کہتے ہیں، رکوع کا معنی ہے جھکنا، قرآنی رکوع کو رکوع کیوں کہتے ہیں، کتب قراءت سے معلوم ہوا، حضرت عمر و عثمان رضی اللہ تعالیٰ عنہما تراویح میں جس قدر قرآن پڑھ کر رکوع کر دیا کرتے تھے اس حصہ

کا نام رکوع رکھ دیا گیا، اور چونکہ تراویح میں رکعت پڑھی جاتی تھیں اور ستائیسویں رمضان کی رات کو ختم ہوتا تھا، اس لحاظ سے قرآن مجید کے کل 540 رکوع ہونے چاہیے تھے، مگر چونکہ آخر میں چھوٹی چھوٹی سورتیں ہیں تو ان میں سے ہر ایک سورت کا ایک رکوع بنادیا گیا، اور ختم میں بعض رکعتوں میں دو سورتیں پڑھ لی جاتی تھیں، اس لیے قرآن مجید کے 557 رکوع ہوئے، اگر تراویح آٹھ ہوتیں تو رکوع 216 ہونے چاہیے تھے، قرآنی رکوعات کی تعداد بتا رہی ہے کہ تراویح میں رکعت ہونے چاہئیں۔

(3) اس کے بیس رکعت ہونے میں یہ حکمت ہے کہ فرائض و واجبات کی اس سے تکمیل ہوتی ہے اور کل فرائض و واجبات کی ہر روز بیس رکعتیں ہیں، لہذا مناسب کہ یہ بھی بیس ہوں کہ مکمل و مکمل برابر ہوں۔ درمختار میں ہے ”وہی عشر و رکعة حکمته مساواة المکمل للمکمل“ ترجمہ: تراویح میں رکعتیں ہیں اور اس میں حکمت یہ ہے کہ مکمل (تکمیل کرنے والا) اور مکمل (جس کی تکمیل کی گئی ہو) کے درمیان مساوات ہو۔

(الدر المختار، کتاب الصلاة، باب الوتر و التوافل، ج 2، ص 45، دار الفکر بیروت)

آٹھ رکعتوں کے قائلین کے کمزور استدلالات اور ان کے جوابات

استدلال نمبر (1): آٹھ رکعتوں کے ثبوت میں غیر

مقلدین عموماً اس روایت کو پیش کرتے ہیں۔ حضرت عائشہ رضی اللہ تعالیٰ عنہا فرماتی ہیں ((مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً يُصَلِّي أَرْبَعًا)) ترجمہ: رسول اللہ صلی اللہ تعالیٰ علیہ وسلم رمضان اور غیر رمضان میں گیارہ رکعتوں سے زیادہ ادا نہیں کرتے تھے۔

(صحیح بخاری، باب قیام النبی صلی اللہ تعالیٰ علیہ وسلم باللیل فی رمضان و غیرہ، ج 2، ص 53، دار طوق النجاة)

جواب نمبر (1): یہ استدلال انتہائی کمزور ہے بلکہ اس استدلال

کی اس روایت میں گنجائش ہی نہیں کیونکہ حضرت عائشہ رضی اللہ تعالیٰ عنہا ایسی نماز کا ذکر فرما رہی ہیں جو رمضان میں بھی پڑھی جاتی ہے اور غیر رمضان میں بھی، تراویح غیر رمضان میں ہوتی ہی نہیں۔

در اصل یہاں تہجد کا ذکر ہے کہ حضور صلی اللہ تعالیٰ علیہ وسلم رمضان اور غیر رمضان میں تہجد کی آٹھ اور تین وتر کی رکعتیں ادا فرماتے۔

امام بخاری نے جس باب کے تحت ذکر کیا اس کا عنوان بھی یہی ہے: کتاب

التہجد، باب قیام النبی صلی اللہ تعالیٰ علیہ وسلم باللیل فی رمضان و غیرہ ترجمہ: کتاب التہجد، رمضان اور غیر رمضان میں نبی پاک صلی اللہ علیہ وسلم کا رات کو قیام کرنا۔

شاہ عبدالعزیز دہلوی فرماتے ہیں ”آں روایت محمول برنماز تہجد است کہ در رمضان و غیر رمضان یکساں بود غالباً بعد از یاد رکعات مع الوتر“ ترجمہ: حضرت عائشہ رضی اللہ عنہا کی روایت نماز تہجد سے متعلق ہے کہ یہی نماز رمضان اور غیر رمضان میں یکساں تھی اور وتر سمیت غالباً گیارہ رکعت ہوتی تھی۔ (فتاویٰ عزیزی، ج 1، ص 119، مطبوعہ مجتہائی، دہلی)

جواب نمبر (2): اگر اس حدیث میں تراویح کی نماز ہی مراد ہوتی تو عمر فاروق، عثمان غنی، علی المرتضیٰ، ابی بن کعب رضی اللہ تعالیٰ عنہم اجمعین اس روایت سے استدلال کرتے، یا کوئی ان کے سامنے پیش کرتا کہ آپ سب بیس رکعتوں پر اجماع کر رہے ہیں اور حضور آٹھ ادا فرمایا کرتے تھے، کم از کم اس حدیث کی راویہ حضرت عائشہ رضی اللہ تعالیٰ عنہا اس روایت کو پیش کرتیں، تابعین، تبع تابعین، ائمہ مجتہدین، محدثین، فقہاء کوئی تو اس حدیث سے استدلال کرتا اور اس کا مذہب آٹھ تراویح ہوتا۔ حیرت کی بات ہے صحابہ کرام، تابعین، تبع تابعین، ائمہ مجتہدین کسی نے اس روایت کو لے کر اپنا مذہب آٹھ تراویح نہ بنایا اور آج غیر مقلدین کہتے ہیں کہ یہ تراویح کے بارے میں ہے۔

جواب نمبر (3): غیر مقلدین خود اس حدیث کی دو طرح مخالفت کرتے ہیں: **اولاً** حدیث میں چار چار پڑھنے کا ذکر ہے، وہ ددو کر کے تراویح پڑھتے ہیں۔ **ثانیاً** اس روایت میں آٹھ رکعتیں مانیں تو وتر تین بنتے ہیں اور غیر مقلدین وتر کی ایک رکعت پڑھتے ہیں بالخصوص غیر رمضان میں۔ (اور اس روایت میں رمضان و غیر رمضان میں وٹروں کی تین رکعتیں ہیں)۔

جواب نمبر (4): یہ روایت مضطرب ہے کہ اس روایت میں

حضرت عائشہ رضی اللہ تعالیٰ عنہا سے سوال کرنے والے ابوسلمہ بن عبد الرحمن ہیں، ایک روایت میں سوال کے جواب میں گیارہ رکعتیں فرماتی ہیں اور دوسری روایت تیرہ رکعتیں، ایک روایت میں چار چار کر کے پڑھنے کا بتاتی ہیں اور دوسری میں پہلے آٹھ رکعتیں پڑھنے کا بیان کرتی ہیں، پھر وتر اور دو رکعتیں۔ ابوسلمہ کہتے ہیں ((أَنَّهُ سَأَلَ عَائِشَةَ رَضِيَ اللَّهُ عَنْهَا كَيْفَ كَانَتْ صَلَاةُ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي رَمَضَانَ؟ فَقَالَتْ: مَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً يُصَلِّي أَرْبَعًا فَلَا تَسْلُ عَنْ حُسْنِهِنَّ وَطُولِهِنَّ، ثُمَّ يُصَلِّي أَرْبَعًا فَلَا تَسْلُ عَنْ حُسْنِهِنَّ وَطُولِهِنَّ، ثُمَّ يُصَلِّي ثَلَاثًا)) ترجمہ: انہوں نے حضرت عائشہ رضی اللہ تعالیٰ عنہا سے نبی کریم صلی اللہ علیہ وسلم کی رمضان میں نماز کے بارے میں سوال کیا، حضرت عائشہ رضی اللہ تعالیٰ عنہا نے جواباً ارشاد فرمایا: نبی کریم صلی اللہ علیہ وسلم کی رمضان اور غیر رمضان میں 11 رکعتوں سے زیادہ نماز نہ ہوتی تھی، پہلے چار رکعت ادا کرتے، تو ان کے خشوع اور طوالت کے بارے میں مت پوچھ، پھر چار رکعت ادا کرتے، ان رکعتوں کے خشوع اور طوالت کا کیا کہنا، پھر تین رکعت ادا کرتے۔

(صحیح بخاری، باب قیام النبی صلی اللہ تعالیٰ علیہ وسلم باللیل فی رمضان و غیرہ، ج 2، ص 53، دار طوق النجاة)

حضرت ابوسلمہ کہتے ہیں ((سَأَلْتُ عَائِشَةَ عَنْ صَلَاةِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَقَالَتْ: كَانَ يُصَلِّي ثَلَاثَ عَشْرَةَ رَكْعَةً يُصَلِّي ثَمَانِ رَكْعَاتٍ، ثُمَّ يُوتِرُ، ثُمَّ يُصَلِّي رَكْعَتَيْنِ وَهُوَ جَالِسٌ، فَإِذَا أَرَادَ أَنْ يَرْكَعَ قَامَ فَرَكَعَ، ثُمَّ يُصَلِّي رَكْعَتَيْنِ بَيْنَ النَّدَاءِ وَالْإِقَامَةِ مِنْ صَلَاةِ الصُّبْحِ)) ترجمہ: میں نے حضرت عائشہ رضی اللہ تعالیٰ عنہا سے نبی کریم صلی اللہ علیہ وسلم کی نماز کے بارے میں سوال کیا تو

انہوں نے جواباً ارشاد فرمایا: حضور اکرم صلی اللہ علیہ وسلم تیرہ رکعتیں پڑھا کرتے تھے (جن کی تفصیل یہ ہے کہ) پہلے آٹھ رکعتیں پڑھتے، پھر تین رکعتیں وتر کی اور پھر بیٹھ کر دو رکعتیں پڑھتے، جب رکوع کرنے کا ارادہ فرماتے تو کھڑے ہو کر رکوع کرتے، پھر اذان اور اقامت کے درمیان صبح کی نماز کی دو رکعتیں (یعنی فجر کی سنتیں) پڑھتے۔

(صحیح مسلم، ج 1، ص 509، دار احیاء التراث العربی، بیروت)

صحیح مسلم کی ایک روایت میں نوکا بھی تذکرہ موجود ہے۔

لہذا حافظ ابن حجر عسقلانی فرماتے ہیں "قَالَ الْقُرْطُبِيُّ أَشْكَلَتْ رَوَايَاتُ عَائِشَةَ عَلَى كَثِيرٍ مِنْ أَهْلِ الْعِلْمِ حَتَّى نَسَبَ بَعْضُهُمْ حَدِيثَهَا إِلَى الْإِضْطِرَابِ" ترجمہ: قرطبی نے کہا کہ حضرت عائشہ رضی اللہ عنہا کی روایت کثیر اہل علم پر مشتبہ ہو گئی ہیں یہاں تک کہ بعض اہل علم نے اس حدیث کو مضطرب کہا ہے۔

(فتح الباری، ج 3، ص 21، دار المعرفہ، بیروت)

علامہ نووی نے قاضی عیاض رحمۃ اللہ علیہ کا قول نقل کیا کہ "وَأَمَّا الْإِخْتِلَافُ فِي حَدِيثِ عَائِشَةَ فَقِيلَ هُوَ مِنْهَا وَقِيلَ مِنَ الرَّوَاةِ عَنْهَا" ترجمہ: حضرت عائشہ رضی اللہ عنہا کی حدیث میں جو اختلاف ہے، کہا گیا کہ یہ اختلاف حضرت عائشہ رضی اللہ عنہا کی طرف سے ہے اور کہا گیا کہ روایوں کی طرف سے ہے۔

(شرح نووی علی مسلم، ج 6، ص 18، دار احیاء التراث العربی، بیروت)

استدلال نمبر (2): غیر مقلدین اس روایت سے بھی

آٹھ تراویح پر استدلال کرتے ہیں: ((مَالِكٌ عَنْ مُحَمَّدِ بْنِ يُونُسَ بْنِ أَبِي السَّائِبِ عَنْ السَّائِبِ بْنِ يَزِيدَ أَنَّهُ قَالَ: أَمَرَ عُمَرُ بْنُ الْخَطَّابِ رَضِيَ اللَّهُ عَنْهُ أَبِي بَنْ كَعْبٍ وَتَبِيئًا الدَّارِيَّ أَنَّ يَقُومَا لِلنَّاسِ بِأَحْدَى عَشْرَةَ رَكْعَةً)) ترجمہ: امام مالک نے محمد بن یوسف (جو کہ سائب کے بھانجے ہیں) سے روایت کیا، محمد بن

یوسف نے سائب بن یزید سے روایت کیا، سائب بن یزید کہتے ہیں: حضرت عمر بن خطاب رضی اللہ عنہ نے حضرت ابی بن کعب اور حضرت تمیم داری کو حکم دیا کہ لوگوں کو گیارہ رکعتیں پڑھائیں۔

(السنن الکبریٰ للبیہقی، باب ماری فی عدد رکعات القيام فی شہر رمضان، ج 2، ص 698،

دار الکتب العلمیہ، بیروت)

جواب نمبر (1): یہ روایت مضطرب ہونے کی وجہ سے ناقابل

استدلال ہے کیونکہ اس کے ایک راوی محمد بن یوسف ہیں، مؤطا میں تو ان سے گیارہ کی روایت ہے، محمد بن نصر مروزی نے انہیں محمد بن یوسف سے بطریق محمد بن اسحاق تیرہ رکعت کی روایت کی ہے اور امام عبد الرزاق نے انہیں محمد بن یوسف سے دوسری سند سے اکیس کی رکعت کی روایت کی ہے۔ امام ابن حجر کی شافعی رحمۃ اللہ علیہ فرماتے ہیں "فَفِي الْمَوْطَأِ عَنْ مُحَمَّدِ بْنِ يُونُسَ عَنِ السَّائِبِ بْنِ يَزِيدَ أَنَّهَا إِحْدَى عَشْرَةَ --- وَرَوَاهُ مُحَمَّدُ بْنُ نَصْرِ الْمَرْوَزِيُّ مِنْ طَرِيقِ مُحَمَّدِ بْنِ إِسْحَاقَ عَنْ مُحَمَّدِ بْنِ يُونُسَ فَقَالَ ثَلَاثَ عَشْرَةَ وَرَوَاهُ عَبْدُ الرَّزَّاقِ مِنْ وَجْهِ آخَرَ عَنْ مُحَمَّدِ بْنِ يُونُسَ فَقَالَ إِحْدَى وَعَشْرِينَ" ترجمہ: مؤطا میں سائب بن یزید سے بواسطہ محمد بن یوسف مروزی ہے کہ تراویح گیارہ رکعتیں ہیں، محمد بن نصر مروزی نے بطریق محمد بن اسحاق محمد بن یوسف سے تیرہ کی روایت کی ہے اور عبد الرزاق نے انہیں محمد بن یوسف سے دوسری سند سے اکیس کی رکعت کی روایت کی ہے۔

(فتح الباری شرح صحیح بخاری، باب فضل من قام رمضان، ج 4، ص 253، دار المعرفہ، بیروت)

ایک ہی راوی کے بیان میں اس قدر اختلاف، اسے اضطراب کہتے ہیں،

لہذا یہ روایت ناقابل استدلال ہے۔

جواب نمبر (2): خود امام مالک ہی نے محمد بن یوسف کے بجائے بطریق یزید بن خثیفہ حضرت سائب بن یزید سے بیس رکعتیں روایت کی ہیں۔ ((وَرَوَى مَالِكُ مِنْ طَرِيقِ يَزِيدَ بْنِ خُصَيْفَةَ عَنِ السَّائِبِ بْنِ يَزِيدَ عَشْرِينَ رَكْعَةً وَهَذَا مَحْمُولٌ عَلَى غَيْرِ الْوُتْرِ)) ترجمہ: امام مالک نے بطریق یزید بن خثیفہ سائب بن یزید سے بیس رکعتیں روایت کی ہیں۔

(فتح الباری شرح صحیح بخاری، باب فضل من قام رمضان، ج 4، ص 253، دارالمعرفة، بیروت)

اس کی سند صحیح بخاری کی سند ہے: أَخْبَرَنَا مَالِكُ عَنْ يَزِيدَ بْنِ خُصَيْفَةَ أَنَّ السَّائِبَ بْنَ يَزِيدَ۔

(صحیح بخاری، باب اقتناء الكلب للحرث، ج 3، ص 103، دارطوق النجاة)

جواب نمبر (3): محدثین نے ان روایتوں میں یوں تطبیق کی ہے کہ عمر فاروق رضی اللہ تعالیٰ عنہ کے عہد میں ابتداء وتر سمیت گیارہ رکعتیں پڑھی گئیں، پھر بیس تراویح اور تین وُتروں پر اتفاق ہو گیا، یہ تطبیق بھی احناف کے موقف کے قریب ہے۔ سنن کبریٰ میں ہے: "وَيُمْكِنُ الْجَمْعُ بَيْنَ الرَّوَائِعِ، فَإِنَّهُمْ كَانُوا يَقُومُونَ بِإِحْدَى عَشْرَةٍ، ثُمَّ كَانُوا يَقُومُونَ بِعَشْرِينَ وَيُتْرَوْنَ بِثَلَاثٍ" ترجمہ: دونوں روایتوں میں تطبیق ممکن ہے، (وہ یہ ہے کہ) لوگ (پہلے) گیارہ رکعتیں پڑھتے تھے پھر بیس رکعتیں اور تین وُتروں پر پڑھتے رہے۔

(السنن الکبریٰ للبیہقی، باب ماری فی عدد رکعات القيام فی شهر رمضان، ج 2، ص 699، دارالکتب العلمیہ، بیروت)

جواب نمبر (4): غیر مقلدین خود اس روایت کی مخالفت کرتے ہیں کہ اس میں گیارہ میں سے آٹھ تراویح مانیں تو تین وُتروں پر بننے ہیں جبکہ غیر مقلدین ایک وُتروں پڑھتے ہیں۔

استدلال نمبر (3): حضرت جابر بن عبد اللہ رضی اللہ عنہ

فرماتے ہیں ((صَلَّى بِنَا رَسُولُ اللَّهِ صَلَّى اللَّهُ عَلَيْهِ وَسَلَّمَ فِي شَهْرِ رَمَضَانَ ثَمَانَ رَكَعَاتٍ وَأَوْتَرَ، فَلَمَّا كَانَتِ الْقَابِلَةُ اجْتَمَعْنَا فِي الْمَسْجِدِ، وَرَجَوْنَا أَنْ يَخْرُجَ إِلَيْنَا، فَلَمْ نَزَلْ فِيهِ حَتَّى أَصْبَحْنَا، ثُمَّ دَخَلْنَا فَقُلْنَا يَا رَسُولَ اللَّهِ اجْتَمَعْنَا فِي الْمَسْجِدِ، وَرَجَوْنَا أَنْ تَصَلَّى بِنَا، فَقَالَ: إِنِّي خَشِيتُ أَوْ كَرِهْتُ أَنْ يَكْتُبَ عَلَيْكُمُ الْوُتْرُ)) ترجمہ: رسول اللہ صلی اللہ علیہ وسلم نے ہمیں رمضان میں آٹھ رکعات اور وتر کی نماز پڑھائی، پھر اگلی رات ہم مسجد میں اس امید پر جمع ہوئے کہ نبی کریم صلی اللہ علیہ وسلم ہمارے درمیان تشریف لائیں گے، آپ صلی اللہ علیہ وسلم صبح تک باہر تشریف نہ لائے تو ہم حضور صلی اللہ علیہ وسلم کی بارگاہ میں حاضر ہوئے اور عرض کیا: رات ہم سب مسجد میں اس امید پر جمع تھے کہ آپ علیہ الصلوٰۃ والسلام ہمیں نماز پڑھائیں گے، نبی کریم صلی اللہ علیہ وسلم نے ارشاد فرمایا: مجھے اس بات کا خوف لاحق ہوا کہ کہیں تم پر وتر کی نماز فرض نہ کر دی جائے (اس وجہ سے میں نہ آیا)۔

(صحیح ابن خزيمة، ج 2، ص 138، المكتبة الاسلامی، بیروت) (صحیح ابن حبان، ج 6، ص 173،

موسسة الرسالہ، بیروت) (مختصر قیام اللیل و قیام رمضان، ج 1، ص 217، حدیث اکبیدی،

فیصل آباد)

جواب نمبر (1): یہ روایت بخاری و مسلم کی احادیث صحیحہ کے

خلاف ہونے کی وجہ سے ساقط الاعتبار ہے، کیونکہ اس روایت میں ایک رات باجماعت نماز پڑھنے کا ذکر ہے جبکہ بخاری و مسلم کی احادیث میں تین رات باجماعت نماز پڑھنے کا ذکر ہے۔ ((فَكثُرَ أَهْلُ الْمَسْجِدِ مِنَ اللَّيْلَةِ الثَّلَاثَةِ فَخَرَجَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَصَلَّوْا بِصَلَاتِهِ، فَلَمَّا كَانَتِ اللَّيْلَةُ الرَّابِعَةُ عَجَزَ الْمَسْجِدُ

عَنْ أَهْلِهِ، فَلَمْ يَخْرُجْ إِلَيْهِمْ رَسُولُ اللَّهِ صَلَّى اللَّهُ عَلَيْهِ وَسَلَّمَ)) ترجمہ: تیسری رات کو مسجد میں لوگ پہلے سے زیادہ جمع ہو گئے، رسول اللہ صلی اللہ علیہ وسلم باہر تشریف لائے، لوگوں نے آپ کے پیچھے نماز ادا کی، جب چوتھی رات آئی تو اتنے لوگ جمع ہو گئے کہ مسجد میں سمانا مشکل ہو گیا، رسول اللہ صلی اللہ علیہ وسلم باہر تشریف نہ لائے۔

(صحیح بخاری، باب قیام شہر رمضان، ج 2، ص 694، دار طوق النجاة) (صحیح مسلم، ج 1، ص 524، دار احیاء التراث العربی، بیروت)

بلکہ بخاری و مسلم کے علاوہ صحاح ستہ کی دیگر کتب میں بھی صرف ایک رات پڑھنے کا ذکر نہیں۔

جواب نمبر (2): یہ روایت صحاح ستہ میں حضرت عائشہ، حضرت ابو ذر، حضرت نعمان بن بشیر، حضرت انس، حضرت زید بن ثابت رضی اللہ عنہم اجمعین سے مروی ہے، کسی نے بھی ایک رات پڑھنے کا ذکر نہیں کیا۔

جواب نمبر (3): اس روایت کے راویوں میں یعقوب ثقی اور عیسیٰ بن جاریہ ہیں اور قیام اللیل میں محمد بن حمید بھی ہے، ان پر شدید جرح کی گئی ہے، لہذا یہ روایت اس وجہ سے بھی ضعیف اور ناقابل استدلال ہے۔

نوٹ: ان راویوں پر جرح کی تفصیل کے لیے ”میں تراویح“ از مولانا کاشف اقبال مدنی مطالعہ کریں۔

استدلال نمبر (4): حضرت جابر رضی اللہ تعالیٰ عنہ فرماتے ہیں ((جَاءَ أَبِي بَنْ كَعْبٍ رَضِيَ اللَّهُ عَنْهُ فِي رَمَضَانَ فَقَالَ: يَا رَسُولَ اللَّهِ كَانَ مِنِّي اللَّيْلَةُ شَيْءٌ، قَالَ: وَمَا ذَاكَ يَا أُبَيُّ؟ قَالَ: نِسْوَةٌ دَارِي قُلْنَ إِنَّا لَا نَقْرَأُ الْقُرْآنَ فَنُصَلِّيَ خُلْفَكَ بِصَلَاتِكَ فَصَلَّيْتُ بِهِنَّ ثَمَانِ رَكَعَاتٍ وَالْوُتْرَ فَسَكَتَ عَنْهُ وَكَانَ شِبْهَ الرُّضَاءِ)) ترجمہ: ابی بن کعب رضی اللہ تعالیٰ عنہ نبی کریم صلی اللہ علیہ وسلم کی بارگاہ

میں حاضر ہو کر عرض گزار ہوئے: یا رسول اللہ رات کو میرے ساتھ ایک واقعہ پیش آیا، نبی کریم صلی اللہ علیہ وسلم نے پوچھا: وہ کیا واقعہ ہے؟ عرض کیا: میرے گھر کی عورتوں نے مجھے کہا کہ ہم قرآن نہیں پڑھ سکتیں لہذا ہم تمہارے پیچھے نماز پڑھیں گیں، میں نے انہیں آٹھ رکعتیں اور وتر پڑھا دئے، حضور صلی اللہ علیہ وسلم یہ سن کر خاموش رہے، اور یہ رضا کی دلیل ہے۔ (مختصر قیام اللیل و قیام رمضان، ج 1، ص 217، حدیث اکبیدی، فیصل آباد)

جواب نمبر (1): اس روایت کی سند ما قبل روایت کی سند کی طرح ہے اور اس کے بارے میں ما قبل میں بیان ہوا کہ اس روایت کے راویوں میں محمد بن حمید یعقوب ثقی اور عیسیٰ بن جاریہ ہیں، ان پر شدید جرح کی گئی ہے، لہذا یہ روایت اس وجہ سے ضعیف اور ناقابل استدلال ہے۔

جواب نمبر (2): غیر مقلدین سے جب بھی کسی مسئلہ پر گفتگو ہو تو بخاری و مسلم کا حوالہ مانگتے ہیں اور خود بخاری و مسلم تو دور کی بات ہے صحاح ستہ کی روایت بھی پیش نہیں کر سکے، اور پیش وہ روایت کر رہے ہیں جس کے تین راویوں پر شدید جرح ہے۔

آٹھ رکعت کی کل عمر

149 سال ہے

1284ھ سے پہلے پوری امت مسلمہ میں رمضان میں آٹھ رکعت باجماعت تراویح پڑھنے کا کسی کا بھی مذہب نہیں تھا، 1284ھ میں ہندستان کے شہر اکبر آباد میں جب سب سے پہلے آٹھ تراویح کا فتویٰ دیا گیا تو یہ ایک ایسی بدعت سیئہ تھی کہ سنی تو سنی غیر مقلد بھی اس کو ہضم نہ کر سکے، جن اٹھارہ مفتیوں نے اس کے خلاف

فتویٰ دیا ان میں ایک غیر مقلد فیض احمد کا فتویٰ بھی شامل تھا، اس میں اس نے لکھا کہ بیس رکعت کا مخالف مبتدع (بدعتی) ہے، پھر 1290ھ میں پنجاب میں سب سے پہلے آٹھ رکعت کا فتویٰ ایک غیر مقلد محمد حسین بٹالوی نے دیا، تو اس کے رد کرنے والوں میں ایک نذیر حسین دہلوی کا شاگرد غلام رسول غیر مقلد بھی تھا، جس نے اس کے خلاف فارسی میں پورا رسالہ لکھا۔

(بیس تراویح بحوالہ الحیات بعد الممات، ص 359، طبع سانگلہ ہیل، تاریخ اہل حدیث، ص 300، طبع سلو گوڈھا)

غیر مقلد غلام رسول نے محمد حسین بٹالوی کا رد کرتے ہوئے لکھا ”فعل صحابہ و تابعین و ائمہ اربعہ و فعل سواد اعظم مسلمین شرقاً و غرباً از عہد فاروق تا ایں وقت ہمہ بیست میخوانند بخلاف این مفتی غالی کہہ بدعت و مخالف سنت میگوید و راہ افراط می بوید“ ترجمہ: صحابہ کرام، تابعین، ائمہ اربعہ رضی اللہ تعالیٰ عنہم اور حضرت عمر فاروق رضی اللہ عنہ سے لے کر آج تک مشرق و مغرب میں مسلمانوں کے سواد اعظم کا بیس (20) تراویح پر عمل ہے بخلاف اس غالی مفتی (محمد حسین بٹالوی) کے کہ اس کو بدعت اور مخالف سنت کہتا ہے اور افراط کے راستہ پر دوڑتا ہے۔

(رسالہ تراویح، ص 41، انجمن اسلامیہ، گجکٹی)

حیرت کی بات ہے کہ آٹھ تراویح کی جس بدعت کے نکالنے پر غیر مقلدین چیخ اٹھے، آٹھ کا رد اور بیس تراویح کا اثبات کیا، نجانب نے کیسے آہستہ آہستہ آٹھ تراویح ان کے مذہب کا حصہ بلکہ امتیازی نشان بن گئیں۔ شاید انہوں نے اپنے مذہب کے تین بنیادی اصولوں پر غور کیا ہوگا اور آٹھ تراویح کے اختیار کرنے کو ان اصولوں کے قریب

پایا ہوگا اسی لیے اسے مذہب کا حصہ بنا دیا، وہ تین اصول یہ ہیں: (1) مسلمانوں کے راستہ سے الگ راستہ اختیار کرنا (2) شرارت و فتنہ (3) نفس کی آسانی۔

جی ہاں آپ غور کرتے جائیں تو آپ کو غیر مقلدین کے تقریباً ہر مسئلہ میں یہ تین باتیں نظر آئیں گی، مثلاً ان کے نزدیک تین طلاقیں ایک مجلس میں دے دیں تو ایک شمار ہوگی، منی پاک ہے، دو منکوں کی مقدار پانی میں نجاست گر جائے تو پاک رہے گا، پاؤں دھونے کے بجائے جرابوں پر مسح کر لیں، سفر میں ایک وقت میں نمازیں جمع کرنا جائز ہے، وتر تین کے بجائے ایک رکعت ہے، عورتوں کے زیور پر کوئی زکوٰۃ نہیں وغیرہ وغیرہ۔ مفتی احمد یار خان رحمہ اللہ فرماتے ہیں ”غیر مقلد دراصل اپنی خواہش نفس کے مقلد ہیں اس لیے انہیں اہل ہوا یعنی ہوا پرست کہا جاتا ہے، جس میں نفس کو آرام ملے وہی ان کا مذہب۔“ (جاء الحق، ص 759، مکتبہ غوثیہ، کراچی)

غیر مقلدوں سے بیس سوالات

یہ وہ بیس سوالات ہیں جو کہ محدث اعظم پاکستان مفتی سردار احمد قادری رحمہ اللہ تعالیٰ نے اپنے دور کے غیر مقلدین کے امام مولوی ثناء اللہ امرتسری سے کئے جن کا آج تک نہ تو ان کی طرف سے اور نہ ہی ان کے ماننے والوں کی جانب سے جواب آیا ہے۔

سوال نمبر 1: بیس رکعت تراویح پڑھنا جائز ہے یا ناجائز؟

سوال نمبر 2: اگر کوئی اہل حدیث (غیر مقلد) بیس تراویح پڑھے

یہ جان کر کہ آئمہ و اصحابہ کرام کا اس پر عمل تھا تو وہ اہل حدیث (غیر مقلد) گناہ گار ہوگا یا نہیں، اور وہ اہل حدیث بیس تراویح پڑھنے سے اہل حدیث رہے گا یا نہیں؟

سوال نمبر 3: ایک اہل حدیث (غیر مقلد) آٹھ تراویح پڑھے اور

دوسرا اہل حدیث بیس تراویح پڑھے تو زیادہ ثواب کس کو ملے گا؟

سوال نمبر 4: تراویح کی کیا معنی ہیں شرعاً اس کا اطلاق کم از کم کتنی رکعات پر حقیقہً ہو سکتا ہے؟

سوال نمبر 5: نماز تہجد کا وقت کیا ہے اور نماز تراویح کا وقت کیا ہے؟

سوال نمبر 6: نماز تہجد کب شروع ہوئی اور نماز تراویح کب مسنون ہوئی؟

سوال نمبر 7: نماز تہجد رمضان / غیر رمضان میں ہے یا نہیں؟

سوال نمبر 8: نماز تراویح صرف رمضان میں ہے یا نہیں؟

سوال نمبر 9: ہند کے اہل حدیث کہلانے والوں کے پیشوا مولوی

نذیر حسین دہلوی ایک ختم قرآن تراویح میں اور ایک ختم تہجد میں سنتے تھے جیسا کہ غیر مقلدین میں مشہور ہے لہذا اگر تراویح اور تہجد ایک نماز ہے تو مولوی نذیر حسین دہلوی ان دونوں کو الگ الگ پڑھ کر بدعت فی الدین کے مرتکب ہوئے یا نہیں اور رمضان میں تہجد جماعت کے ساتھ پڑھنا اور اس میں ختم قرآن مجید سننا اہل حدیث کے نزدیک بدعت ہے یا سنت ہے تو اس کا کیا ثبوت ہے؟

سوال نمبر 10: صحاح ستہ یا دیگر کتب حدیث میں کیا حدیث صحیح

الاسناد بالاتفاق صریح الدلالة مرفوع متصل ہے، جس کا یہ مضمون ہو کہ حضور نبی کریم صلی اللہ تعالیٰ علیہ وسلم نے ماہ رمضان میں 8 رکعت تراویح پڑھی ہیں۔

سوال نمبر 11: حضور نبی کریم صلی اللہ تعالیٰ علیہ وسلم نے ماہ رمضان

المبارک میں کتنی تراویح پڑھی ہیں، جس حدیث میں اس کا ذکر ہے، اس میں تعداد رکعت بیان کی ہیں یا نہیں؟

سوال نمبر 12: پورے رمضان میں تراویح پڑھنا کس کی سنت فعلی

ہے، صحابہ کی سنت پر عمل کرنا سنت ہے یا نہیں؟

سوال نمبر 13: بخاری و مسلم بلکہ صحاح ستہ میں تہجد کی کتنی رکعت

مذکور ہیں، ہمیشہ آٹھ رکعت کم یا زیادہ، ام المؤمنین حضرت عائشہ رضی اللہ تعالیٰ عنہا کی روایات میں کتنی رکعت کا بیان ہے؟

سوال نمبر 14: صحاح ستہ میں کسی کتاب میں اکثر اہل علم جمہور

صحابہ و تابعین کا تراویح کے متعلق کیا عمل بتایا ہے۔ بیس رکعت یا کم یا زیادہ، حضرت شیخ الحدیث شیخ عبدالحق محدث دہلوی قدس سرہ نے صحابہ کرام علیہم الرضوان سے لے کر جمہور امت کا کیا عمل بتایا ہے؟

سوال نمبر 15: کتب حدیث میں بیس تراویح کے متعلق حدیثیں

ہیں یا نہیں؟

سوال نمبر 16: کسی حدیث کے اسناد میں اگر بعض ضعف ہو تو

جمہور امت کے تلقی بالقول کرنے سے وہ حدیث حجت قابل عمل رہتی ہے یا نہیں؟

سوال نمبر 17: صحابہ کرام کے جس قول و فعل میں اجتہاد کو دخل نہ

ہو وہ حکم میں مرفوع کے ہے یا نہیں، اصول حدیث میں اس کے متعلق کیا فیصلہ ہے؟

سوال نمبر 18: اگر حدیث کا ایسا اسناد ہو کہ بعد کے طبقہ کا ایک

راوی ضعیف ہو تو کیا اس سے لازم آتا ہے کہ اس طبقہ سے پہلے محدثین کے نزدیک

بھی وہ حدیث ضعیف ہو؟

سوال نمبر 19: کیا کسی حدیث کے اسناد صحیح ہونے سے یہ ضروری

ہے کہ اس کے متن حدیث پر عمل کیا جائے۔ یا کسی حدیث کے محض اسناد ضعیف ہونے

احکام اعتکاف

مع

فضائل اعتکاف

سے لازم آتا ہے کہ وہ حدیث قابل عمل نہ ہو؟

سوال نمبر 20: شاہ ولی اللہ صاحب محدث دہلوی رحمۃ اللہ علیہ تراویح کی کتنی رکعت بتاتے ہیں؟ ابن تیمیہ نے تراویح کے عدد رکعت کے متعلق کیا فیصلہ کیا ہے؟ حضور سیدنا قطب الاقطاب غوث اعظم رضی اللہ تعالیٰ عنہ اور محدث نووی شارح مسلم شریف کتنی تراویح کو مسنون فرماتے ہیں؟

(فتاویٰ محدث اعظم، ص 70 تا 73، نزہۃ رضا اکیڈمی، فیصل آباد)

فضائل اعتکاف

سوال: اعتکاف کرنے کی کیا فضیلت ہے؟

جواب: اعتکاف کے بہت سارے فضائل میں سے چند درج ذیل ہیں:

اعتکاف سنتِ مصطفیٰ صلی اللہ علیہ وسلم

پہلی فضیلت تو یہ ہے کہ محبوبِ خدا صلی اللہ تعالیٰ علیہ وسلم کی سنتِ مبارکہ ہے، حضرت ابن عمر رضی اللہ عنہما سے روایت ہے، فرماتے ہیں ((كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَعْتَكِفُ الْعَشْرَ الْأَوَّلَ مِنْ رَمَضَانَ)) ترجمہ: رسول اللہ صلی اللہ تعالیٰ علیہ وسلم رمضان کے آخری عشرہ کا اعتکاف فرمایا کرتے۔

(صحیح بخاری، باب اعتکاف العشر الأول، ج 3، ص 47، مطبوعہ دار طوق النجاة)

ان ہی الفاظ کے ساتھ صحیح مسلم میں حضرت عائشہ رضی اللہ تعالیٰ عنہا کی روایت

موجود ہے۔

(صحیح مسلم، باب اعتکاف العشر الآخر من رمضان، ج 2، ص 830، دار احیاء التراث العربی، بیروت)

دو حج اور دو عمروں کا ثواب

جو رمضان کے آخری عشرہ کا اعتکاف کرے اسے دو حج اور دو عمرے کا ثواب ملتا ہے، چنانچہ بیہقی امام حسین رضی اللہ تعالیٰ عنہ سے راوی، کہ حضور اقدس صلی اللہ تعالیٰ علیہ وسلم نے فرمایا ((مَنْ اعْتَكَفَ عَشْرًا فِي رَمَضَانَ كَانَ كَحَجَّتَيْنِ وَعُمْرَتَيْنِ)) ترجمہ: جس نے رمضان میں دس (10) دنوں کا اعتکاف کر لیا تو ایسا ہے جیسے دو حج اور دو عمرے کیے۔

(شعب الایمان، باب فی الاعتکاف، ج 5، ص 436، مکتبۃ الرشید للنشر والتوزیع، ریاض)

نہ کر سکنے والی نیکیوں کا ثواب ملنا

معتکف گناہوں سے بھی بچا رہتا ہے اور جو نیکیاں اعتکاف کی وجہ سے نہیں کر سکتا (مثلاً جنازہ میں شرکت، عیادت وغیرہ) ان کا ثواب بھی اسے ملتا رہتا ہے۔ ابن ماجہ ابن عباس رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے معتکف کے بارے میں فرمایا ((هُوَ يَعْكِفُ الذُّنُوبَ، وَيُجْزِي لَهُ مِنَ الْحَسَنَاتِ كَعَامِلِ الْحَسَنَاتِ كُلِّهَا)) ترجمہ: وہ گناہوں سے باز رہتا ہے اور نیکیوں سے اُس اُس قدر ثواب ملتا ہے جیسے اُس نے تمام نیکیاں کیں۔

(ابن ماجہ، باب فی ثواب الاعتکاف، ج 1، ص 567، دار احیاء التراث العربی، بیروت)

پچھلے گناہوں کی بخشش

حضرت عائشہ رضی اللہ تعالیٰ عنہا سے روایت ہے، فرماتی ہیں کہ رسول اللہ صلی اللہ علیہ وسلم نے ارشاد فرمایا ((مَنْ اعْتَكَفَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ)) ترجمہ: جس شخص نے ایمان اور اخلاص کے ساتھ اعتکاف کیا تو اس کے پچھلے تمام گناہ بخش دیئے جائیں گے۔ (الجامع الصغير، ج 2، ص 401، مکتبۃ الامام الشافعی، ریاض)

جہنم سے تین خندقیں دور

حضرت ابن عباس رضی اللہ عنہما سے روایت ہے، رسول اللہ صلی اللہ تعالیٰ علیہ وسلم نے ارشاد فرمایا ((وَمَنْ اعْتَكَفَ يَوْمًا ابْتِغَاءَ وَجْهِ اللَّهِ جَعَلَ اللَّهُ بَيْنَهُ وَبَيْنَ النَّارِ ثَلَاثَ خنادق أَبْعَدَ مِمَّا بَيْنَ الْخَافِقِينَ)) ترجمہ: جو شخص اللہ عزوجل کی رضا و خوشنودی کیلئے ایک دن کا اعتکاف کرے گا اللہ عزوجل اس کے اور جہنم کے درمیان تین خندقیں حائل کر دے گا جن کی مسافت مشرق و مغرب کے فاصلے سے بھی زیادہ

(الدر المنثور، ج 1، ص 486، دار الفکر، بیروت)

رحمن کی بارگاہ میں

حضرت عطاء رحمۃ اللہ علیہ فرماتے ہیں ((إِنَّ مَثَلَ الْمُعْتَكِفِ مَثَلُ الْمُجْرِمِ
الْقَى نَفْسَهُ بَيْنَ يَدَيِ الرَّحْمَنِ، فَقَالَ وَاللَّهِ لَا أَبْرَحُ حَتَّى
تَرْحَمَنِي)) ترجمہ: معتکف کی مثال اس مجرم کی سی ہے جس نے اپنے آپ کو رحمن کی
بارگاہ میں حاضر کر دیا ہو اور عرض کر رہا ہو کہ خدا کی قسم میں اس وقت تک نہیں جاؤں گا
جب تک تو مجھ پر رحم نہیں کرے گا۔

(شعب الایمان، باب فی الاعتکاف، ج 5، ص 437، مکتبۃ الرشید للنشر والتوزیع، ریاض)

ہردن حج کا ثواب

سعید بن عبد العزیز فرماتے ہیں ((بُلِّغْتُ عَنِ الْحَسَنِ، قَالَ:
لِلْمُعْتَكِفِ كُلُّ يَوْمٍ حَجَّةٌ)) ترجمہ: مجھ تک حضرت حسن بصری رحمۃ اللہ علیہ سے یہ
روایت پہنچی ہے کہ معتکف کے لیے ہردن حج کا ثواب ہے۔

(شعب الایمان، باب فی الاعتکاف، ج 5، ص 437، مکتبۃ الرشید للنشر والتوزیع، ریاض)

اعتکاف کی تعریف و شرائط

اعتکاف کسے کہتے ہیں؟

سوال: اعتکاف کسے کہتے ہیں؟

جواب: مسجد میں اللہ (عزوجل) کے لیے نیت کے ساتھ ٹھہرنا اعتکاف
ہے۔ فتاویٰ ہندیہ میں ہے ”فَهُوَ اللَّبْتُ فِي الْمَسْجِدِ مَعَ نِيَّةِ الْإِعْتِكَافِ كَذَا فِي
النَّهَائَةِ“ ترجمہ: مسجد میں اعتکاف کی نیت کے ساتھ ٹھہرنے کو اعتکاف کہتے ہیں۔

(فتاویٰ ہندیہ، ج 1، ص 211، دار الفکر، بیروت)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”مسجد میں
اللہ (عزوجل) کے لیے نیت کے ساتھ ٹھہرنا اعتکاف ہے۔“

(بہار شریعت، حصہ 5، ص 1020، مکتبۃ المدینہ، کراچی)

اعتکاف بیٹھنے کی شرائط

سوال: اعتکاف بیٹھنے کے لیے کیا شرائط ہیں؟

جواب: اعتکاف کا مسجد میں ہونا اور اعتکاف کی نیت کا ہونا شرط ہے اور
یہ بھی شرط ہے کہ اعتکاف کی نیت کرنے والا مسلمان، عاقل اور جنابت و حیض و نفاس
سے پاک ہو۔ در مختار مع رد المحتار میں ہے ”وَالْكُونُ فِي الْمَسْجِدِ وَالنِّيَّةُ مِنْ
مُسْلِمٍ عَاقِلٍ طَاهِرٍ مِنْ جَنَابَةٍ وَحَيْضٍ وَنَفَاسٍ شَرْطَانِ (أَنَّ الطَّهَارَةَ مِنَ الثَّلَاثَةِ
شَرْطٌ لِلْحِلِّ وَمِنْ الْأَوَّلَيْنِ شَرْطٌ لِلصَّحَّةِ أَيْضًا)“ ترجمہ: اعتکاف کی دو شرطیں
ہیں (1) مسجد میں ہونا (2) نیت کا ہونا بشرطیکہ کہ نیت کرنے والا مسلمان، عاقل جنابت
حیض اور نفاس سے پاک ہو۔

تین چیزوں سے طہارت اعتکاف کے حلال ہونے کے لئے شرط ہے جبکہ حیض و نفاس سے طہارت اعتکاف کے صحیح ہونے کے لئے بھی شرط ہے۔

(الدر المختار مع رد المحتار، ج 2، ص 441، دار الفکر، بیروت)

کیا اعتکاف کے لیے بالغ ہونا شرط ہے؟

سوال: کیا اعتکاف کے لیے بالغ ہونا شرط ہے؟

جواب: بلوغ شرط نہیں بلکہ نابالغ جو تمیز رکھتا ہے اگر بہ نیت اعتکاف مسجد میں ٹھہرے تو یہ اعتکاف صحیح ہے۔ شامی میں ہے ”ولو مميّزاً فالبلوغ ليس بشرط كما في البحر عن البدائع“ ترجمہ: اعتکاف کے لیے بلوغ شرط نہیں جیسا کہ بحر میں بدائع کے حوالہ سے ہے۔

(رد المحتار، ج 2، ص 440، دار الفکر، بیروت)

کیا اعتکاف کے لیے با وضو ہونا شرط ہے؟

سوال: کیا اعتکاف کے لیے با وضو ہونا شرط ہے؟

جواب: جی نہیں! اعتکاف کے لیے وضو ضروری نہیں۔ امام اہل سنت مجدد دین و ملت امام احمد رضا خان رحمۃ اللہ علیہ فرماتے ہیں ”بہت عبادات بدنیہ ہیں جن میں طہارت شرط نہیں، جیسے یاد پر (زبانی) تلاوت اور مسجد میں اعتکاف کہ ان دونوں میں وضو ضروری نہیں۔“

(فتاویٰ رضویہ، ج 10، ص 557، رضافاؤنڈیشن، لاہور)

مردوں کا میدان میں اعتکاف کرنا کیسا؟

سوال: کیا تعداد زیادہ ہونے کی صورت میں مردوں کا اعتکاف میدان میں ہو سکتا ہے؟

جواب: میدان میں اعتکاف نہیں ہو سکتا کہ مرد کے اعتکاف کے لیے مسجد

شرط ہے۔ اللہ تعالیٰ ارشاد فرماتا ہے۔ ﴿وَلَا تَبَاشِرُوهُمْ وَأَنْتُمْ عَاكِفُونَ فِي الْمَسَاجِدِ﴾ اور عورتوں کو ہاتھ نہ لگاؤ جب تم مسجدوں میں اعتکاف سے ہو۔

(ب 2 سورة البقرة آیت 187)

اس کے تحت صدر الا فاضل سید نعیم الدین مراد آبادی علیہ الرحمۃ فرماتے ہیں ”مردوں کے اعتکاف کے لئے مسجد ضروری ہے۔“

(خزائن العرفان، ص 53، مطبوعہ ضیاء القرآن، لاہور)

بحر الرائق میں ہے ”والكون في المسجد والنية شرطان للصحة“ مسجد میں ہونا اور نیت کرنا اعتکاف کی صحت کی دو شرطیں ہیں۔

(بحر الرائق، ج 2، ص 522، دار الکتب العلمیہ، بیروت)

در مختار میں بھی ایسا ہی ہے۔

(الدر المختار مع رد المحتار، ج 2، ص 441، دار الفکر، بیروت)

اعتکاف کس مسجد میں ہو سکتا ہے؟

سوال: کیا اعتکاف کے لیے ایسی مسجد ہونا شرط ہے جس میں جمعہ یا جماعت ہوتی ہو؟

جواب: اعتکاف مطلقاً ہر مسجد میں ہو سکتا ہے، اس کے لیے جامع مسجد یا جماعت والی مسجد ہونا شرط نہیں۔ صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”مسجد جامع ہونا اعتکاف کے لیے شرط نہیں بلکہ مسجد جماعت میں بھی ہو سکتا ہے۔ مسجد جماعت وہ ہے جس میں امام و مؤذن مقرر ہوں، اگرچہ اس میں ہجگا نہ جماعت نہ ہوتی ہو اور آسانی اس میں ہے کہ مطلقاً ہر مسجد میں اعتکاف صحیح ہے اگرچہ وہ مسجد جماعت نہ ہو، خصوصاً اس زمانہ میں کہ بہتیری مسجدیں ایسی ہیں جن میں نہ امام ہیں نہ مؤذن۔“

(بہار شریعت، حصہ 5، ص 1020، مکتبۃ المدنیہ، کراچی)

کس مسجد میں اعتکاف کرنا افضل ہے؟

سوال: کس مسجد میں اعتکاف کرنا افضل ہے؟

جواب: سب سے افضل مسجد حرم شریف میں اعتکاف ہے پھر مسجد نبوی میں علی صاحبہ الصلوٰۃ والسلام پھر مسجد اقصیٰ میں پھر اُس میں جہاں بڑی جماعت ہوتی ہو۔ جوہرہ نیرہ میں ہے ”وَأَفْضَلُ الْإِعْتِكَافِ فِي الْمَسْجِدِ الْحَرَامِ لِأَنَّهُ مَأْمَنُ الْخَلْقِ وَمَهْبِطُ الْوَحْيِ وَمَنْزِلُ الرَّحْمَةِ ثُمَّ فِي مَسْجِدِ رَسُولِ اللَّهِ - صَلَّى اللَّهُ عَلَيْهِ وَسَلَّمَ - لِأَنَّهُ أَفْضَلُ الْمَسَاجِدِ بَعْدَ الْمَسْجِدِ الْحَرَامِ ثُمَّ فِي مَسْجِدِ بَيْتِ الْمُقَدَّسِ ثُمَّ فِي الْمَسَاجِدِ الَّتِي كَثُرَ جَمَاعَتُهَا فَكُلُّ مَسْجِدٍ كَثُرَتْ جَمَاعَتُهُ فَهُوَ أَفْضَلُ“ سب سے افضل اعتکاف مسجد حرام میں ہے کیونکہ وہ مخلوق کے امن، وحی کے اترنے اور رحمتوں کے نزول کی جگہ ہے، اس کے بعد مسجد نبوی صلی اللہ علیہ وسلم میں اعتکاف افضل ہے کیونکہ مسجد حرام کے بعد سب سے افضل مسجد نبوی ہے، پھر مسجد اقصیٰ اور پھر وہ مسجد جہاں کی جماعت کثیر ہے کہ ہر وہ مسجد جس کی جماعت کثیر ہو وہ افضل ہے۔

(الجوبہ النیرہ، ج 1، ص 146، المطبعة الخیریہ)

اعتکاف کی اقسام اور ان کے احکام

اعتکاف کی قسمیں

سوال: اعتکاف کی کتنی قسمیں ہیں؟

جواب: اعتکاف تین قسم ہے۔

(1) واجب: کہ اعتکاف کی منت مانی یعنی زبان سے کہا، محض دل میں

ارادہ سے واجب نہ ہوگا۔

(2) سنت مؤکدہ: کہ رمضان کے پورے عشرہ اخیرہ یعنی آخر کے

دس دن میں اعتکاف کیا جائے۔

(3) مستحب: ان دو کے علاوہ اور جو اعتکاف کیا جائے وہ مستحب و

سنت غیر مؤکدہ ہے۔ فتاویٰ ہندیہ میں ہے ”وَيَنْقَسِمُ إِلَى وَاجِبٍ، وَهُوَ الْمُنْدُورُ تَنْجِيزًا أَوْ تَعْلِيلًا، وَإِلَى سُنَّةٍ مُؤَكَّدَةٍ، وَهُوَ فِي الْعَشْرِ الْآخِرِ مِنْ رَمَضَانَ، وَإِلَى مُسْتَحَبٍّ، وَهُوَ مَا سِوَاهُمَا هَكَذَا فِي فَتْحِ الْقَدِيرِ“ ترجمہ: اعتکاف کی

اقسام میں سے ایک واجب ہے اور وہ یہ ہے کہ اعتکاف کی نذر مانی جائے خواہ وہ نظر فوراً وقوع کی ہو یا اس کو معلق کیا ہو، اور اس کی دوسری قسم سنت مؤکدہ ہے، اور وہ رمضان کے آخری عشرہ کا اعتکاف ہے، اور تیسری قسم مستحب ہے جو کہ ان دونوں سے

ما سوا ہے، اسی طرح فتح القدیر میں ہے۔ (فتاویٰ ہندیہ، ج 1، ص 211، دار الفکر، بیروت)

اعتکاف سنت عین ہے یا سنت کفایہ؟

سوال: اعتکاف سنت عین ہے یا سنت کفایہ؟

جواب: یہ اعتکاف سنت کفایہ ہے کہ اگر سب ترک کریں تو سب سے

مطالبہ ہوگا اور شہر میں ایک نے کر لیا تو سب بری الذمہ ہو جائیں گے۔ درمختار میں ہے ”وَسُنَّةٌ مُؤَكَّدَةٌ فِي الْعَشْرِ الْآخِرِ مِنْ رَمَضَانَ أَيْ سُنَّةٌ كِفَايَةٌ كَمَا فِي الْبُرْهَانِ وَغَيْرِهِ“ ترجمہ: رمضان کے آخری عشرہ میں اعتکاف سنت مؤکدہ ہے، یعنی سنت علی الکفایہ جیسا کہ برہان وغیرہ میں ہے۔

(درمختار مع رد المحتار، ج 2، ص 442، دار الفکر، بیروت)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”یہ اعتکاف سنت کفایہ ہے کہ اگر سب ترک کریں تو سب سے مطالبہ ہوگا اور شہر میں ایک نے کر لیا تو سب بری الذمہ۔“ (بہار شریعت، حصہ 5، ص 1021، مکتبۃ المدینہ، کراچی)

کیا سنت اعتکاف دس دن سے کم ہو سکتا ہے؟

سوال: کیا سنت اعتکاف پورے دس دن ہے یا اس سے کم بھی ہو سکتا

ہے؟

جواب: پورے عشرہ اخیرہ (چاہے نو دن ہوں یا دس دن) کا اعتکاف سنت مؤکدہ ہے، ایک دن بھی کم ہوا تو سنت اعتکاف نہیں ہوگا۔ رد المحتار میں ہے ”المسنون هو اعتكاف العشر بتمامه“ سنت اعتکاف دس رمضان کا پورا عشرہ ہے۔

(رد المحتار، باب الاعتکاف، ج 2، ص 143، مصطفیٰ البابی، مصر)

امام اہل سنت مجدد دین و ملت امام احمد رضا خان رحمۃ اللہ علیہ فرماتے ہیں ”اعتکاف عشرہ اخیرہ کی سنت مؤکدہ علی وجہ الکفایہ ہے، جس پر حضور پُر نور سید عالم صلی اللہ تعالیٰ علیہ وسلم نے مواظبت و مداومت (ہیشگی) فرمائی پورے عشرہ اخیرہ کا اعتکاف ہے، ایک روز بھی کم ہو تو سنت ادا نہ ہوگی، ہاں اعتکاف نفل کے لیے کوئی حد مقرر نہیں، ایک ساعت کا بھی ہو سکتا ہے، اگرچہ بے روزہ ہو۔ ولہذا چاہئے کہ جب نماز کو مسجد

میں آئے نیت اعتکاف کر لے کہ یہ دوسری عبادت مفت حاصل ہو جائے گی۔“

(فتاویٰ رضویہ، ج 10، ص 654، رضافاؤنڈیشن، لاہور)

سوال: بعض سنت اعتکاف کرنے والے تیس رمضان کی عصر کو مسجد سے

نکل جاتے ہیں، اس کا کیا حکم ہے؟

جواب: اگر انتیس کو چاند نظر نہ آیا تو تیس کے سورج غروب ہونے کے بعد ہی نکلے اگر عصر میں مسجد سے نکلا (اگرچہ عصر کے وقت چاند نظر آجائے) تو اعتکاف ٹوٹ جائے گا۔ صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”بیسویں رمضان کو سورج ڈوبتے وقت بہ نیت اعتکاف مسجد میں ہو اور بیسویں کے غروب کے بعد یا انتیس کو چاند ہونے کے بعد نکلے۔ اگر بیسویں تاریخ کو بعد نماز مغرب نیت اعتکاف کی تو سنت مؤکدہ ادا نہ ہوئی۔“

(بہار شریعت، حصہ 5، ص 1021، مکتبۃ المدینہ، کراچی)

مستحب اعتکاف کے لیے کیا روزہ ضروری ہے؟

سوال: اعتکاف مستحب کے لیے کیا روزہ ضروری ہے، اور اس کا وقت کون

سا ہے؟

جواب: اعتکاف مستحب کے لیے نہ روزہ شرط ہے، نہ اس کے لیے کوئی

خاص وقت مقرر، بلکہ جب مسجد میں اعتکاف کی نیت کی، جب تک مسجد میں ہے معتکف ہے، چلا آیا اعتکاف ختم ہو گیا۔ فتاویٰ ہندیہ میں ہے ”إِنَّ الصَّوْمَ لَيْسَ بِشَرْطٍ فِي التَّطَوُّعِ، وَلَيْسَ لِأَقْلِهِ تَقْدِيرٌ عَلَى الظَّاهِرِ حَتَّى لَوْ دَخَلَ الْمَسْجِدَ وَنَوَى الْإِعْتِكَافَ إِلَى أَنْ يَخْرُجَ مِنْهُ صَحَّ هَكَذَا فِي التَّبَيِّنِ“ ترجمہ: نفل اعتکاف میں روزہ شرط نہیں ہے اور نہ ہی قول ظاہر میں اس کی کوئی کم از کم مقدار مقرر

ہے یہاں تک کہ اگر کوئی شخص مسجد میں داخل ہوا اور اس نے نکلنے تک اعتکاف کی نیت کر لی تو اعتکاف ہو جائے گا۔ اسی طرح تمین میں ہے۔

(فتاویٰ ہندیہ، ج 1، ص 211، دار الفکر بیروت)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”یہ بغیر محنت ثواب مل رہا ہے کہ فقط نیت کر لینے سے اعتکاف کا ثواب ملتا ہے، اسے تو نہ کھونا چاہیے۔ مسجد میں اگر دروازہ پر یہ عبارت لکھ دی جائے کہ اعتکاف کی نیت کر لو، اعتکاف کا ثواب پاؤ گے تو بہتر ہے کہ جو اس سے ناواقف ہیں انہیں معلوم ہو جائے اور جو جانتے ہیں اُن کے لیے یاد دہانی ہو۔“

(بہار شریعت، حصہ 5، ص 1021، مکتبۃ المدنیہ، کراچی)

کیا سنت اعتکاف کے لیے روزہ شرط ہے؟

سوال: کیا سنت اعتکاف کے لیے روزہ شرط ہے؟

جواب: اعتکاف سنت یعنی رمضان شریف کی پچھلی دس تاریخوں میں جو کیا جاتا ہے، اُس میں روزہ شرط ہے، لہذا اگر کسی مریض یا مسافر نے اعتکاف تو کیا مگر روزہ نہ رکھا تو سنت ادا نہ ہوئی بلکہ نفل ہوا۔ رد المحتار میں ہے ”وَمُقْتَضَى ذَلِكَ أَنَّ الصَّوْمَ شَرْطٌ أَيْضًا فِي الْإِعْتِكَافِ الْمَسْنُونِ لِأَنَّهُ مُقَدَّرٌ بِالْعَشْرِ الْأَخِيرِ حَتَّى لَوْ اعْتَكَفَهُ بِلا صَوْمٍ لِمَرَضٍ أَوْ سَفَرٍ، يَنْبَغِي أَنْ لَا يَصِحَّ عَنْهُ بَلْ يَكُونُ نَفْلًا فَلَا تَحْصُلُ بِهِ إِقَامَةُ سُنَّةِ الْكِفَايَةِ“ ترجمہ: اس کا مقتضی یہ ہے کہ روزہ سنت اعتکاف میں بھی شرط ہے کیونکہ سنت اعتکاف رمضان کے آخری عشرہ ہی میں ہوتا ہے، یہاں تک کہ اگر کسی نے مرض یا سفر کی وجہ سے بغیر روزہ کے اعتکاف کیا تو چاہئے کہ اس کا سنت اعتکاف صحیح نہ ہو بلکہ وہ نفلی ہو جائے گا، اس طرح کے اعتکاف سے

سنت کفایہ ادا نہ ہوگی۔

(رد المحتار، ج 2، ص 442، دار الفکر بیروت)

کیا منت کے اعتکاف کے لیے بھی روزہ شرط ہے؟

سوال: کیا منت کے اعتکاف کے لیے بھی روزہ شرط ہے؟

جواب: منت کے اعتکاف میں بھی روزہ شرط ہے، یہاں تک کہ اگر ایک مہینے کے اعتکاف کی منت مانی اور یہ کہا کہ روزہ نہ رکھے گا جب بھی روزہ رکھنا واجب ہے اور اگر رات کے اعتکاف کی منت مانی تو یہ منت صحیح نہیں کہ رات میں روزہ نہیں ہو سکتا اور اگر یوں کہا کہ ایک دن رات کا مجھ پر اعتکاف ہے تو یہ منت صحیح ہے اور اگر آج کے اعتکاف کی منت مانی اور کھانا کھا چکا ہے تو منت صحیح نہیں۔ رد مختار میں ہے ”(وَشَرْطُ الصَّوْمِ) لِصِحَّةِ (الْأَوَّلِ) اتِّفَاقًا (فَقَطُّ) عَلَى الْمَذْهَبِ (فَلَوْ نَذَرْنَا عِتِكَافَ لَيْلَةٍ لَمْ يَصِحَّ) وَإِنْ نَوَى مَعَهَا الْيَوْمَ لِعَدَمِ مَحَلِّيَّتِهَا لِلصَّوْمِ أَمَا لَوْ نَوَى بِهَا الْيَوْمَ صَحَّ وَالْفَرْقُ لَا يَخْفَى (بِخِلَافِ مَا لَوْ قَالَ) فِي نَذَرِهِ لَيْلًا وَنَهَارًا (فَبِأَنَّهُ يَصِحُّ وَ) إِنْ لَمْ يَكُنْ اللَّيْلُ مَحَلًّا“ ترجمہ: فقط پہلے (منت والے) کے صحیح ہونے کے لئے مذہب میں بالاتفاق روزہ شرط ہے، پس جس نے رات کے اعتکاف کی منت مانی تو اعتکاف صحیح نہ ہوگا اگرچہ اس کے ساتھ دن میں اعتکاف کی نیت بھی شامل کر لے رات کے روزہ کا مکمل نہ ہونے کی وجہ سے، اور اگر دن کے ساتھ اعتکاف کی اکٹھی نیت کی تو صحیح ہے فرق مخفی نہیں ہے، بخلاف اس کے کہ اگر کسی نے اپنی منت میں دن اور رات کو شامل کیا تو یہ صحیح ہے اگرچہ رات روزہ کا مکمل نہیں ہے۔

(رد مختار مع رد المحتار، ج 2، ص 442، دار الفکر بیروت)

اس کے تحت شامی میں ہے ”(وَشَرْطُ الصَّوْمِ لِصِحَّةِ الْأَوَّلِ) أَيْ النَّذَرِ حَتَّى لَوْ قَالَ: لِلَّهِ عَلَى أَنْ أَعْتَكِفَ شَهْرًا بِغَيْرِ صَوْمٍ فَعَلَيْهِ أَنْ يَعْتَكِفَ وَيَصُومَ

بَحْرٌ عَنْ الظَّهْمِيَّةِ (قَوْلُهُ عَلَى الْمَذْهَبِ) رَاجِعٌ لِقَوْلِهِ فَقَطُّ وَهُوَ رِوَايَةُ الْأَصْلِ وَمُقَابِلُهُ رِوَايَةُ الْحَسَنِ أَنَّهُ شَرَطُ لِلتَّطَوُّعِ أَيْضًا“ ترجمہ: پہلے اعتکاف کے صحیح ہونے کے لئے روزہ شرط ہے یعنی نذر اعتکاف کے لئے، یہاں تک کہ اگر کسی نے کہا: اللہ کے لئے مجھ پر ایک مہینہ بغیر روزہ کے اعتکاف ہے تو اس پر لازمی ہے کہ وہ اعتکاف بھی کرے اور روزہ بھی رکھے، یہ بحر میں ظہیریہ کے حوالے سے منقول ہے، علی المذہب کا قول فقط کی طرف راجع ہے، اور یہ اصل کی روایت ہے، اس کے مقابلے میں حسن کی روایت یہ ہے کہ نقلی اعتکاف کے لئے بھی روزہ شرط ہے۔

(رد المحتار، ج 2، ص 442، دار الفکر، بیروت)

یوہیں اگر ضحہ کبریٰ کے بعد منت مانی اور روزہ نہ تھا تو یہ منت صحیح نہیں کہ اب روزہ کی نیت نہیں کر سکتا، بلکہ اگر روزہ کی نیت کر سکتا ہو مثلاً ضحہ کبریٰ سے قبل جب بھی منت صحیح نہیں کہ یہ روزہ نفل ہوگا اور اس اعتکاف میں روزہ واجب درکار۔

(بہار شریعت، حصہ 5، ص 1022، مکتبۃ المدینہ، کراچی)

اگر رمضان میں اعتکاف کی منت مانی تو کیا اس کے روزے علیحدہ رکھنے ہوں گے؟

سوال: اگر رمضان میں منت مانی تو رمضان کے روزے کفایت کریں گے یا اعتکاف کے لیے علیحدہ روزے رکھنے پڑھیں گے؟

جواب: یہ ضرور نہیں کہ خاص اعتکاف ہی کے لیے روزہ ہو بلکہ روزہ ہونا ضروری ہے، اگرچہ اعتکاف کی نیت سے نہ ہو مثلاً اس رمضان کے اعتکاف کی منت مانی تو وہی رمضان کے روزے اس اعتکاف کے لیے کافی ہیں اور اگر رمضان کے روزے تو رکھے مگر اعتکاف نہ کیا تو اب ایک ماہ کے روزے رکھے اور اس کے ساتھ

اعتکاف کرے اور اگر یوں نہ کیا یعنی روزے رکھے کہ اعتکاف نہ کیا اور دوسرا رمضان آ گیا تو اس رمضان کے روزے اس اعتکاف کے لیے کافی نہیں۔

یوہیں اگر کسی اور واجب کے روزے رکھے تو یہ اعتکاف ان روزوں کے ساتھ بھی ادا نہیں ہو سکتا، بلکہ اب اُس کے لیے خاص اعتکاف کی نیت سے روزے رکھنا ضروری ہے اور اگر اس صورت میں کہ رمضان کے اعتکاف کی منت مانی تھی نہ روزے رکھے، نہ اعتکاف کیا اب ان روزوں کی قضا رکھ رہا ہے تو ان قضا روزوں کے ساتھ وہ اعتکاف کی منت بھی پوری کر سکتا ہے۔ فتاویٰ ہندیہ میں ہے ”وَيُشْتَرَطُ وَجُودُ ذَاتِ الصَّوْمِ لَا الصَّوْمُ بِجِهَةِ الْإِعْتِكَافِ حَتَّىٰ إِنْ مَنْ نَذَرَ بِإِعْتِكَافِ رَمَضَانَ صَحَّ نَذْرُهُ كَذَا فِي الذَّخِيرَةِ۔ فَإِنْ صَامَ رَمَضَانَ، وَلَمْ يَعْتَكِفْ كَانَ عَلَيْهِ أَنْ يَقْضِيَ اعْتِكَافَ شَهْرِ آخِرٍ مُتَّبَاعًا وَيَصُومَ فِيهِ هَكَذَا فِي الْمُحِيطِ۔ وَإِنْ لَمْ يَعْتَكِفْ حَتَّىٰ دَخَلَ رَمَضَانُ آخِرَ فَاغْتَكِفْ فِيهِ لَمْ يُجْزِئْهُ؛ لِأَنَّ الصَّوْمَ صَارَ دَيْنًا فِي ذِمَّتِهِ لِمَافَاتٍ عَنْ وَقْتِهِ وَصَارَ مَقْصُودًا بِنَفْسِهِ وَالْمَقْصُودُ لَا يَتَأَدَّى بِغَيْرِهِ حَتَّىٰ لَوْ نَذَرَ اعْتِكَافَ شَهْرٍ ثُمَّ اعْتَكَفَ رَمَضَانَ لَا يُجْزِيهِ، وَلَوْ أَفْطَرَ وَقَضَى صَوْمَ الشَّهْرِ مَعَ الْإِعْتِكَافِ أَجْزَأُ؛ لِأَنَّ الْقَضَاءَ مِثْلُ الْأَدَاءِ هَكَذَا فِي مُحِيطِ السَّرْحِصِيِّ وَالْخُلَاصَةِ“ ترجمہ: اعتکاف کی لئے روزہ کا وجود شرط ہے، یہ ضروری نہیں کہ روزہ اعتکاف کی جہت سے ہو، یہاں تک کہ جس نے رمضان کے اعتکاف کی منت مانی تو اس کی منت صحیح ہے، اسی طرح ذخیرہ میں ہے، پھر اگر کسی نے رمضان کے روزے تو رکھے لیکن اعتکاف نہ کیا تو اس پر لازم ہے کہ وہ کسی دوسرے مہینے لگا تا اعتکاف کرے اور اس میں روزے رکھے، اسی طرح محیط میں ہے، اور اگر پورا سال اعتکاف نہ کیا یہاں تک کہ دوسرا رمضان آ گیا تو اب

اس میں اعتکاف کرنا اس کو کافی نہ گا کیونکہ جب اعتکاف اس سے فوت ہو گیا تو روزے اس کے ذمے قرض اور مقصود بنفسہ ہو گئے اور مقصود بنفسہ غیر کے ساتھ ادا نہیں ہوتا یہاں تک کہ اگر کسی نے پورا مہینہ اعتکاف کی منت مانی پھر رمضان کا اعتکاف کیا تو یہ اسے کفایت نہ کرے گا اور اگر روزے نہ رکھے اور پورے مہینے کے روزے اعتکاف کے ساتھ قضا کئے تو یہ اس کے لئے کفایت کرے گا کیونکہ قضا ادا کی مثل ہے۔ اسی طرح محیط للسرخسی اور خلاصہ میں ہے۔

(فتاویٰ ہندیہ، ج 1، ص 211، دار الفکر، بیروت)

سوال: نفلی روزہ رکھا تھا اور اس دن کے اعتکاف کی منت مانی تو کیا منت صحیح ہے؟

جواب: نفلی روزہ رکھا تھا اور اس دن کے اعتکاف کی منت مانی تو یہ منت صحیح نہیں کہ اعتکاف واجب کے لیے نفلی روزہ کافی نہیں اور یہ روزہ واجب ہو نہیں سکتا۔ فتاویٰ ہندیہ میں ہے: "إِذَا أَصْبَحَ الرَّجُلُ صَائِمًا مُنْطَوِّعًا ثُمَّ قَالَ فِي بَعْضِ النَّهَارِ لِلَّهِ عَلَيَّ أَنْ أَعْتَكِفَ هَذَا الْيَوْمَ فَلَا أَعْتَكِفَ فِي قِيَاسِ قَوْلِ أَبِي حَنِيفَةَ - رَحِمَهُ اللَّهُ تَعَالَى -؛ لِأَنَّ الْإِعْتِكَافَ الْوَاجِبَ لَا يَصِحُّ إِلَّا بِالصَّوْمِ الْوَاجِبِ وَالصَّوْمُ فِي أَوَّلِ الْيَوْمِ انْعَقَدَ تَطَوُّعًا فَلَا يُمَكِّنُ جَعْلَهُ وَاجِبًا بَعْدَ ذَلِكَ كَذَا فِي الْمَحِيطِ" ترجمہ: جب کسی مرد نے نفلی روزہ کی حالت میں صبح کی پھر بعض دن گزرنے کے بعد اس نے کہا کہ اللہ کے لئے مجھ پر آج کے دن کا اعتکاف ہے تو امام اعظم کے قول کے قیاس میں اعتکاف نہ ہوگا کیونکہ واجب اعتکاف واجب روزے کے ساتھ ہی صحیح ہوتا ہے اور مذکورہ صورت میں دن کی ابتدا نفلی روزہ کی حالت میں ہوئی ہے، اس روزے کو نفل کرنے کے بعد واجب بنانا ممکن نہیں ہے، اسی طرح محیط

(فتاویٰ ہندیہ، ج 1، ص 211، دار الفکر، بیروت)

میں ہے۔

کیا منت کا اعتکاف رمضان میں کر سکتا ہے؟

سوال: کسی نے منت مانی کہ ایک مہینے کا اعتکاف کروں گا، تو کیا رمضان میں اعتکاف کر سکتا ہے؟

جواب: ایک مہینے کے اعتکاف کی منت مانی تو یہ منت رمضان میں پوری نہیں کر سکتا بلکہ خاص اس اعتکاف کے لیے روزے رکھنے ہوں گے۔ عالمگیری میں ہے: "لَوْ نَذَرَ اِعْتِكَافَ شَهْرٍ ثُمَّ اَعْتَكَفَ رَمَضَانَ لَا يُحْزِرُهُ" ترجمہ: اگر کسی نے ایک ماہ کے اعتکاف کی منت مانی پھر ماہ رمضان میں اعتکاف کیا تو یہ اسے کافی نہ ہوگا (بلکہ علیحدہ اعتکاف کرنا ہوگا)۔

(فتاویٰ عالمگیری، ج 1، ص 211، دار الفکر، بیروت)

کیا نذر ماننے کے زبان سے کہنا ضروری ہے؟

سوال: اعتکاف کی نذر کے لیے زبان سے کہنا ضروری ہے یا دل میں نیت کر لینا کافی ہے؟

جواب: زبان سے کہنا ضروری ہے۔ فتاویٰ ہندیہ میں ہے: "إِذَا أَرَادَ اِبْتِغَاءَ الْإِعْتِكَافِ عَلَى نَفْسِهِ يَنْبَغِي أَنْ يَذْكُرَ بِلِسَانِهِ، وَلَا يَكْفِي لِإِبْتِغَاءِ النِّيَّةِ بِالْقَلْبِ ذِكْرُهُ شَمْسُ الْأَيْمَةِ كَذَا فِي النَّهْيَةِ وَهَكَذَا فِي الْخُلَاصَةِ" ترجمہ: جب کوئی اپنے اوپر اعتکاف واجب کرنے کا ارادہ کرے تو اس کے لئے ضروری ہے کہ اپنی زبان سے اسے ذکر کرے، (صرف) دل سے نیت کرنا واجب کرنے کے لیے کافی نہ ہوگا، اس کو شمس الایمہ نے ذکر کیا ہے ایسا ہی نہایت میں ہے، اور اسی طرح خلاصہ میں ہے۔

(فتاویٰ ہندیہ، ج 1، ص 213، دار الفکر، بیروت)

کیا صرف دن یا صرف رات کی منت صحیح ہے؟

سوال: صرف دن یا صرف رات کی منت مانی تو کیا حکم ہے؟

جواب: ایک دن کے اعتکاف کی منت مانی تو اس میں رات داخل نہیں۔

طلوع فجر سے پیشتر مسجد میں چلا جائے اور غروب کے بعد چلا آئے اور اگر دو دن یا تین دن یا زیادہ دنوں کی منت مانی یا دو یا تین یا زیادہ راتوں کے اعتکاف کی منت مانی تو ان دونوں صورتوں میں اگر صرف دن یا صرف راتیں مراد لیں تو نیت صحیح ہے، لہذا پہلی صورت میں منت صحیح ہے اور صرف دنوں میں اعتکاف واجب ہوا اور اس صورت میں اختیار ہے کہ اتنے دنوں کا لگا تار اعتکاف کرے یا متفرق طور پر۔ اور دوسری صورت میں منت صحیح نہیں کہ اعتکاف کے لیے روزہ شرط ہے اور رات میں روزہ ہو نہیں سکتا اور اگر دونوں صورتوں میں دن اور رات دونوں مراد ہیں۔ یا کچھ نیت نہ کی تو دونوں صورتوں میں دن اور رات دونوں کا اعتکاف واجب ہے اور علی الاتصال اتنے دنوں میں اعتکاف ضروری ہے، بفریق نہیں کر سکتا۔

نیز اس صورت میں یہ بھی ضرور ہے کہ دن سے پہلے جو رات ہے، اس میں اعتکاف ہو، لہذا غروب آفتاب سے پہلے جائے اعتکاف میں چلا جائے اور جس دن پورا ہو غروب آفتاب کے بعد نکل آئے اور اگر دن کی منت مانی اور کہتا یہ ہے کہ میں نے دن کہہ کر رات مراد لی، تو یہ نیت صحیح نہیں دن اور رات دونوں کا اعتکاف واجب ہے۔

(بہار شریعت، ج 5، ص 5، مکتبۃ المدینہ، کراچی)

فتاویٰ ہندیہ میں ہے ”وَهَا هُنَا أَصْلَانِ (أَحَدُهُمَا) أَنَّهُ إِذَا ذَكَرَ الْأَيَّامَ بِلَفْظِ الْجَمْعِ أَوْ التَّنْيَةِ يَتَنَوَّلُ مَا بَارِئُهَا مِنَ اللَّيَالِي، وَكَذَا اللَّيَالِي يَتَنَوَّلُ مَا بَارِئُهَا مِنَ الْأَيَّامِ كَذَا فِي الْكَافِي فَلَوْ نَذَرَ اعْتِكَافَ ثَلَاثَةِ أَيَّامٍ أَوْ أَكْثَرَ

وَيَوْمَيْنِ أَوْ ثَلَاثَ لَيَالٍ أَوْ أَكْثَرَ أَوْ لَيْلَتَيْنِ لَزِمَهُ الْأَيَّامُ بِلَيَالِيهَا وَاللَّيَالِي بِأَيَّامِهَا إِنْ لَمْ يَكُنْ لَهُ نِيَّةٌ فَإِنْ نَوَى بِالْأَيَّامِ الْأَيَّامَ خَاصَّةً وَبِاللَّيَالِي اللَّيَالِي خَاصَّةً صَحَّتْ نِيَّتُهُ وَيَلْزِمُهُ فِي الْأَيَّامِ اعْتِكَافُ الْأَيَّامِ دُونَ اللَّيَالِي، وَلَا شَيْءَ عَلَيْهِ فِي اللَّيَالِي هَكَذَا فِي الْبَدَائِعِ وَلَوْ نَذَرَ اعْتِكَافَ يَوْمٍ لَمْ يَدْخُلِ اللَّيْلُ هَكَذَا فِي فَتْحِ الْقَدِيرِ. (وَتَأْنِيهِمَا) أَنَّهُ مَتَى لَمْ يَدْخُلْ فِي وَجُوبِ اعْتِكَافِهِ اللَّيْلُ جَازَ لَهُ التَّفْرِيقُ، وَمَتَى دَخَلَ اللَّيْلُ وَالنَّهَارُ فَإِنَّهُ يَلْزِمُهُ مُتَابَعًا هَكَذَا فِي الْبَدَائِعِ فَلَوْ نَذَرَ اعْتِكَافَ شَهْرٍ بَعِيْنِهِ أَوْ بَغَيْرِ عَيْنِهِ أَوْ ثَلَاثِينَ يَوْمًا لَزِمَهُ مُتَابَعًا وَمَتَى شَاءَ إِنْ لَمْ يُعَيِّنِ الشَّهْرَ كَذَا فِي الظَّاهِرِيَّةِ وَمَتَى دَخَلَ فِي اعْتِكَافِهِ اللَّيْلُ وَالنَّهَارُ فَابْتِدَاؤُهُ مِنَ اللَّيْلِ؛ لِأَنَّ الْأَصْلَ أَنَّ كُلَّ لَيْلَةٍ تَتَّبِعُ الْيَوْمَ الَّذِي بَعْدَهَا كَذَا فِي الْكَافِي

ترجمہ: یہاں پر دو اصول ہیں: ان میں سے ایک یہ ہے کہ محکم نے جب دنوں کو جمع یا تشنہ کی صورت میں ذکر کیا تو وہ اپنے مقابل راتوں کو بھی شامل ہوں گے، اسی طرح راتیں بھی اپنے مقابل دنوں کو شامل ہوں گی، اسی طرح کافی میں ہے، اگر کسی نے تین دن یا اکثر دن یا دو دن یا تین راتیں یا اکثر راتیں یا دو راتیں اعتکاف کرنے کی نیت کی تو دن راتوں کے ساتھ اور راتیں دنوں کے ساتھ اعتکاف میں لازم ہوں گی، اور اگر دنوں کو دنوں کے ساتھ ہی خاص کر دیا یا راتوں کو راتوں کے ہی ساتھ خاص کر دیا تو یہ صحیح ہے، اور اس پر دن کے اعتکاف کی نیت کی صورت میں صرف دن ہی کا اعتکاف لازم آئے گا، راتوں میں اس پر کوئی چیز لازم نہ ہوگی، اگر طرح بدائع الصنائع میں ہے، اگر کسی نے صرف ایک دن کے اعتکاف کی منت مانی رات اس میں داخل نہ ہوگی، اسی طرح فتح القدیر میں ہے۔

دوسرا اصول یہ ہے کہ جب اعتکاف کے وجوب میں رات داخل نہ ہو

تفریق کرنا جائز ہے، اور جب رات اور دن داخل ہوں تو لگاتار اعتکاف لازم آئے گا، اسی طرح بدائع میں ہے، پس اگر کسی نے ایک معین یا غیر معین مہینہ کی یا تیس دن کے اعتکاف کی نذر مانی تو اس پر دن رات لگاتار اعتکاف کرنا لازم ہوگا، اگر مہینہ معین نہیں کیا تو اسے اختیار ہے کہ جس مہینے چاہے اعتکاف کر لے، اسی طرح ظہیریہ میں ہے، جب اعتکاف میں دن اور رات شامل ہوں تو رات کو اعتکاف کی ابتدا کرے کیونکہ قاعدہ ہے کہ رات بعد میں آنے والے دن کی تابع ہوتی ہے، ایسا ہی کافی میں ہے۔

(فتاویٰ ہندیہ، ج 1، ص 213، 214، دار الفکر بیروت)

اگر کسی نے عید کے دن کی اعتکاف کی منت مانی تو کیا حکم ہے؟

سوال: اگر کسی نے عید کے دن کی اعتکاف کی منت مانی تو کیا حکم ہے؟

جواب: عید کے دن کے اعتکاف کی منت مانی تو کسی اور دن میں جس دن روزہ رکھنا جائز ہے، اس کی قضا کرے اور اگر یمن (قسم) کی نیت تھی تو کفارہ دے اور عید ہی کے دن کر لیا تو منت پوری ہوگئی مگر گنہگار ہوا۔ فتاویٰ ہندیہ میں ہے ”وَلَوْ نَذَرَ اعْتِكَافَ يَوْمِ الْعِيدِ قَضَاهُ فِي وَقْتٍ آخَرَ، وَعَلَيْهِ كَفَّارَةُ الْيَمِينِ إِنْ نَوَى الْيَمِينَ فَلَوْ اعْتَكَفَ فِيهِ أَجْزَأُ، وَأَسَاءَ كَذَا فِي الْخُلَاصَةِ“ ترجمہ: اگر کسی بندے نے عید کے دن اعتکاف کی منت مانی تو وہ کسی اور دن اعتکاف کرے گا، اگر اس نے قسم کی نیت کی تھی تو اس پر کفارہ ہوگا، اور اگر عید والے دن اعتکاف کر لیا تو نذر پوری ہو جائے گی لیکن گنہگار ہوگا، اسی طرح خلاصہ میں ہے۔

(فتاویٰ ہندیہ، ج 1، ص 214، دار الفکر بیروت)

سوال: کسی دن یا کسی مہینے کے اعتکاف کی منت مانی تو کیا اس سے پیشتر اس منت کو پورا کر سکتا ہے؟

جواب: کسی دن یا کسی مہینے کے اعتکاف کی منت مانی تو اس سے پیشتر بھی اس منت کو پورا کر سکتا ہے بشرطیکہ معلق نہ ہو۔

فتاویٰ ہندیہ میں ہے ”وَلَوْ نَذَرَ اعْتِكَافَ يَوْمٍ أَوْ شَهْرٍ مُّعَيَّنٍ فَأَعْتَكَفَ قَبْلَهُ... فَانَّهُ يَجُوزُ“ ترجمہ: اگر کسی نے معین دن یا معین مہینے میں اعتکاف کی منت مانی اور اس سے پہلے ہی اعتکاف کر لیا تو درست ہوگا۔

(فتاویٰ ہندیہ، ج 1، ص 214، دار الفکر بیروت)

اگر مسجد حرام شریف میں اعتکاف کرنے کی منت مانی تو کیا دوسری مسجد میں بھی کر سکتا ہے؟

سوال: اگر مسجد حرام شریف میں اعتکاف کرنے کی منت مانی تو کیا دوسری مسجد میں بھی کر سکتا ہے؟

جواب: مسجد حرام شریف میں اعتکاف کرنے کی منت مانی تو دوسری مسجد میں بھی کر سکتا ہے۔ فتاویٰ عالمگیری میں ہے ”لَا نَذَرَ إِلَّا اعْتِكَافَ فِي الْمَسْجِدِ الْحَرَامِ فَأَعْتَكَفَ فِي غَيْرِهِ فَإِنَّهُ يَجُوزُ كَذَا فِي الْبَحْرِ الرَّائِقِ“ ترجمہ: کسی نے مسجد حرام میں اعتکاف کی منت مانی اور اس کے علاوہ جگہ اعتکاف کر لیا تو درست ہے، اسی طرح بحر الرائق میں ہے۔

سوال: اگر کسی نے گزرے ہوئے مہینے کے اعتکاف کی منت مانی تو کیا حکم ہے؟

جواب: ماہ گزشتہ کے اعتکاف کی منت مانی تو صحیح نہیں۔ فتاویٰ ہندیہ میں ہے ”وَلَوْ نَذَرَ اعْتِكَافَ شَهْرٍ مَّضَى لَمْ يَصِحَّ نَذَرُهُ هَكَذَا فِي الْبَحْرِ الرَّائِقِ فِي بَابِ النَّذْرِ بِالصُّومِ“ ترجمہ: اگر کسی نے گزشتہ مہینے میں اعتکاف کی منت مانی

تو منت درست نہیں ہے، اسی طرح بحر الرائق میں نذر بالصوم کے باب میں ہے۔

(فتاویٰ ہندیہ، ج 1، ص 214، دار الفکر بیروت)

اگر کوئی منت مان کر (معاذ اللہ) مرتد ہو گیا، پھر مسلمان ہوا تو؟

سوال: اگر کوئی منت مان کر (معاذ اللہ) مرتد ہو گیا، پھر مسلمان ہوا تو کیا

حکم ہے؟

جواب: منت مان کر معاذ اللہ مرتد ہو گیا تو منت ساقط ہو گئی پھر مسلمان ہوا تو اس کی قضا واجب نہیں۔ فتاویٰ ہندیہ میں ہے ”وَلَوْ نَذَرَ اعْتِكَافَ شَهْرٍ ثُمَّ ارْتَدَّ ثُمَّ اسْلَمَ لَمْ يَلْزَمُهُ شَيْءٌ كَذَا فِي مُحِيطِ السَّرْحِ حَسْبِي“ ترجمہ: اگر کسی شخص نے ایک مہینہ اعتکاف کی منت مان کر پھر وہ معاذ اللہ مرتد ہو گیا اور پھر دوبارہ اسلام لے آیا تو اس پر اعتکاف لازم نہ ہوگا، اسی طرح محیط السرخسی میں ہے۔

(فتاویٰ ہندیہ، ج 1، ص 214، دار الفکر بیروت)

سوال: کسی شخص نے ایک مہینے کے اعتکاف کی منت مان کر پوری کرنے

سے پہلے مر گیا تو کیا حکم ہے؟

جواب: ایک مہینے کے اعتکاف کی منت مان کر اور مر گیا تو ہر روز کے بدلے بقدر صدقہ فطر کے مسکین کو دیا جائے بشرطیکہ وصیت کی ہو اور اس پر واجب ہے کہ وصیت کر جائے اور وصیت نہ کی گوارثوں نے اپنی طرف سے فدیہ دے دیا، جب بھی جائز ہے۔ مریض نے منت مان کر اور مر گیا تو اگر ایک دن کو بھی اچھا ہو گیا تھا تو ہر روز کے بدلے صدقہ فطر کی قدر دیا جائے اور ایک دن کو بھی اچھا نہ ہوا تو کچھ واجب نہیں۔

فتاویٰ عالمگیری میں ہے ”وَلَوْ نَذَرَ اعْتِكَافَ شَهْرٍ فَمَاتَ أُطْعِمَ لِكُلِّ يَوْمٍ نِصْفَ صَاعٍ مِنْ بُرٍّ أَوْ صَاعًا مِنْ تَمْرٍ أَوْ شَعِيرٍ إِنْ أَوْصَى كَذَا فِي السَّرَاجِيَّةِ وَيَجِبُ

عَلَيْهِ أَنْ يُوصَى هَكَذَا فِي الْبَدَائِعِ وَإِنْ لَمْ يُوصَ، وَأَجَازَتْ الْوَرِثَةُ جَازَ ذَلِكَ وَلَوْ نَذَرَ اعْتِكَافَ شَهْرٍ، وَهُوَ مَرِيضٌ فَلَمْ يَبْرَأْ حَتَّى مَاتَ لَا شَيْءَ عَلَيْهِ، وَإِنْ صَحَّ يَوْمًا لَمْ مَاتَ أُطْعِمَ عَنْهُ عَنْ جَمِيعِ الشَّهْرِ كَذَا فِي السَّرَاجِيَّةِ“ ترجمہ: اگر کسی نے ایک مہینہ اعتکاف کی منت مان کر پھر وہ مر گیا تو اگر اس نے وصیت کی تھی تو اس کی طرف سے ہر دن کے بدلے نصف صاع گندم یا ایک صاع کھجور یا جو فقیروں کو کھلایا جائے، اسی طرح سراجیہ میں ہے، اور اس پر واجب ہے کہ وصیت کر کے جائے، اسی طرح بدائع الصنائع میں ہے، اور اگر وصیت نہ کی پھر ورثہ نے اجازت دے دی تو صدقہ کرنا درست ہے، اگر کسی نے مرض کی حالت میں تیس دن کے اعتکاف کی منت مان کر، پھر اس کو مرنے تک شفانہ ملی تو اس پر کچھ نہیں ہے، اور اگر ایک دن کے لئے بھی صحت یاب ہو کر مرے تو اس کی طرف سے پورے مہینے کا کھانا کھلایا جائے گا، اسی طرح سراجیہ میں ہے۔

(فتاویٰ ہندیہ، ج 1، ص 214، دار الفکر بیروت)

سوال: اگر کسی نے یوں منت مان کر کہ میں ایک مہینے کا اعتکاف کروں گا تو

کس مہینے میں اعتکاف کرے؟ نیز متفرق طور پر کر سکتا ہے یا لگا تار کرنا ہوگا؟

جواب: ایک مہینے کے اعتکاف کی منت مان کر تو یہ بات اس کے اختیار میں

ہے کہ جس مہینے کا چاہے اعتکاف کرے، مگر لگا تار اعتکاف میں بیٹھنا واجب ہے۔ جو ہرہ نیرہ میں ہے ”وَإِذَا أُوجِبَ اعْتِكَافُ شَهْرٍ بِغَيْرِ عَيْنِهِ لَزِمَهُ اعْتِكَافُ شَهْرٍ بِصَوْمٍ مُتَّابِعٍ سِوَاءَ ذَكَرَ التَّابِعِ فِي إِجْبَافِهِ أَوْ لَا وَتُعَيَّنُ ذَلِكَ الشَّهْرُ إِلَيْهِ“ ترجمہ: جب کسی نے ایک غیر معین مہینے کے اعتکاف کو اپنے اوپر واجب کیا تو اس پر ایک مہینے کا اعتکاف لگا تار روزوں کے ساتھ واجب ہوگا خواہ لگا تار اعتکاف کرنے کو ذکر کیا ہو یا نہ کیا ہو، اور مہینے کی تعیین کا اسے اختیار ہے۔

(الجوہرۃ النيرة، ج 1، ص 148، المطبعة الخيرية)

اگر سنت اعتکاف کو توڑ دیا تو قضاء کیسے کرے گا؟

سوال: اگر سنت اعتکاف کو توڑ دیا تو قضاء کیسے کرے گا؟

جواب: اعتکاف مسنون کہ رمضان کی پچھلی دس تاریخوں تک کے لیے بیٹھا تھا، اسے توڑا تو جس دن توڑا فقط اس ایک دن کی قضا کرے، پورے دس دنوں کی قضا واجب نہیں۔ ردالمحتار میں ہے ”فَيُقْضَى الْيَوْمَ الَّذِي أَفْسَدَهُ لَا سِتْقَالَ كُلَّ يَوْمٍ بِنَفْسِهِ“ ترجمہ: ہر دن کے مستقل ہونے کی وجہ سے مختلف صرف اسی دن کی قضا کرے گا جس دن اس نے اپنے اعتکاف کو فاسد کیا ہے۔

(رد المحتار مع درمختار، ج 2، ص 445، دار الفکر بیروت)

منت کا اعتکاف توڑ دیا تو کیا حکم ہے؟

سوال: منت کا اعتکاف توڑ دیا تو کیا حکم ہے؟

جواب: منت کا اعتکاف توڑا تو اگر کسی معین مہینے کی منت تھی تو باقی دنوں کی قضا کرے، ورنہ اگر علی الاتصال واجب ہوا تھا تو سرے سے اعتکاف کرے اور علی الاتصال واجب نہ تھا تو باقی کا اعتکاف کرے۔ ردالمحتار میں ہے ”لَوْ نَذَرَ الْعَشْرَ يَلْزَمُهُ كُلُّهُ مُتَتَابِعًا، وَلَوْ أَفْسَدَ بَعْضَهُ قَضَى بَاقِيَهُ عَلَى مَا مَرَّ فِي نَذْرِ صَوْمِ شَهْرِ مُعَيَّنٍ“ ترجمہ: اگر کسی نے دس دن کے اعتکاف کی منت مانی تو وہ تمام کے تمام اس پر لگا تا لازم ہوں گے اگر اس نے بعض کو فاسد کر دیا تو باقی دنوں کی قضا کرے گا، جیسا کہ پہلے معین مہینے کے روزے کی منت ماننے کو بیان میں گزرا ہے۔

(رد المحتار مع درمختار، ج 2، ص 445، دار الفکر بیروت)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”اعتکاف

سوال: اوپر والی صورت میں اگر کوئی یہ کہے کہ میری مراد ایک مہینے کے صرف دن تھے، راتیں نہیں تو کیا حکم ہے؟

جواب: اگر یہ کہے کہ میری مراد ایک مہینے کے صرف دن تھے، راتیں نہیں تو یہ قول نہیں مانا جائے گا۔ دن اور رات دونوں کا اعتکاف واجب ہے اور تیس دن کہا تھا جب بھی یہی حکم ہے۔ ہاں اگر منت مانتے وقت یہ کہا تھا کہ ایک مہینے کے دنوں کا اعتکاف ہے، راتوں کا نہیں تو صرف دنوں کا اعتکاف واجب ہوا اور اب یہ بھی اختیار ہے کہ متفرق طور پر تیس دن کا اعتکاف کر لے اور اگر یہ کہا تھا کہ ایک مہینے کی راتوں کا اعتکاف ہے دنوں کا نہیں تو کچھ نہیں۔ جو ہرہ نیرہ میں ہے ”لَوْ نَوَى عِنْدَ النَّذْرِ الْأَيَّامَ دُونَ اللَّيَالِي لَمْ يُصَدَّقْ فِيهِ وَيَلْزَمُهُ شَهْرٌ بِاللَّيَالِي وَالْأَيَّامَ لِأَنَّ الشَّهْرَ يَقَعُ عَلَى ثَلَاثِينَ يَوْمًا وَعَلَى ثَلَاثِينَ لَيْلَةً إِلَّا إِذَا قَالَ عِنْدَ النَّذْرِ لِلَّهِ عَلَى اعْتِكَافِ شَهْرٍ بِالنَّهَارِ دُونَ اللَّيْلِ فَحِينَئِذٍ يَلْزَمُهُ الْأَيَّامُ خَاصَّةً إِنْ شَاءَ تَابَعٌ وَإِنْ شَاءَ فَفَرَّقَ لِأَنَّهُ ذَكَرَ لَفْظَ النَّهَارِ دُونَ اللَّيْلِ۔۔۔ وَإِنْ قَالَ لِلَّهِ عَلَى أَنْ أُعْتِكَفَ ثَلَاثِينَ لَيْلَةً وَقَالَ نَوَيْتَ اللَّيْلَ خَاصَّةً صُدِّقَ وَلَمْ يَلْزَمُهُ شَيْءٌ“ ترجمہ: اگر منت کے وقت دنوں کی نیت کی راتوں کی نہ کی تو اس کی تصدیق نہ کی جائے گی، اور اس پر پورا مہینہ دن اور رات کے ساتھ لازم ہوگا کیونکہ مہینہ کا لفظ تیس دن اور تیس راتوں پر واقع ہوتا ہے مگر جب اس نے کہا کہ اللہ کے لئے مجھ پر ایک مہینے کے دنوں کا اعتکاف ہے نہ کہ راتوں کا تو اس وقت اس پر صرف دنوں کا اعتکاف ہی لازم ہوگا اگر چاہے تو لگاتار رکھے اور اگر چاہے تو علیحدہ علیحدہ رکھے کیونکہ اس نے دن کا لفظ ذکر کیا ہے نہ کہ رات کا، اور اگر کہا کہ اللہ کے لئے مجھ پر تیس راتوں کا اعتکاف ہے اور کہتا ہے کہ میں نے خاص طور پر رات ہی کی نیت کی ہے تو اس کی بات مان لی جائے گی اور اس پر کچھ بھی

کی قضا صرف قصد اتوڑنے سے نہیں بلکہ اگر عذر کی وجہ سے چھوڑا مثلاً بیمار ہو گیا یا بلا اختیار چھوٹا مثلاً عورت کو حیض یا نفاس آیا یا جنون و بے ہوشی طویل طاری ہوئی، ان میں بھی قضا واجب ہے اور ان (منت کے روزوں) میں اگر بعض فوت ہو تو کل کی قضا کی حاجت نہیں، بلکہ بعض کی قضا کر دے اور کل فوت ہوا تو کل کی قضا ہے اور منت میں علی الاتصال واجب ہوا تھا اور تو علی الاتصال کل کی قضا ہے۔“

(بہار شریعت، حصہ 5، ص 1029، مکتبہ المدینہ، کراچی)

معتکف کھان جاسکتا ہے

اور کھان نہیں

معتکف اور فنائے مسجد

سوال: کیا معتکف فنائے مسجد میں بلا ضرورت جائے تو اس کا اعتکاف

ٹوٹ جائے گا؟

جواب: فنائے مسجد (یعنی عین مسجد سے ملحق مصالح مسجد کے لیے موجود جگہ جیسا کہ جوتا اتارنے کی جگہ، غسل خانے، وضو خانے وغیرہ) میں معتکف کے جانے سے اس کا اعتکاف نہیں ٹوٹتا۔ کتب فقہ میں یہ بات صراحتاً مذکور ہے کہ فنائے مسجد بعض معاملات میں حکم مسجد میں ہے۔ فتح القدیر میں ہے ”الا یری أن فناء المسجد له حکم المسجد فی بعض الأشياء“ ترجمہ: فنائے مسجد بعض معاملات میں مسجد کے حکم میں ہے۔ (فتح القدیر، باب یمین فی الدخول، ج 5، ص 96، مکتبہ رشیدیہ، کوئٹہ)

ردالمحتار میں ہے ”ذکر فی البحر عن المحتبی أن فناء المسجد له حکم المسجد“ ترجمہ: بحر میں بھی کے حوالہ سے ہے کہ فنائے مسجد مسجد کے حکم میں ہے۔

(ردالمحتار، ج 2، ص 332، باب الإسماء، دارالکتب العلمیہ، بیروت)

اور اعتکاف کے معاملے میں فنائے مسجد حکم مسجد میں ہے۔ صدر الشریعہ بدرالطریقہ مفتی امجد علی اعظمی علیہ الرحمہ فرماتے ہیں ”فنائے مسجد جو جگہ مسجد سے باہر اس سے ملحق ضروریات مسجد کے لئے ہے مثلاً جوتا اتارنے کی جگہ اور غسل خانہ وغیرہ ان میں جانے سے اعتکاف نہیں ٹوٹے گا، فنائے مسجد اس معاملے میں حکم مسجد میں ہے۔“

(فتاویٰ امجدیہ، ج 1، ص 399، مکتبہ رضویہ، کراچی)

امام اہل سنت مجدد دین و ملت امام احمد رضا خان رحمۃ اللہ علیہ فرماتے ہیں ”بلکہ جب وہ مدارس متعلق مسجد، حدود مسجد کے اندر ہیں اُن میں اور مسجد میں راستہ فاصل نہیں صرف ایک تفصیل سے صحنوں کا امتیاز کر دیا ہے تو ان میں جانا مسجد سے باہر جانا ہی نہیں یہاں تک کہ ایسی جگہ معتکف کو جانا جائز کہ وہ گویا مسجد ہی کا ایک قطعہ ہے۔ و هذا ما قال الامام الطحاوی ان حجرة ام المؤمنين من المسجد هي بات امام طحاوی نے فرمائی کہ ام المؤمنین کا حجرہ مسجد کا حصہ ہے۔

(شرح معانی الآثار، باب الرجل يدخل المسجد والامام في الصلوة، ج 1، ص 258، مطبوعہ ایچ ایم کمپنی، کراچی)

فی رد المحتار عن البدائع لو صدای المعتكف المنارة لم يفسد بالاجلاف لانها منه لانه يمنع فيها من كل ما يمنع فيه من البول ونحوه فاشبه زاوية من زوايا المسجد۔ ترجمہ: رد المحتار میں بدائع سے ہے اگر معتکف منارہ پر چڑھا تو بالاتفاق اس کا اعتکاف فاسد نہ ہوگا کیونکہ منارہ مسجد کا حصہ ہے اس کی دلیل یہ ہے کہ اس میں ہر وہ عمل مثلاً بول وغیرہ منع ہے جو مسجد میں منع ہے تو یہ مسجد کے دیگر گوشوں کی طرح ایک گوشہ ٹھہرا۔

(رد المحتار، باب الاعتکاف، ج 2، ص 446، مطبوعہ ایچ ایم کمپنی، کراچی)؛ (فتاویٰ رضویہ، ج 7، ص 453، رضافاؤنڈیشن، لاہور)

حجرہ عائشہ رضی اللہ تعالیٰ عنہا

سوال: حجرہ عائشہ فنائے مسجد کا حصہ تھا یا نہیں؟ اگر تھا تو حضور صلی اللہ تعالیٰ علیہ وسلم صرف سر اقدس نکال کر کنگا کیوں کرواتے تھے اور اس میں صرف بوقت حاجت ہی کیوں تشریف لے کر جاتے تھے، جیسا کہ بخاری و مسلم کی حدیث میں ہے ((عن عائشہ قالت کان النبی صلی اللہ علیہ وسلم اذا اعتکف بدنی الی رأسه

فارجله وکان لا یدخل البیت الا لحاجة الانسان))

(صحیح مسلم، ج 1، ص 142، قدیمی کتب خانہ، کراچی)

حالانکہ آپ نے لکھا ہے کہ فنائے مسجد میں جانے سے اعتکاف نہیں ٹوٹتا۔
جواب: حضرت عائشہ رضی اللہ تعالیٰ عنہا کا حجرہ فنائے مسجد میں نہیں تھا، اسی وجہ سے آپ صلی اللہ تعالیٰ علیہ وسلم بلا ضرورت اس میں نہیں جایا کرتے تھے، اس پر دلیل یہ ہے کہ فنائے مسجد کی زمین وقف ہوتی ہے، ان کو خرید یا بیچا نہیں جاسکتا۔ صحیح مسلم میں ہے ((انه لا یباع اصلها ولا تبع ولا تورث ولا توهب)) ترجمہ: موقوفہ زمین کو نہ ہی اس کو بیچا جائے گا، نہ ہی خریدا جائے گا اور نہ ہی اس کو وراثت بنایا جائے گا اور نہ ہی ہبہ کیا جائے گا۔

(صحیح مسلم، ج 2، ص 41، قدیمی کتب خانہ، کراچی)

حضرت عائشہ رضی اللہ تعالیٰ عنہا اور دیگر ازواج مطہرات کے حجروں کے بارے میں کتب میں موجود ہے کہ بعد میں بیچے گئے خریدے گئے۔ وفاء لوفاء میں ہے ”وقال مالک: کان المسجد یضیق عن أهلہ، وحجر أزواج النبی صلی اللہ علیہ وسلم لیست من المسجد، ولكن أبوابها شارعة فی المسجد، وقال ابن سعد: أوصت سودة ببيتها لعائشة رضی اللہ عنہا، وباع أولیاء صفیة بنت حبیب ببيتها من معاویة بمائة ألف وثمانین ألف درہم، واشترى معاویة من عائشة منزلها بمائة ألف وثمانین ألف درہم، وقيل: بمائتي ألف، وشرط لها سکنها حیاتها، وحمل إليها المال، فما قامت من مجلسها حتی قسمته، وقيل: بل اشتراه ابن الزبیر من عائشة، وبعث إليها خمسة أجمال تحمل المال، وشرط لها سکنها حیاتها، ففرقت المال“ مالک نے کہا: مسجد نبوی لوگوں پر تنگ ہو گئی اور ازواج مطہرہ رضی اللہ تعالیٰ عنہن کے حجرے مسجد کا حصہ نہ تھے، لیکن ان کے راستے مسجد میں تھے، اب سعد نے کہا کہ حضرت سودہ رضی اللہ تعالیٰ عنہا نے اپنے

حجرے کی حضرت عائشہ رضی اللہ تعالیٰ عنہا کے لیے وصیت کی تھی، حضرت صفیہ رضی اللہ تعالیٰ عنہا کے گھر کو ان کے اولیاء حضرت معاویہ رضی اللہ تعالیٰ عنہ کو ایک لاکھ اسی ہزار میں فروخت کیا اور حضرت امیر معاویہ رضی اللہ تعالیٰ عنہ نے حضرت عائشہ رضی اللہ تعالیٰ عنہا سے ان کا گھر ایک لاکھ اسی ہزار میں خریدا، اور کہا گیا کہ دو لاکھ میں خریدا اور ان کی طرف پانچ اونٹ مال سے لدے ہوئے بھیجے اور شرط کی کہ حضرت عائشہ رضی اللہ تعالیٰ عنہا جب تک حیات ہیں اس میں رہائش پذیر رہیں گی۔ جب مال ان تک پہنچا تو مجلس سے اٹھنے سے پہلے پہلے تقسیم کر دیا۔ کہا گیا کہ حضرت عبداللہ بن زبیر رضی اللہ تعالیٰ عنہ نے حضرت عائشہ رضی اللہ تعالیٰ عنہا سے گھر خریدا اور ان کی طرف پانچ اونٹوں پر مال لا کر بھیجا اور مدت حیات تک سکونت کی شرط کی اور حضرت عائشہ رضی اللہ تعالیٰ عنہا نے مال لوگوں میں تقسیم فرمایا۔

(وفاء الوفاء، ج 2، ص 55، دارالکتب العلمیہ، بیروت)

بلکہ علماء نے صریحاً لکھا ہے کہ حجرے ازواج مطہرات کی ملکیت تھی، بعد میں مسجد نبوی میں شامل کیے گئے، جبکہ فنائے مسجد کی زمین وقف ہوتی ہے کسی کی ذاتی ملکیت میں نہیں ہو سکتی۔ وفاء الوفاء میں ہے ”وہذا یقتضی أن الحجر الشریفہ کانت علی ملک نسائہ صلی اللہ علیہ وسلم“ ترجمہ: یہ اس بات کا تقاضا کرتا ہے کہ مبارک حجرے ازواج مطہرات کی ملک تھی۔

(وفاء الوفاء، ج 2، ص 56، دارالکتب العلمیہ، بیروت)

خلاصۃ الوفاء میں ہے ”وسبق فی حدود المسجد النبوی إنه زید فیہ من حجرة عائشة مما یلی الروضة“ ترجمہ: سابق میں یہ بات گذری کہ روضہ انور سے ملی ہوئی مسجد نبوی کی حدود حضرت عائشہ رضی اللہ تعالیٰ عنہا کے حجرہ مبارک سے زیادہ کی گئی۔

(خلاصۃ الوفاء، باخیار دار المصطفیٰ، ج 2، ص 127، بیروت)

اور وقف کی زمین کسی کی ذاتی ملکیت نہیں ہو سکتی۔ بدائع الصنائع میں

ہے ”حکمه انه یزول الموقوف عن ملک الواقف“ ترجمہ: وقف کا حکم یہ ہے کہ جس چیز کو وقف کیا وہ واقف کی ملک سے نکل جاتی ہے۔

(بدائع الصنائع، ج 5، ص 330، مکتبہ رشیدیہ، کوئٹہ)

صدر الشریعہ بدر الطریقہ مفتی امجد علی اعظمی علیہ الرحمہ فرماتے ہیں ”وقف کا حکم یہ ہے کہ نہ خود وقف کرنے والا اس کا مالک ہے نہ دوسرے کو اس کا مالک بنا سکتا ہے نہ اس کو بیع کر سکتا ہے، نہ عاریت دے سکتا ہے، نہ اس کو رہن رکھ سکتا ہے۔“

(بہار شریعت، حصہ 10، ص 533، مکتبہ المدینہ، کراچی)

معتکف کا فرض غسل کے علاوہ غسل کرنا

سوال: رمضان میں سنت اعتکاف میں فرض کے علاوہ غسل کرنا کیسا ہے؟
جواب: اگر غسل خانہ فنائے مسجد میں ہے تو فرض غسل کے علاوہ بھی غسل کر سکتے ہیں اور اگر غسل خانہ باہر ہے تو فرض غسل کے علاوہ نہیں کر سکتے۔

معتکف کا اذان کے لیے مسجد کے حجرے میں جانا

سوال: مسجد کے حجرے میں جا کر معتکف کے اذان دینے، نعت پڑھنے یا سحری و افطاری کے اعلانات کرنا کیسا ہے؟

جواب: مسجد کا حجرہ اگر فنائے مسجد میں ہے (یعنی وہ حجرہ مسجد کے ساتھ ملحق اور اس کی چار دیواری میں ہو اور مصالح مسجد کے لئے بنایا گیا ہو) تو ان کاموں کے لئے اس میں جانے میں حرج نہیں۔ امام اہلسنت مجدد دین و ملت امام احمد رضا خان علیہ الرحمہ فرماتے ہیں ”بلکہ جب وہ مدارس متعلق مسجد حدود مسجد کے اندر ہیں ان میں راستہ فاصل نہیں صرف ایک فیصل سے صحنوں کا امتیاز کر دیا ہے تو ان میں جانا مسجد سے باہر جانا ہی نہیں یہاں تک کہ ایسی جگہ معتکف کا جانا جائز نہ ہو گویا مسجد ہی کا ایک قطعہ۔“

(فتاویٰ رضویہ، ج 7، ص 453، رضا فاؤنڈیشن، لاہور)

اور اگر حجرہ فنائے مسجد سے باہر ہے تو ان کاموں کے لئے مسجد سے باہر نہیں جاسکتے، ہاں صرف مؤذن (جو اذان دینے کے لئے مقرر ہے) اذان دینے کے جاسکتا ہے۔ درمختار میں ہے ”(حرم علیہ) ای علی المعتکف۔۔ (الخروج الا لحاجة الانسان) طبعیہ۔۔ او شرعیہ کعیدو اذان لو مؤذناً و باب المنارة خارج المسجد“ ترجمہ: معتکف کے لیے مسجد سے نکلنا حرام ہے، ہاں حاجت طبعی اور شرعی کے لیے نکل سکتا ہے، حاجت شرعیہ کی مثال جیسا کہ عید کی نماز اور اگر مؤذن ہے تو اذان دینے کے لیے اس منارہ پر جانا جو کہ مسجد سے خارج ہے۔

(درمختار مع ردالمحتار، ج 3، ص 437، دارالکتب العلمیہ بیروت)
صدر الشریعہ بدرالطریقہ مفتی امجد علی اعظمی علیہ الرحمہ فرماتے ہیں ”معتکف کو مسجد سے نکلنے کے دو عذر ہیں: ایک حاجت طبعی۔۔ دوم حاجت شرعی مثلاً عید یا جمعہ کے لئے جانا یا اذان کہنے کے لئے منارہ پر جانا، جبکہ منارہ پر جانے کے لئے باہر ہی سے راستہ ہو اور اگر منارہ کا راستہ اندر سے ہو تو غیر مؤذن بھی منارہ پر جاسکتا ہے مؤذن کی تخصیص نہیں۔“

(بہار شریعت، حصہ 5، ص 1024، مکتبۃ المدینہ، کراچی)

معتکف کا مسجد یا وضو خانہ کی چھت پر جانے کا حکم

سوال: معتکف کے لئے بلا ضرورت وضو خانے یا مسجد کی چھت پر چڑھنا

کیسا ہے؟

جواب: بلا ضرورت معتکف یا غیر معتکف کو مسجد کی چھت پر چڑھنا مکروہ ہے۔

فتاویٰ ہندیہ میں ہے ”الصعود علی کل مسجد مکروہ“ ہر مسجد کے اوپر چڑھنا مکروہ

(فتاویٰ ہندیہ، ج 2، ص 322، نورانی کتب خانہ، پشاور)

اگر چھت پر چڑھنے کا راستہ اندر سے ہے تو اعتکاف نہیں ٹوٹے گا اور اگر راستہ

باہر سے ہے تو چھت پر چڑھنے سے اعتکاف ٹوٹ جائے گا۔ وضو خانہ فنائے مسجد اور اس کا دروازہ بھی فنائے مسجد میں ہی ہے تو اس پر چڑھنے سے اعتکاف نہیں ٹوٹے گا اور اگر وضو خانہ فنائے مسجد (یعنی مسجد سے متصل اور مسجد کی چار دیواری) میں نہیں یا اس پر چڑھنے کا راستہ مسجد اور فنائے مسجد سے باہر ہے تو اس سے اعتکاف ٹوٹ جائے گا۔

معتکف کا مسجد کے محراب میں جانے کا حکم

سوال: کیا معتکف مسجد کی محراب میں جاسکتا ہے؟

جواب: جی ہاں جاسکتا ہے کیونکہ محراب مسجد ہی کا حصہ ہے۔ خاتم المحققین

ابن عابدین علامہ امین شامی علیہ الرحمہ فرماتے ہیں ”لان المحراب انما بنی علامة لمحل قیام الامام لیکون قیامہ وسط الصف کما هو السنۃ لان یقوم فی داخلہ فہو وان کان من بقاع المسجد لکن اشبه مکانا اخر فاوثر الکراہۃ“ ترجمہ: محراب امام کے کھڑے ہونے کی جگہ کی علامت کے لیے بنائی گئی ہے تاکہ اس کا قیام صف کے درمیان میں ہو جیسا کہ سنت ہے، اس لیے نہیں کہ امام اس میں کھڑا ہو، اگرچہ محراب مسجد کا حصہ ہے لیکن دوسرے مکان کے مشابہ ہے اس لیے (امام کا اس میں کھڑا ہونا) کراہت کو پیدا کرتا ہے۔

(ردالمحتار، ج 1، ص 477، مطبوعہ مصطفیٰ البابی، مصر)

مفسدات اعتکاف

واجب و سنت اعتکاف میں مسجد سے نکلنے کا کیا حکم ہے؟

سوال: واجب اعتکاف میں مرد مسجد سے نکل گیا تو کیا حکم ہے؟ اور سنت اعتکاف میں مسجد سے نکلنے کا کیا حکم ہے؟

جواب: اعتکاف واجب میں معتکف کو مسجد سے بغیر عذر نکلنا حرام ہے، اگر نکلا تو اعتکاف جاتا رہا اگرچہ بھول کر نکلا ہو۔ یوہیں اعتکاف سنت بھی بغیر عذر نکلنے سے اعتکاف ٹوٹ جاتا ہے۔ فتاویٰ ہندیہ میں ہے ”فَلَا يَخْرُجُ الْمُعْتَكِفُ مِنْ مُعْتَكِفِهِ لَيْلًا وَنَهَارًا إِلَّا بِعُذْرٍ، وَإِنْ خَرَجَ مِنْ غَيْرِ عُذْرٍ سَاعَةً فَسَدَّ اعْتِكَافُهُ فِي قَوْلِ أَبِي حَنِيفَةَ رَحِمَهُ اللَّهُ تَعَالَى كَذَا فِي الْمُحِيطِ. سَوَاءٌ كَانَ الْخُرُوجُ عَامِدًا أَوْ نَاسِيًا هَكَذَا فِي فَتَاوَى قَاضِي خَانَ“ ترجمہ: معتکف اپنی اعتکاف گاہ سے بلا عذر نہیں نکل سکتا خواہ دن ہو یا رات، اور اگر بلا عذر نکل گیا تو امام اعظم کے نزدیک اعتکاف فاسد ہو جائے گا، اسی طرح محیط میں ہے، خواہ یہ نکلنا جان بوجھ کر ہو یا بھول کر، اسی طرح فتاویٰ قاضی خان میں ہے۔

(فتاویٰ ہندیہ، ج 1، ص 212، دار الفکر بیروت)

معتکف کن اعذار کی بنا پر مسجد سے نکل سکتا ہے؟

سوال: معتکف کن اعذار کی بنا پر مسجد سے نکل سکتا ہے؟

جواب: معتکف کو مسجد سے نکلنے کے دو عذر ہیں:

(1) ایک حاجت طبعی کہ مسجد میں پوری نہ ہو سکے جیسے پاخانہ، پیشاب، استنجا، وضو اور غسل کی ضرورت ہو تو غسل، مگر غسل وضو میں یہ شرط ہے کہ مسجد میں نہ ہو

سکیں یعنی کوئی ایسی چیز نہ ہو جس میں وضو و غسل کا پانی لے سکے اس طرح کہ مسجد میں پانی کی کوئی بوند نہ گرے کہ وضو و غسل کا پانی مسجد میں گرانا ناجائز ہے اور لگن وغیرہ موجود ہو کہ اس میں وضو اس طرح کر سکتا ہے کہ کوئی چھینٹ مسجد میں نہ گرے تو وضو کے لیے مسجد سے نکلنا جائز نہیں، نکلے گا تو اعتکاف جاتا رہے گا۔ یوہیں اگر مسجد میں وضو و غسل کے لیے جگہ بنی ہو یا حوض ہو تو باہر جانے کی اب اجازت نہیں۔

(2) دوم حاجت شرعی مثلاً عید یا جمعہ کے لیے جانا یا اذان کہنے کے لیے منارہ پر جانا، جبکہ منارہ پر جانے کے لیے باہر ہی سے راستہ ہو اور اگر منارہ کا راستہ اندر سے ہو تو غیر مؤذن بھی منارہ پر جاسکتا ہے مؤذن کی تخصیص نہیں۔

(نیپار شریعت، حصہ 5، ص 5، مکتبۃ المدینہ، کراچی)

درمختار میں ہے ”(الْخُرُوجُ إِلَّا لِحَاجَةِ الْإِنْسَانِ) طَبِيعِيَّةٍ كَبُولٍ وَغَائِطٍ وَغُسْلٍ لَوْ اِحتَلَمَ وَلَا يُمَكِّنُهُ الْاِغْتِسَالُ فِي الْمَسْجِدِ كَذَا فِي النَّهْرِ (أَوْ) شَرْعِيَّةٍ كَعِيدٍ وَأَذَانٍ لَوْ مُؤَذِّنًا وَبَابُ الْمَنَارَةِ خَارِجَ الْمَسْجِدِ وَ (الْجُمُعَةِ)“ ترجمہ: اعتکاف گاہ سے نکلنا صرف انسانی حاجت ہی کی وجہ سے ہو سکتا ہے خواہ وہ حاجت طبعیہ ہو جیسے پیشاب، پاخانہ، غسل اگر احتلام ہوا ہو اور مسجد میں غسل ممکن نہ ہو اسی طرح نہر میں ہے، خواہ حاجت شرعیہ ہو جیسے عید، اور اذان اگر یہ مؤذن ہو اور منارہ کا دروازہ مسجد سے باہر ہو، اور جمعہ کے لئے۔

(درمختار مع رد المحتار، ج 2، ص 445، دار الفکر بیروت)

اگر فرائے مسجد سے باہر استنجا کے لئے جائے گا تو کن امور کو پیش

نظر رکھنا ضروری ہے؟

سوال: اگر فرائے مسجد میں استنجا خانے نہ ہوں تو قضائے حاجت وغیرہ

کے لیے باہر جائے تو کن باتوں کا خیال رکھے گا؟

جواب: قضائے حاجت کو گیا تو طہارت کر کے فوراً چلا آئے ٹھہرنے کی اجازت نہیں اور اگر معتکف کا مکان مسجد سے دور ہے اور اس کے دوست کا مکان قریب تو یہ ضرور نہیں کہ دوست کے یہاں قضائے حاجت کو جائے، بلکہ اپنے مکان پر بھی جاسکتا ہے اور اگر اس کے خود دو مکان ہیں ایک نزدیک دوسرا دور تو نزدیک والے مکان میں جائے کہ بعض مشائخ فرماتے ہیں دور والے میں جائے گا تو اعتکاف فاسد ہو جائے گا۔ ردالمحتار میں ہے ”وَلَا يَمُكُّ بَعْدَ فَرَاعِهِ مِنَ الطَّهْوَرِ وَلَا يَلْزَمُهُ أَنْ يَأْتِيَ بَيْتَ صَدِيقِهِ الْقَرِيبِ، وَاخْتَلَفَ فِيمَا لَوْ كَانَ لَهُ بَيْتَانِ فَأَتَى الْبَعِيدَ مِنْهُمَا قِيلَ فَسَدَّ وَقِيلَ لَا“ ترجمہ: طہارت سے فارغ ہونے کے بعد وہاں نہ ٹھہرے، معتکف پر لازم نہیں ہے کہ وہ قضائے حاجت کے لئے اپنے دوست کے قریب گھر میں جائے، اس بارے میں اختلاف ہے کہ اگر معتکف کے دو گھر ہوں اور وہ دور والے گھر میں قضائے حاجت کے لئے گیا بعض نے کہا کہ اعتکاف فاسد ہو جائے گا اور بعض نے کہا کہ فاسد نہیں ہوگا۔ (ردالمحتار، ج 2، ص 445، دارالفکر بیروت)

معتکف اگر دوسری مسجد میں جمعہ کے لئے جاتا ہے تو کن باتوں کا لحاظ ضروری ہے؟

سوال: اگر اعتکاف والی مسجد میں جمعہ نہ ہوتا ہو تو دوسری مسجد میں جمعہ پڑھنے کے لیے جانے میں کن باتوں کا خیال رکھا چاہیے؟

جواب: جمعہ اگر قریب کی مسجد میں ہوتا ہے تو آفتاب ڈھلنے کے بعد اس وقت جائے کہ اذان ثانی سے پیشتر سنتیں پڑھ لے اور اگر دور ہو تو آفتاب ڈھلنے سے

پہلے بھی جاسکتا ہے، مگر اس انداز سے جائے کہ اذان ثانی کے پہلے سنتیں پڑھ سکے زیادہ پہلے نہ جائے۔

اور یہ بات اس کی رائے پر ہے جب اس کی سمجھ میں آجائے کہ پہنچنے کے بعد صرف سنتوں کا وقت باقی رہے گا، چلا جائے اور فرض جمعہ کے بعد چار یا چھ رکعتیں سنتوں کی پڑھ کر چلا آئے اور ظہر احتیاطی پڑھنی ہے تو اعتکاف والی مسجد میں آ کر پڑھے اور اگر پچھلی سنتوں کے بعد واپس نہ آیا، وہیں جامع مسجد میں ٹھہرا رہا، اگرچہ ایک دن رات تک وہیں رہ گیا یا اپنا اعتکاف وہیں پورا کیا تو بھی وہ اعتکاف فاسد نہ ہوا مگر یہ مکروہ ہے اور یہ سب اس صورت میں ہے کہ جس مسجد میں اعتکاف کیا، وہاں جمعہ نہ ہوتا ہو۔ (بہار شریعت، حصہ 5، ص 1024، مکتبۃ المدینہ، کراچی)

ردمختار میں ہے ”(الْجُمُعَةُ وَقْتُ الزَّوَالِ وَمَنْ بَعْدَ مَنَزِلُهُ) أَيْ مُعْتَكِفُهُ (خَرَجَ فِي وَقْتٍ يُدْرِكُهَا) مَعَ سُنَّتِهَا يُحْكَمُ فِي ذَلِكَ رَأْيُهُ، وَيَسْتَنْ بَعْدَهَا أَرْبَعًا أَوْ سِتًّا عَلَى الْخِلَافِ، وَلَوْ مَكَّتْ أَكْثَرَ لَمْ يَفْسُدْ لِأَنَّهُ مَحَلٌّ لَهُ وَكُرَّةَ تَسْزِيهَا لِمُخَالَفَةِ مَا التَّزَمَهُ بِلاَ ضَرُورَةٍ“ ترجمہ: جمعہ کے دن زوال کے وقت مسجد سے نکلے اور جس کی اعتکاف گاہ دور ہو تو وہ ایسے وقت نکلے کہ جمعہ کی سنتیں پہلے پڑھ لے، اس وقت کی تعیین میں اپنی رائے سے فیصلہ کرے، پھر جمعہ کی نماز کے بعد چار یا چھ رکعت (اختلاف کی بنا پر) سنتیں پڑھ کر نکل آئے، اور اگر وہاں پر کافی دیر ٹھہرا تو بھی اعتکاف فاسد نہ ہوگا کیونکہ یہ جگہ اعتکاف کا محل ہے، لیکن مکروہ تزیہی ہوگا، بلا ضرورت اس چیز کی مخالفت کی وجہ سے جس کا اس نے التزام کیا تھا۔

(ردمختار مع ردالمحتار، ج 2، ص 445، دارالفکر بیروت)

معتکف کا جماعت کے لیے دوسری مسجد میں جانا

سوال: اگر اعتکاف والی مسجد میں جماعت نہیں ہوتی، تو کیا جماعت کے

لیے دوسری مسجد میں جاسکتا ہے؟

جواب: اگر ایسی مسجد میں اعتکاف کیا جہاں جماعت نہیں ہوتی تو جماعت کے لیے نکلنے کی اجازت ہے۔ (بہار شریعت، حصہ 5، ص 1024، مکتبہ المدنیہ، کراچی)

معتکف کا تراویح پڑھانے کے لیے دوسری مسجد میں جانا

سوال: معتکف تراویح پڑھانے کے لئے دوسری مسجد میں جاسکتا ہے یا نہیں؟

جواب: اعتکاف کے دوران تراویح کے لئے جانے کی اجازت نہیں اگر جائیں گے تو اعتکاف ٹوٹ جائے گا۔ معتکف کو مسجد سے نکلنے کے دو عذر ہیں ایک حاجت طبعی کہ مسجد میں پوری نہ ہو سکے جیسے پاخانہ، پیشاب، استنجا، وضو اور غسل۔ اگر مسجد میں وضو و غسل کے لئے جگہ بنی ہو تو باہر جانے کی اب اجازت نہیں۔ دوم حاجت شرعی مثلاً عید یا جمعہ کے لئے جانا، جیسا کہ ماقبل اس کا جزئیہ گزرا۔

اگر مسجد گر گئی یا کسی نے زبردستی نکال دیا تو؟

سوال: اگر وہ مسجد گر گئی یا کسی نے مجبور کر کے وہاں سے نکال دیا تو معتکف کے لیے کیا حکم ہے؟

جواب: اگر وہ مسجد گر گئی یا کسی نے مجبور کر کے وہاں سے نکال دیا اور فوراً دوسری مسجد میں چلا گیا تو اعتکاف فاسد نہ ہوا۔ فتاویٰ ہندیہ میں ہے ”فَإِنْ خَرَجَ مِنَ الْمَسْجِدِ بِعُذْرٍ بَانَ أَنَّهُ دَمَ الْمَسْجِدَ أَوْ أُخْرِجَ مُكْرَهًا فَدَخَلَ مَسْجِدًا آخَرَ مِنْ سَاعَتِهِ لَمْ يَفْسُدْ اعْتِكَافُهُ اسْتِحْسَانًا هَكَذَا فِي الْبَدَائِعِ وَكَذَا لَوْ خَافَ عَلَى نَفْسِهِ أَوْ مَالِهِ فَخَرَجَ هَكَذَا فِي التَّبْيِينِ“ ترجمہ: اگر معتکف عذر کی وجہ سے

مسجد سے نکلا مثلاً مسجد گر گئی یا کسی نے زبردستی نکال دیا، اور وہ فوراً ہی دوسری مسجد میں داخل ہو گیا تو استحساناً اس کا اعتکاف فاسد نہ ہوگا، اسی طرح بدائع میں ہے، اسی طرح اگر معتکف کو اپنی جان یا مال کا خوف ہوا اور وہ مسجد سے نکلا تو اعتکاف نہ ٹوٹے گا، اسی طرح تبیین میں ہے۔ (فتاویٰ ہندیہ، ج 1، ص 212، دار الفکر، بیروت)

سوال: شرعی و طبعی حاجت اور اضطراری حالت (جیسے مسجد گر گئی) کے علاوہ کسی ضروری کام کے لیے معتکف مسجد سے نکل سکتا ہے؟

جواب: نہیں نکل سکتا، لہذا اگر ڈوبنے یا جلنے والے کے بچانے کے لیے مسجد سے باہر گیا یا گواہی دینے کے لیے گیا یا جہاد میں سب لوگوں کا بلاوا ہوا اور یہ بھی نکلا یا مریض کی عیادت یا نماز جنازہ کے لیے گیا، اگرچہ کوئی دوسرا پڑھنے والا نہ ہو تو ان سب صورتوں میں اعتکاف فاسد ہو گیا۔

(بہار شریعت، حصہ 5، ص 1025، مکتبہ المدنیہ، کراچی)

فتاویٰ ہندیہ میں ہے ”وَلَا يَخْرُجُ لِعِيَادَةِ الْمَرِيضِ كَذَا فِي الْبَحْرِ الرَّائِقِ. وَلَوْ خَرَجَ لِمَنْزِلَةٍ يَفْسُدُ اعْتِكَافُهُ، وَكَذَا لِصَلَاتِهَا، وَلَوْ تَعَيَّنَتْ عَلَيْهِ أَوْ لِإِنْجَاءِ الْغَرِيقِ أَوْ الْحَرِيقِ أَوْ الْجِهَادِ إِذَا كَانَ التَّغْيِيرُ عَامًّا أَوْ لِإِذَا عَادَ الشَّهَادَةَ هَكَذَا فِي التَّبْيِينِ. وَكَذَا إِذَا خَرَجَ سَاعَةً يُعْذِرُ الْمَرَضُ فَسَدَ اعْتِكَافُهُ هَكَذَا فِي الظَّاهِرِيَّةِ“ ترجمہ: معتکف مریض کی عیادت کے لئے نہیں نکل سکتا، اسی طرح بحر الرائق میں ہے، اگر معتکف جنازہ کے لئے نکلے گا تو اس کا اعتکاف ٹوٹ جائے گا، اسی طرح نماز جنازہ کے لیے نکلا اگرچہ معتکف کا پڑھنا متعین ہو یعنی اور کوئی پڑھنے والا نہ ہو، (اسی طرح) ڈوبنے والے اور جلنے والے کو بچانے کے لیے نکلا یا جہاد کے لیے نکلا جب نفیر (اعلان جہاد) عام ہو یا گواہی دینے کے لئے جائے گا تو اعتکاف ٹوٹ جائے گا، اسی طرح تبیین میں ہے، ایسے ہی عذر کی وجہ سے اگر ایک

سماعت بھی مختلف باہر نکلتا تو اعتکاف ٹوٹ جائے گا، اسی طرح ظہیر یہ میں ہے۔

(فتاویٰ ہندیہ، ج 1، ص 212، دار الفکر، بیروت)

سوال: اگر منت مانتے وقت یہ شرط کر لی کہ مریض کی عیادت اور نماز جنازہ اور مجلس علم میں حاضر ہوگا، تو کیا یہ شرط جائز ہے؟

جواب: اگر منت مانتے وقت یہ شرط کر لی کہ مریض کی عیادت اور نماز جنازہ اور مجلس علم میں حاضر ہوگا تو یہ شرط جائز ہے۔ اب اگر ان کاموں کے لیے جائے تواعیف فاسد نہ ہوگا، مگر خالی دل میں نیت کر لینا کافی نہیں بلکہ زبان سے کہہ لینا ضروری ہے۔

(بہار شریعت، حصہ 5، ص 1025، مکتبہ المدنیہ، کراچی)

فتاویٰ ہندیہ میں ہے ”وَلَوْ شَرَطَ وَقْتُ النَّذْرِ الْإِتِمَامُ أَنْ يَخْرُجَ إِلَى عِيَادَةِ الْمَرِيضِ وَصَلَاةِ الْجَنَازَةِ وَحُضُورِ مَجْلِسِ الْعِلْمِ يَحْزُرُ لَهُ ذَلِكَ“ ترجمہ: اگر اعتکاف کی نذر کے وقت ہی عیادت مریض، نماز جنازہ اور مجلس علم میں حاضر ہونے کی شرط لگائی تو یہ جائز ہے۔

(فتاویٰ ہندیہ، ج 1، ص 212، دار الفکر، بیروت)

معتکف کو باہر قرض خواہ نے ایک ساعت کے لئے روک لیا تو؟

سوال: معکلف (مسجد میں استنجاء خانہ) نہ ہونے کی صورت میں پیشاب وغیرہ کے لیے باہر گیا، راستہ میں قرض خواہ نے روک لیا، کیا حکم ہے؟

جولہ: پاخانہ پیشاب کے لیے گیا تھا، قرض خواہ نے روک لیا اعتکاف فاسد ہو گیا۔ فتاویٰ عالمگیری میں ہے ”وَلَوْ خَرَجَ لِبَوْلٍ أَوْ غَائِطٍ فَحَبَسَهُ الْغَرِيمُ سَاعَةً فَسَدَ اعْتِكَافُهُ عِنْدَ أَبِي حَنِيفَةَ رَحِمَهُ اللَّهُ تَعَالَى“ ترجمہ: معتکف جب بول و براز کے لئے مسجد سے باہر گیا تو وہاں پر قرض خواہ نے ایک ساعت کے لئے اس کو

روک لیا تو امام اعظم امام ابو حنیفہ کے نزدیک اس کا اعتکاف فاسد ہو جائے گا۔

(فتاویٰ ہندیہ، ج 1، ص 212، دارالفکر، بیروت)

اگر معتكف نے اپنی بیوی سے جماع یا بوس و کنار کیا تو کیا حکم ہے؟
 ﴿صو﴾: اگر معتكف نے اپنی بیوی سے جماع یا بوس و کنار کیا تو کیا حکم ہے؟

جواب: معتكف کو وطی کرنا اور عورت کا بوسہ لینا یا چھونا یا گلے لگانا حرام ہے۔ جماع سے بہر حال اعتكاف فاسد ہو جائے گا، انزال ہو یا نہ ہو قصداً ہو یا

بھولے سے مسجد میں ہو یا باہر رات میں ہو یا دن میں، جماع کے علاوہ اوروں میں اگر انزال ہو تو فاسد ہے ورنہ نہیں، احتلام ہو گیا یا خیال جمائے یا نظر کرنے سے انزال ہوا

تَوَاعَتْكَافَ فَاسِدَنَهُ هُوَ اِفْتَاوَى هِنْدِيَهٗ مِیْلَ هِیْ فِیْحَرْمُ عَلٰی الْمُعْتَكِفِ الْجَمَاعُ
وَدَوَاعِیْهِ نَحْوُ الْمُبَاشَرَةِ وَالتَّقْیِیْلِ وَاللُّمْسِ وَالْمُعَانَقَةِ وَالْجَمَاعِ فِیْمَا دُونَ
الْفَرْجِ وَاللَّیْلِ وَالنَّهَارِ فِی ذٰلِكَ سَوَاءٌ، وَالْجَمَاعُ عَامِدًا اَوْ نَاسِیًا لَّیْلًا اَوْ نَهَارًا
یُفْسِدُ الْاِعْتِكَافَ اَنْزَلَ اَوْ لَمْ یُنْزَلْ، وَمَا سِوَاهُ یُفْسِدُ اِذَا اَنْزَلَ وَاِنْ لَمْ یُنْزَلْ لَا

يُفْسِدُ هَكَذَا فِي الْبَدَائِعِ. وَلَوْ أَمْنِي بِالتَّفَكُّرِ وَالنَّظَرِ لَا يُفْسِدُ اعْتِكَافَهُ كَذَا فِي التَّبَيُّنِ وَكَذَا لَوْ احْتَلَمَ كَذَا فِي فَتْحِ الْقَدِيرِ“ ترجمہ: معتكف پر جماع اور دواعی جماع جیسے مباشرت فاحشہ، بوسہ لینا، چھونا، گلے لگانا اور فرج کے علاوہ میں جماع کرنا حرام ہے، اس میں دن اور رات برابر ہیں، جماع عمدًا ہو یا سہواً، انزال ہوا ہو یا نہ ہو بہر صورت اعتکاف ٹوٹ جائے گا، جبکہ باقی صورتوں میں انزال ہونے کی صورت میں تو اعتکاف ٹوٹ جائے گا اور اگر انزال نہ ہو تو اعتکاف نہ ٹوٹے گا، اسی طرح بدائع الصنائع میں ہے، اگر برے خیالات کی وجہ سے منی خارج ہوگئی تو اعتکاف فاسد نہ ہوگا، اسی طرح تبیین میں ہے، اسی طرح احتلام کی صورت میں اعتکاف نہ

ٹوٹے گا، جیسا کہ فتح القدیر میں ہے۔ (فتاویٰ ہندیہ، ج 1، ص 213، دار الفکر، بیروت)

جوہرہ نیرہ میں ہے ”(قَوْلُهُ وَيَحْرُمُ عَلَى الْمُعْتَكِفِ الْوُطْءُ) لِقَوْلِهِ تَعَالَى ﴿وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ﴾ فَإِنْ قِيلَ كَيْفَ يَسْتَقِيمُ ذِكْرُ الْوُطْءِ فِي الْمَسَاجِدِ وَهُوَ حَرَامٌ فِي الْمَسْجِدِ لِغَيْرِ الْمُعْتَكِفِ أَيْضًا. قِيلَ لِأَنَّهُ لَمَّا قَالُوا لَا يَخْرُجُ مِنَ الْمَسْجِدِ إِلَّا لِحَاجَةِ الْإِنْسَانِ فَرُبَّمَا يَتَوَهَّمُ أَنَّهُ مِنْ حَاجَةِ الْإِنْسَانِ فَلِهَذَا قَالُوا وَيَحْرُمُ عَلَى الْمُعْتَكِفِ الْوُطْءُ“ ترجمہ: معتکف پر وطی حرام ہے، اللہ تعالیٰ فرماتا ہے: تم مسجد میں اعتکاف کی حالت میں باہم جماع نہ کرو، پھر اگر کوئی یہ کہے کہ یہاں پر مساجد میں وطی کے حرام ہونے کا ذکر کیسے صحیح ہے حالانکہ وہ تو غیر معتکف کے لئے بھی حرام ہے، تو اس کو جواب دیا جائے گا کہ جب کہا کہ معتکف حاجت انسان کے لئے مسجد سے نکل سکتا ہے تو وہم ہو سکتا تھا کہ جماع بھی تو حاجت انسان میں سے ہے اس کے لئے بھی معتکف جاسکتا ہے، لہذا اس وہم کو دور کرتے ہوئے کہا کہ معتکف پر وطی حرام ہے۔

(الجوبہ النيرة، ج 1، ص 146، المطبعة الخيرية)

معتکف نے دن میں بھول کر کھاپی لیا تو اعتکاف کا کیا حکم ہے؟

سوال: معتکف نے دن میں بھول کر کھاپی لیا تو اعتکاف کا کیا حکم ہے؟

جواب: معتکف نے دن میں بھول کر کھالیا تو اعتکاف فاسد نہ ہوا۔ فتاویٰ ہندیہ میں ہے ”إِذَا أَكَلَ الْمُعْتَكِفُ نَهَارًا نَاسِيًا لَا يَضُرُّهُ؛ لِأَنَّ حُرْمَةَ الْأَكْلِ لِأَجْلِ الصَّوْمِ لَا لِأَجْلِ الْإِعْتِكَافِ كَذَا فِي النَّهَائَةِ“ ترجمہ: معتکف نے دن کو بھول کر کھالیا تو اس کے اعتکاف میں فرق نہ آئے گا کیونکہ کھانے کی حرمت روزے کی وجہ سے ہے نہ کہ اعتکاف کی وجہ سے ایسا ہی نہایہ میں ہے۔

(فتاویٰ ہندیہ، ج 1، ص 213، دار الفکر، بیروت)

سوال: اگر معتکف نے (معاذ اللہ) گالی گلوچ یا کسی جھگڑا کیا تو کیا حکم

ہے؟

جواب: گالی گلوچ یا جھگڑا کرنے سے اعتکاف فاسد نہیں ہوتا مگر بے نور و بے برکت ہوتا ہے۔ فتاویٰ ہندیہ میں ہے ”لَا يُفْسِدُ الْإِعْتِكَافَ سَبَابٌ، وَلَا جِدَالٌ كَذَا فِي الْخُلَاصَةِ“ ترجمہ: گالی دینے والے اور جھگڑا کرنے والے کا اعتکاف فاسد نہ ہوگا، ایسا ہی خلاصہ میں ہے۔

(فتاویٰ ہندیہ، ج 1، ص 213، دار الفکر، بیروت)

کیا معتکف نکاح کر سکتا ہے؟

سوال: کیا معتکف نکاح کر سکتا ہے؟ اسی طرح اگر بیوی کو طلاق رجعی دی

ہو تو کیا رجعت کر سکتا ہے؟

جواب: معتکف نکاح کر سکتا ہے اور عورت کو رجعی طلاق دی ہے تو رجعت بھی کر سکتا ہے، مگر ان امور کے لیے اگر مسجد سے باہر ہوگا تو اعتکاف جاتا رہے گا۔ مگر جماع اور بوسہ وغیرہ سے اس کو رجعت حرام ہے، اگر چہ رجعت ہو جائے گی۔

(بہار شریعت، حصہ 5، ص 1026، مکتبۃ المدینہ، کراچی)

فتاویٰ ہندیہ میں ہے ”وَيَحْزُرُ لِلْمُعْتَكِفِ أَنْ يَتَزَوَّجَ وَيُرَاجَعَ كَذَا فِي الْحَوْهَرَةِ النَّيِّرَةِ“ ترجمہ: معتکف کے لئے نکاح کرنا اور طلاق سے رجوع کرنا جائز ہے۔ اسی طرح جوہرہ نیرہ میں ہے۔

(فتاویٰ ہندیہ، ج 1، ص 213، دار الفکر، بیروت)

معتکف نے حرام مال یا نشے والی چیز کھائی تو اعتکاف کا کیا حکم ہے؟

سوال: معتکف نے حرام مال یا نشے والی چیز کھائی تو اعتکاف کا کیا حکم ہے؟

جواب: معتکف نے حرام مال یا نشہ کی چیز رات میں کھائی تو اعتکاف فاسد نہ ہوا۔ مگر اس حرام کا گناہ ہوا، تو بہ کرے۔ فتاویٰ ہندیہ میں ہے ”وَإِذَا سَكَّرَ الْمُعْتَكِفُ لَيْلًا لَمْ يَفْسِدْ عِتْكَافُهُ؛ لِأَنَّهُ تَنَاوَلَ مَحْظُورَ الدِّينِ لَا مَحْظُورَ الْإِعْتِكَافِ كَمَا لَوْ أَكَلَ مَالَ الْغَيْرِ كَذَا فِي فَتَاوَى قَاضِي خَان“ ترجمہ: معتکف نے رات کو اگر نشہ آور چیز کھالی تو اس کا اعتکاف فاسد نہ ہوگا کیونکہ اس کا یہ فعل محظور الدین تو ہے لیکن محظور الاعتکاف نہیں ہے، جیسا کہ معتکف کا غیر کے مال کو کھانا، ایسا ہی فتاویٰ قاضی خان میں ہے۔ (فتاویٰ ہندیہ، ج 1، ص 213، دار الفکر، بیروت)

معتکف پر اگر بے ہوشی یا جنون طاری ہو گیا تو کیا حکم ہے؟

سوال: معتکف پر اگر بے ہوشی یا جنون طاری ہو گیا تو کیا حکم ہے؟

جواب: بے ہوشی اور جنون اگر طویل ہوں کہ روزہ نہ ہو سکے تو اعتکاف جاتا رہا اور قضا واجب ہے، اگر چہ کئی سال کے بعد صحت ہو اور اگر معتوہ یعنی بوہرا ہو گیا، جب بھی اچھے ہونے کے بعد قضا واجب ہے۔ فتاویٰ عالمگیری میں ہے ”فَبِإِنْ تَطَاوَلَ الْجُنُونُ وَبَقِيَ سِنِينَ ثُمَّ أَفَاقَ يَجِبُ عَلَيْهِ أَنْ يَقْضِيَ هَكَذَا فِي الْبَدَائِعِ وَإِنْ صَارَ مُعْتَوَهَا ثُمَّ أَفَاقَ بَعْدَ سِنِينَ يَجِبُ عَلَيْهِ الْقَضَاءُ“ ترجمہ: اگر جنون لمبا ہو گیا اور کئی سال رہا، پھر افاقہ ہوا تو اعتکاف کی قضا واجب ہوگی، اسی طرح بدائع میں ہے، اور اگر بوہرا ہو گیا پھر کئی سال بعد افاقہ ہوا تو اس پر بھی قضا ہوگی۔

(فتاویٰ عالمگیری، ج 1، ص 213، دار الفکر، بیروت)

معتکف کا کپڑے تبدیل کرنا، خوشبو اور تیل لگانا کیسا ہے؟

سوال: معتکف کا کپڑے تبدیل کرنا، خوشبو اور تیل لگانا کیسا ہے؟

جواب: جائز ہے۔ فتاویٰ ہندیہ میں ہے ”وَيَلْبَسُ الْمُعْتَكِفُ وَيَتَطَيَّبُ وَيَذْهَبُ رَأْسَهُ كَذَا فِي الْخُلَاصَةِ“ ترجمہ: معتکف کپڑے تبدیل کر سکتا ہے، خوشبو اور تیل لگا سکتا ہے، ایسا ہی خلاصۃ الفتاویٰ میں ہے۔

(فتاویٰ ہندیہ، ج 1، ص 213، دار الفکر، بیروت)

معتکف کا کھانے پینے اور سونے کے لیے مسجد سے باہر جانا؟

سوال: کیا معتکف کھانے پینے اور سونے کے لیے مسجد سے باہر جاسکتا ہے؟

ہے؟

جواب: معتکف مسجد ہی میں کھائے پیے سوئے ان امور کے لیے مسجد سے باہر ہوگا تو اعتکاف جاتا رہے گا۔ مگر کھانے پینے میں یہ احتیاط لازم ہے کہ مسجد آلودہ نہ ہو۔ معتکف کے سوا اور کسی کو مسجد میں کھانے پینے سونے کی اجازت نہیں اور اگر یہ کام کرنا چاہے تو اعتکاف کی نیت کر کے مسجد میں جائے اور نماز پڑھے یا ذکر الہی کرے پھر یہ کام کر سکتا ہے۔ رد مختار میں ہے ”(وَحُصَّ) الْمُعْتَكِفُ (بِأَكْلٍ وَشُرْبٍ وَنَوْمٍ وَعَقْدِ احْتِاجٍ إِلَيْهِ) لِنَفْسِهِ أَوْ عِيَالِهِ فَلَوْ لِيَحَارَةَ كُرْهٍ۔ فَلَوْ خَرَجَ لِأَجْلِهَا فَسَدَ لِعَدَمِ الضَّرُورَةِ“ ترجمہ: معتکف کو مسجد میں کھانے، پینے، سونے اور بوقت ضرورت کوئی چیز خریدنے کی خاص طور پر اجازت ہے، خواہ خریداری اپنے لئے ہو یا گھر والوں کے لئے، اور اگر تجارت کے لئے کوئی چیز خریدی تو مکروہ ہے، اور اگر معتکف ان امور کے لئے مسجد سے باہر نکلے گا تو عدم ضرورت کی بنا پر اس کا اعتکاف فاسد ہو جائے گا۔

(رد المحتار، ج 2، ص 448، دار الفکر، بیروت)

شامی میں ہے ”وَنَصُّهُ يُكْرَهُ النَّوْمُ وَالْأَكْلُ فِي الْمَسْجِدِ لِغَيْرِ الْمُعْتَكِفِ وَإِذَا أَرَادَ ذَلِكَ يَنْبَغِي أَنْ يَنْوِيَ الْإِعْتِكَافَ فَيَدْخُلَ فَيَذْكُرَ اللَّهَ

تَعَالَى بِقَدْرِ مَا نَوَى أَوْ يُصَلِّيَ ثُمَّ يَفْعَلْ مَا شَاءَ“ ترجمہ: اس کی علت یہ ہے کہ غیر معتکف کے لئے مسجد میں سونا اور کھانا جائز نہیں ہے غیر معتکف جب کھانا، پینا اور سونا چاہے تو اعتکاف کی نیت کر لے اور مسجد میں داخل ہو کر بقدر نیت اللہ کا ذکر کرے یا نماز پڑھے پھر جو چاہے کرے۔

(رد المحتار، ج 2، ص 448، دار الفکر، بیروت)

شامی میں ہے ”وَالظَّاهِرُ أَنَّ مِثْلَ النَّوْمِ الْأَكْلَ وَالشَّرْبَ إِذَا لَمْ يَشْغَلِ الْمُسْجِدَ وَلَمْ يَلْوِئْهُ لِأَنَّهُ تَنْظِيفُهُ وَاجِبٌ“ ترجمہ: ظاہر یہ ہے کہ کھانا اور پینا سونے کی مثل ہے جبکہ مسجد کو نہ گھیرے اور نہ ہی مسجد کو آلودہ کرے کیونکہ مسجد کو صاف رکھنا واجب ہے۔

(رد المحتار، ج 2، ص 448، دار الفکر، بیروت)

تیس دن کا اعتکاف

سوال (1): ایک شخص 30 دن کا اعتکاف کرتا ہے جس میں پہلے 20 دن کا نفلی اعتکاف ہے اور آخری 10 دن کا سنت، آخری 10 دن کا تو پورا کرنا لازمی ہے کیا پہلے 20 دن کے اعتکاف کو بھی پورا کرنا ضروری ہے؟

(2) زید کہتا ہے کہ اگر توڑے گا تو گناہ گار ہو گا کیونکہ نفلی عبادت جب شروع کر دی جائے تو پورا کرنا لازم ہو جاتا ہے۔

جواب (1): پہلے 20 دن کے نفلی اعتکاف کو پورا کرنا ضروری نہیں یعنی بلا عذر بھی مسجد سے باہر آ جائے تو گناہ نہیں لیکن مسجد سے باہر آتے ہی اعتکاف ختم ہو جائے گا پھر جب مسجد میں جائے تو اعتکاف کی نیت کر لے۔ فتاویٰ عالمگیری میں ہے ”أما في النفل فلا بأس بان يخرج بعذر وغيره في ظاهر الرواية وفي التحفة لا بأس فيه بان يعود المريض ويشهد الحنازة كذا في شرح النقاية“ بہر حال نفلی اعتکاف تو ظاہر الروایہ کے مطابق اس میں عذر کے ساتھ اور بلا عذر مسجد

سے نکلنے میں حرج نہیں اور تحفہ میں ہے کہ اس میں کوئی حرج نہیں کہ وہ مریض کی عیادت کرے اور جنازے میں شرکت کرے ایسا ہی شرح نقایہ میں ہے۔

(فتاویٰ ہندیہ، ج 1، ص 213، مکتبہ رشیدیہ، کوئٹہ)

(2) زید کا قول درست نہیں اور اس کی دلیل بھی غلط ہے ورنہ تو یہ لازم آئے

گا کہ جو بھی نفلی عبادت جتنی مقدار میں نیت کر کے شروع کی جائے اس کا پورا کرنا لازم ہے حالانکہ یہ تصریحات فقہاء کے خلاف ہے فقہاء تصریح فرماتے ہیں کہ جس نے چار رکعت کی نیت سے نفل شروع کیے وہ دو رکعت ہی شروع کرنے والا قرار دیا جائے گا جیسا کہ فتاویٰ عالمگیری میں ہے ”نوی ان يتطوع اربعاً وشرع فهو شارع في الركعتين عند أبي حنيفة ومحمد رحمهما الله تعالى كذا في القنية“ جس نے چار رکعت نفل کی نیت کر کے نماز شروع کی تو امام اعظم اور امام محمد رحمہما اللہ کے نزدیک دو رکعت ہی شروع کرنے والا کہلائے گا جیسا کہ قنیہ میں ہے۔

(فتاویٰ ہندیہ، ج 1، ص 113، مکتبہ رشیدیہ، کوئٹہ)

صدر الشریعہ بدر الطریقہ مفتی امجد علی اعظمی علیہ الرحمۃ فرماتے ہیں۔ ”نفلی نماز شروع کی اگرچہ چار کی نیت باندھی جب بھی دو ہی رکعت شروع کرنے والا قرار دیا جائے گا کہ نفل کا ہر شفع (دو رکعت) علیحدہ علیحدہ نماز ہے۔“

(بہار شریعت، حصہ 4، ص 12، ضیاء القرآن، لاہور)

اسی میں ہے ”چار رکعت نفل کی نیت باندھی اور شفع اول اور ثانی میں توڑ دی

تو دو رکعت قضا واجب ہوگی۔“

(بہار شریعت، حصہ 4، ص 12، ضیاء القرآن، لاہور)

مذکورہ بالا جزئیات سے یہ بات ثابت ہوئی کہ ہر نفلی عبادت میں جتنی کی نیت کی اتنی مقدار کو پورا کرنا ضروری نہیں، ہاں اتنی مقدار تک پورا کرنا ضروری ہے جتنی مقدار تک وہ عبادت شمار ہو سکے جیسے دو رکعت نفل کی نیت کی یا چار رکعت نفل کی

نیت کی تو دو رکعت کو پورا کرنا ضروری ہے کیونکہ دو رکعت سے کم نفل مشروع نہیں جبکہ نفلی اعتکاف کے لیے کوئی بڑی مقدار ضروری نہیں ایک لمحے کا اعتکاف بھی ہو سکتا ہے تھوڑی دیر کا اعتکاف بھی عبادت ہے۔ علامہ علاء الدین ہسکفی علیہ الرحمۃ فرماتے ہیں ”واقله نفلًا ساعة من لیل او نهار عند محمد وهو ظاهر الروایة عن الامام لبناء النفل علی المسامحة وبه یفتی والساعة فی عرف الفقهاء جزء من الزمان لا جزء من اربعة وعشرين“ ترجمہ: امام محمد کے نزدیک کم از کم نفلی اعتکاف دن اور رات میں ایک ساعت ہے اور امام اعظم سے بھی ظاہر الروایۃ میں یہی ہے کیونکہ نفل کی بناء آسانی پر ہے اور اسی پر فتویٰ ہے، عرف فقہاء میں ساعت کا مفہوم زمانے کا ایک جز ہے نہ کہ چوبیس گھنٹوں میں سے ایک گھنٹہ۔

(درمختار، ج 1، ص 156، مجتہانی دہلی)

امام اہلسنت مجدد دین و ملت امام احمد رضا خان علیہ الرحمۃ فرماتے ہیں ”اعتکاف نفل کے لیے کوئی حد مقرر نہیں، ایک ساعت کا بھی ہو سکتا ہے اگرچہ بے روزہ ہو و لہذا چاہئے کہ جب نماز کو مسجد میں آئے نیت اعتکاف کر لے کہ یہ دوسری عبادت مفت حاصل ہو جائے گی۔“ (فتاویٰ رضویہ، ج 10، ص 654، رضا فاؤنڈیشن، لاہور)

لہذا اس کے کرنے کے بعد مسجد سے باہر آیا جا سکتا ہے اگرچہ 20 دن کے اعتکاف کی نیت کی ہو۔ درمختار میں ہے ”فَلَوْ شَرَعَ فِي نَفْلِهِ ثُمَّ قَطَعَهُ لَا يَلْزَمُهُ قَضَاؤُهُ“ لِأَنَّهُ لَا يُشْتَرَطُ لَهُ الصَّوْمُ (عَلَى الظَّاهِرِ) مِنَ الْمَذْهَبِ ترجمہ: اگر کسی نے نفل اعتکاف شروع کر کے توڑ دیا تو اس پر اس کی قضا لازم نہیں ہے، کیونکہ نفلی اعتکاف کے لئے ظاہر مذہب میں روزہ شرط نہیں ہے۔

(درمختار مع رد المحتار، ج 2، ص 445، دار الفکر، بیروت)

فتاویٰ ہندیہ میں ہے ”وَلَوْ اعْتَكَفَ الرَّجُلُ مِنْ غَيْرِ أَنْ يُوجِبَ عَلَى

نَفْسِهِ ثُمَّ خَرَجَ مِنَ الْمَسْجِدِ لَا شَيْءَ عَلَيْهِ كَذَا فِي الظَّهْرِيَّةِ“ ترجمہ: اگر کسی نے اپنے اوپر لازم کئے بغیر اعتکاف کیا (یعنی نفلی اعتکاف کیا) پھر مسجد سے باہر نکل آیا تو اس پر کچھ نہیں ہے، اسی طرح ظہیریہ میں ہے۔

(فتاویٰ ہندیہ، ج 1، ص 214، دار الفکر، بیروت)

امام اہل سنت مجدد دین و ملت امام احمد رضا خان رحمۃ اللہ علیہ فرماتے ہیں ”ہمیشہ جلوس مسجد میں نیت اعتکاف رکھے“ مزید حاشیہ میں فرماتے ہیں ”روایت مفتی بہا پر اعتکاف کے لیے کوئی مقدار معین نہیں ایک لمحہ کا بھی ہو سکتا ہے، نہ اس کے لیے روزہ شرط، تو آدمی کو ہر مسجد میں ہر وقت اس کا لحاظ کرنا چاہئے کہ جب داخل ہوا اعتکاف کی نیت کر لے جب تک رہے گا اعتکاف کا بھی ثواب پائے گا، پھر یہ نیت اسے کچھ پابند نہ کرے گی۔ جب چاہے باہر آئے اسی وقت اعتکاف ختم ہو جائے گا فان الخروج فی النفل المطلق منه لا مفسد كما نصوا عليه (کیونکہ نفلی طواف میں مسجد سے نکلنا اعتکاف کا اختتام ہے مفسد نہیں جیسا کہ اس پر تصریح کی گئی ہے) لوگ اپنی نادانگی یا بے خیالی سے اس ثواب عظیم کو مفت کھوتے ہیں۔“

(فتاویٰ رضویہ، ج 10، ص 827، رضا فاؤنڈیشن، لاہور)

اجتماعی اعتکاف

سوال: اجتماعی اعتکاف کرنا جائز ہے یا نہیں؟ بعض لوگ اس پر اعتراض کرتے ہیں کہ اس طرح اعتکاف نہیں ہوتا، اس طرح کرنا جائز نہیں ہے۔

جواب: اجتماعی اعتکاف کرنا جائز ہے۔ بلکہ یہ حدیث پاک سے ثابت ہے اور سرکار صلی اللہ علیہ وآلہ و صحابہ و بارک وسلم نے اجتماعی اعتکاف کرنے کی ترغیب دلائی ہے چنانچہ بخاری شریف کی حدیث پاک میں ہے، رسول اللہ صلی اللہ تعالیٰ علیہ وسلم نے 20 دن اعتکاف کرنے کے بعد صحابہ سے ارشاد فرمایا ((من كان اعتكف معي، فليعتكف العشر الاواخر)) ترجمہ: جو میرے ساتھ اعتکاف کرنا چاہے وہ آخری عشرے کا اعتکاف کرے۔

(بخاری شریف، کتاب الاعتکاف، باب الاعتکاف فی العشر الاواخر، والاعتکاف فی المساجد کلہا، جلد 3، صفحہ 48، دار طوق النجاة، مصر)

اس کے عدم جواز پر کوئی دلیل شرعی نہیں ہے۔ شریعت مطہرہ میں کسی کام کے ناجائز ہونا تو دور کی بات مکروہ تنزیہی ثابت کرنے کے لئے بھی دلیل شرعی چاہئے۔ چنانچہ علامہ شامی رحمۃ اللہ تعالیٰ علیہ ارشاد فرماتے ہیں "لیس الاحتیاط فی الافتراء علی اللہ تعالیٰ باثبات الحرمة او الکراهة للذین لا بد لهما من دلیل بل فی القول بالاباحة التی هی الاصل وقد توقف النبی صلی اللہ تعالیٰ علیہ وسلم مع انه هو المشرع فی تحریم الخمر ام الخبائث حتی نزل علیہ النص القطعی" ترجمہ: احتیاط اس بات میں نہیں کہ کسی شئی کو حرام یا مکروہ کہہ دیا جائے بلکہ احتیاط تو قول اباحت میں ہے کیونکہ اباحت اصل ہے نبی اکرم صلی اللہ تعالیٰ علیہ وسلم نے شارع ہونے کے باوجود تمام خبائثوں کی جڑ شراب کو حرام قرار دینے میں اس وقت

تک توقف کیا جب تک آپ پر نص قطعی نازل نہیں ہوئی۔

(رد المحتار علی الدر المختار، کتاب الاشریہ، جلد 6، صفحہ 459، دار الفکر، بیروت)

فی زمانہ علم دین نہ ہونے کی وجہ سے لوگوں کو عبادت تو عبادت ایمان و کفریات تک کی معلومات نہیں ہوتیں اور عوام دین سیکھنے کے لئے وقت بھی نہیں دیتی۔

اعتکاف کے نام پر کئی مسلمان جمع ہو جاتے ہیں یوں دس دن میں دین کی بنیادی معلومات جن کا سیکھنا فرض ہے ان کو سیکھنا اور سکھانا آسان ہو جاتا ہے جو کہ ایک محبوب و مرغوب امر ہے۔ قرآن پاک اور کثیر احادیث مبارکہ میں دین سیکھنے کی ترغیب دلائی گئی ہے۔ ارشاد باری ہے ﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾ ترجمہ القرآن کنز الایمان: اللہ تمہارے ایمان والوں کے اور ان کے جن کو علم دیا گیا درجے بلند فرمائے گا۔

(بارہ 28، سورۃ المجادلہ، آیت نمبر 11)

ارشاد باری ہے ﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ط إِنَّمَا يَتَذَكَّرُ أُولُو الْأَلْبَابِ﴾ ترجمہ القرآن کنز الایمان: کیا برابر ہیں جاننے والے اور انجان نصیحت تو وہی مانتے ہیں جو عقل والے ہیں۔

(بارہ 23، سورۃ الزمر، آیت نمبر 9)

رسول اللہ صلی اللہ تعالیٰ علیہ وسلم نے ارشاد فرمایا ((طلب العلم افضل عند اللہ من الصلاة والصيام والحج والجهاد فی سبیل اللہ تعالیٰ)) ترجمہ: اللہ تعالیٰ کے نزدیک علم کا طلب کرنا نماز، روزے، حج اور جہاد فی سبیل اللہ کرنے سے افضل ہے۔

(کنز العمال فی سنن الاقوال والافعال، کتاب العلم، حدیث 28655، جلد 10، صفحہ 228، مؤسسة الرسالة، بیروت)

حضرت جعفر بن محمد خواص رحمۃ اللہ علیہ فرماتے ہیں ”لا اعرف شیئاً افضل من العلم باللہ و باحکامہ فان الاعمال لا ترکو الا بالعلم ومن لا علم عنده فلیس له عمل و بالعلم عرف اللہ و اطیع و لا یکرہ العلم الا منقوص“ ترجمہ: میں کوئی چیز معرفت الہی عزوجل و علم احکام الہی عزوجل سے بہتر نہیں جانتا، اعمال بے علم کے پاک نہیں ہوتے۔ بے علم کے سب عمل برباد ہیں۔ علم ہی سے اللہ عزوجل کی معرفت ہوتی اور اس کی اطاعت کی جاتی ہے۔ علم کو وہ ہی ناپسند رکھے گا جو کم بخت ہو۔ (الطبقات الکبریٰ للشعرانی، جلد 1، صفحہ 118، مصطفیٰ البانی، مصر)

اس طرح کے اجتماعی اعتکاف میں اگرچہ انفرادی عبادت کم ہوتی ہے مگر کئی لوگ گناہوں سے تائب اور نمازی بن جاتے ہیں، اور حدیث پاک میں ہے ((لتترك ذرة مما نهى الله عنه افضل من عبادة الثقلين رواه صاحب الکشف)) ترجمہ: اللہ تعالیٰ کی ممنوع کردہ چیزوں میں سے ایک ذرہ کو ترک کر دینا جن وانس کی عبادت سے افضل ہے، اس کو صاحب کشف نے روایت کیا ہے۔

(حاشیہ الطحطاوی، فصل فیما یجوز به الاستنجا، ج 1، ص 49، دار الکتب العلمیہ، بیروت)

آداب مسجد

معتکف کا سگریٹ، حقہ اور نسوار استعمال کرنا کیسا؟

سوال: سنت اعتکاف والے کا افطاری کے بعد یا سحری سے پہلے سگریٹ،

حقہ، نسوار وغیرہ استعمال کرنا کیسا؟

جواب: معتکف کو مذکورہ بالا چیزیں استعمال کرنا منع ہیں کیونکہ ان کو مسجد یا فناء مسجد میں استعمال کرنے سے مسجد اور فناء مسجد میں گندگی پھیلتی ہے اور ان کو صاف رکھنے اور گندگی سے بچانے اور صاف رکھنے کا حکم ہے۔ اللہ تعالیٰ فرماتا ہے ﴿وعهدنا الیٰ ابراهیم واسمعیل ان طهرا بیتی للطائفین والعلکفین والرکع السجود﴾ ترجمہ: اور ہم نے تاکید فرمائی ابراہیم واسمعیل (علیہما السلام) کو کہ میرا گھر خوب ستھرا کرو طواف والوں اور اعتکاف والوں اور رکوع و سجود والوں کے لئے۔

(پ 1، سورۃ البقرۃ، آیت 125)

اسی طرح ان کے استعمال سے مسجد کو بدبو سے بچانا بہت مشکل ہے اور مسجدوں کو بدبو سے بچانے کا حکم ہے۔ رسول اللہ صلی اللہ تعالیٰ علیہ وسلم ارشاد فرماتے ہیں ((جنبوا

مساجدکم صبیانکم ومجانینکم وشراءکم وبيعکم وخصوماتکم ورفع اصواتکم وإقامة حدودکم وسل سیوفکم واتخذوا علی أبوابها المطاهر وجمروها فی الجمع)) ترجمہ: بچوں، پاگلوں، خرید و فروخت، لڑائی جھگڑوں، چیخ و پکار، قیام حدود، تلواروں کے شور سے اپنی مساجد کو بچاؤ اور وضو خانہ و غسل خانہ و لیٹرین وغیرہ مسجد کے دروازے کے قریب بناؤ (تاکہ ان کی وجہ سے مسجد میں بدبو نہ آئے اور مسجد کی صفائی ستھرائی متاثر نہ ہو) اور جمعہ کے دن مساجد کو خوشبودار کیا کرو۔

(سنن ابن ماجہ، مایکرہ فی المساجد، صفحہ 54، کراچی)

اگر معتکف ان چیزوں کو استعمال کرنے کے لئے مسجد اور فناء مسجد سے باہر جائے گا تو اعتکاف ہی ٹوٹ جائے گا۔ کیونکہ معتکف صرف حاجت شرعی اور طبعی کے لئے مسجد سے نکل سکتا ہے۔ ان چیزوں کا استعمال حاجت شرعی اور طبعی میں داخل نہیں۔ درمختار میں ہے ”(حرم علیہ) ای علی المعتکف۔۔ (الخروج الا لِحاجة الانسان) طبعیہ کبول وغائط وغسل لواحتمل ولا یمكنه الاغتسال فی المسجد کذا فی النہر (او) شرعیہ کعبیدواذان لو مؤذناً وباب المنارۃ خارج المسجد الخ“ ترجمہ: معتکف کو حاجت طبعی اور حاجت شرعی کے علاوہ مسجد سے نکلنا حرام ہے، حاجت طبعی جیسا کہ پیشاب، پاخانہ، فرض غسل جبکہ مسجد میں غسل کرنا ممکن نہ ہو ایسا ہی نہر میں ہے، حاجت شرعی جیسا کہ عید یا جمعہ کے لئے جانا یا اذان کہنے کے لئے منارہ پر جانا، جبکہ منارہ پر جانے کے لئے باہر ہی سے راستہ ہو۔

(درمختار مع رد المحتار، ج 3، ص 434، دارالکتب العلمیہ، بیروت)

معتکف کا گھر سے آنے والوں سے گفتگو کرنے کا حکم

سوال: مسجد کے نمازیوں یا گھر سے آئے ہوئے افراد کے ساتھ بیٹھ کر ضرورت کی گفتگو کرنا کیسا ہے؟

جواب: معتکف نمازیوں یا گھر سے آئے ہوئے افراد سے ضرورت کی جائز گفتگو کر سکتا ہے، بلا ضرورت گفتگو نہ کرے کہ بلا ضرورت مسجد میں مباح گفتگو بھی نیکوں کو ایسے کھاتی ہے جیسے لکڑی آگ کو۔ رسول اللہ صلی اللہ تعالیٰ علیہ وسلم فرماتے ہیں ”الکلام المباح فی المسجد مکروہ یا کل الحسنات“ ترجمہ: مباح کلام مسجد میں مکروہ ہے اور نیکوں کو کھا جاتا ہے۔

(مرقاۃ المفاتیح، ج 2، ص 449، مکتبہ رشیدیہ، کوئٹہ)

صدر الشریعہ بدر الطریقہ مفتی امجد علی اعظمی علیہ الرحمہ فرماتے ہیں ”جس بات میں نہ

ثواب ہونہ گناہ یعنی مباح بات بھی معتکف کو مکروہ ہے مگر بوقت ضرورت (کر سکتا ہے) اور بے ضرورت مسجد میں مباح کلام نیکوں کو ایسے کھاتا ہے جیسے لکڑی آگ کو۔“

(بہار شریعت، حصہ 5، ص 1027، مکتبہ المدینہ، کراچی)

معتکف کو مسجد میں اگر احتلام ہو گیا تو کیا کرے؟

سوال: معتکف کو مسجد میں سوتے ہوئے احتلام ہو گیا تو کیا کرے؟

جواب: مسجد میں سویا تھا اور احتلام ہو گیا تو آنکھ کھلتے ہی جہاں سویا تھا وہیں فوراً تیمم کر کے نکل آئے اور غسل کرے۔ امام اہلسنت مجدد دین و ملت امام احمد رضا خان علیہ الرحمہ فرماتے ہیں ”معتکف مسجد میں سوتا تھا۔۔ اور نہانے کی حاجت ہوئی یہ لوگ مسجد میں چل سکتے ہیں نہ ٹھہر سکتے ہیں نہ مسجد میں غسل ہو سکتا ہے ناچار یہ صورت عجز ہوئی فوراً تیمم کریں اگرچہ مسجد کی زمین یا دیوار سے اور معاً باہر چلے جائیں اگر جاسکتے ہوں اور اگر باہر جانے میں بدن یا مال پر صحیح اندیشہ ہے تو تیمم کے ساتھ بیٹھیں رہیں، بیٹھنے کی صورت میں تیمم ضرور واجب ہے۔۔ اور نکلنے کی صورت میں بہت اکابر اس تیمم کو صرف مستحب جانتے ہیں اور فوراً بلا تیمم نکل جانا بھی جائز جانتے ہیں اور احوط تیمم ہے۔“

(فتاویٰ رضویہ، ج 3، ص 478، رضا فاؤنڈیشن، لاہور)

صدر الشریعہ بدر الطریقہ مفتی امجد علی اعظمی علیہ الرحمہ فرماتے ہیں ”مسجد میں سویا تھا اور نہانے کی ضرورت ہو گئی تو آنکھ کھلتے ہی جہاں سویا تھا وہیں فوراً تیمم کر کے نکل آئے تاخیر حرام ہے۔“

(بہار شریعت، حصہ 2، ص 33، مطبوعہ ضیاء القرآن، لاہور)

معتکف کا موبائل فون استعمال کرنا کیسا؟

سوال: حالت اعتکاف میں موبائل فون استعمال کرنا کیسا ہے؟

جواب: معتکف چند شرائط کے ساتھ موبائل استعمال کر سکتا ہے:

(1) اس کی بیل گانے یا باجے پر مشتمل نہ ہو۔

(2) اس پر فضول گفتگو نہ کرے، صرف ضرورت کی جائز گفتگو کرے۔

(3) اس کی گفتگو سے کسی کی نماز یا دیگر عبادات میں خلل نہ آئے۔

(4) اپنے موبائل کی خود حفاظت کرے، یہ نہ ہو کہ گم ہونے کی صورت میں مسجد میں تلاش کرتا پھرے کیونکہ مسجد میں گمشدہ چیز کو تلاش کرنا منع ہے۔ اگر ان میں سے کسی شرط کی پابندی نہیں کر سکتا تو موبائل استعمال کرنے کی اجازت نہیں، اور بہتر یہی ہے کہ اگر کوئی مجبوری نہ ہو تو موبائل کو استعمال نہ کرے۔

معتکف کا مسجد کی تعمیر کے لیے چندہ کرنے کا حکم

سوال: کیا معتکف کا مسجد کی تعمیر کے لئے ضرورتاً چندہ اکٹھا کرنا اور لوگوں کو ترغیب دلانا جائز ہے؟

جواب: جی ہاں! معتکف کے لئے مسجد کی تعمیر کا چندہ کرنا اور اس کی ترغیب دلانا جائز بلکہ مستحب ہے۔

کیا معتکف مسجد میں خرید و فروخت کر سکتا ہے؟

سوال: کیا معتکف مسجد میں خرید و فروخت کر سکتا ہے؟

جواب: معتکف کو اپنی یا بال بچوں کی ضرورت سے مسجد میں کوئی چیز خریدنا یا بیچنا جائز ہے، بشرطیکہ وہ چیز مسجد میں نہ ہو یا ہو تو تھوڑی ہو کہ جگہ نہ گھیرے اور اگر خرید و فروخت بقصد تجارت ہو تو ناجائز اگرچہ وہ چیز مسجد میں نہ ہو۔ درمختار میں ہے ”وَحُصِّنَ الْمُعْتَكِفُ (بِأَكْلٍ وَشُرْبٍ وَنَوْمٍ وَعَقْدٍ اِحْتِاجَ اِلَيْهِ) لِنَفْسِهِ اَوْ عِيَالِهِ فَلَوْ لِيَتَحَارَةَ كُفْرَةً“ ترجمہ: صرف معتکف کو مسجد میں کھانے، پینے، سونے اور

بوقت ضرورت کوئی چیز خریدنے کی اجازت ہے، خواہ خریداری اپنے لئے ہو یا گھر والوں کے لئے، اور اگر تجارت کے لئے کوئی چیز خریدی تو مکروہ ہے۔

(درمختار مع ردالمحتار، ج 2، ص 448، دارالفکر، بیروت)

شامی میں ہے ”(وَكُفْرَةً) أَيْ تَحْرِيمًا لِأَنَّهَا مَحَلُّ إِطْلَاقِهِمْ بَحْرًا (إِحْضَارُ مَبِيعٍ فِيهِ) كَمَا كُفِّرَ فِيهِ مَبَايَعُهُ غَيْرَ الْمُعْتَكِفِ مُطْلَقًا لِلنَّهْيِ“ ترجمہ: مسجد میں معتکف کے لئے بیع کو حاضر کرنا مکروہ تحریمی ہے جس طرح کہ غیر معتکف کا مسجد میں بیع کرنا مطلقاً مکروہ ہے اس بارے میں نہیں وارد ہونے کی وجہ سے۔

(ردالمحتار، ج 2، ص 448، دارالفکر، بیروت)

فتاویٰ ہندیہ میں ہے ”وَلَا بَأْسَ لِلْمُعْتَكِفِ أَنْ يَبِيعَ وَيَشْتَرِيَ الطَّعَامَ، وَمَا لَا بُدَّ مِنْهُ، وَأَمَّا إِذَا أَرَادَ أَنْ يَتَّخِذَ مَتَجَرًّا فَيُكْرَهُ لَهُ ذَلِكَ هَكَذَا فِي فَتَاوَى قَاضِي خُصَّانٍ وَالذَّخِيرَةِ وَهُوَ الصَّحِيحُ هَكَذَا فِي التَّبَيِّنِ“ ترجمہ: معتکف کے لئے کھانے کو خریدنا، بیچنا اور جس کی اس کو حاجت ہو جائز ہے، اسی طرح فتاویٰ قاضی خان اور ذخیرہ میں ہے، اور یہی صحیح ہے، اسی طرح تبیین میں ہے۔

(فتاویٰ ہندیہ، ج 1، ص 213، دارالفکر، بیروت)

مسجد میں کھانے پینے اور سونے کے احکام

سوال: مسجد میں سونا کیسا ہے؟ اسی طرح مسجد میں کھانے پینے کا کیا حکم ہے؟ بظاہر ابن ماجہ کی کتاب الاطعمہ کی روایت سے مسجد میں کھانے پینے کا جواز معلوم ہوتا ہے کہ اس روایت میں حضور صلی اللہ علیہ وسلم مسجد میں کھانا تناول فرمایا۔

جواب: مسجد میں معتکف کو سونا تو بالاتفاق بلا کراہت جائز ہے اور اس کے غیر کے لئے ہمارے علماء کے تین قول ہیں:

(1) اول: یہ کہ مطلقاً صرف خلاف اولیٰ ہے۔

(2) دوم: مسافر کو جائز ہے اس کے غیر کو منع۔

(3) سوم: معتکف کے سوا کسی کو جائز نہیں۔

اقول تحقیق امر (معاملہ کی تحقیق) یہ ہے کہ مرخص (اجازت یافتہ)

و حاضر (ممنوع) جب جمع ہوں حاضر (ممنوع) کو ترجیح ہوگی اور احکام تبدیل زمان سے متبدل ہوتے ہیں، ومن لم یعرف اهل زمانه فهو جاهل ترجمہ: جو شخص اپنے زمانے کو لوگوں کے احوال سے آگاہ نہیں وہ جاہل ہے۔

اور ہمیں رسول اللہ صلی اللہ علیہ وسلم نے یہاں ایک ضابطہ کلیہ فرمایا ہے جس سے ان سب جزئیات کا حکم صاف ہو جاتا ہے رسول اللہ صلی اللہ تعالیٰ علیہ وسلم فرماتے ہیں ((من سمع رجلاً ينشد ضالة في المسجد فليقل لاردها الله عليك فان المساجد لم تبين لهذا)) ترجمہ: جو کسی شخص کو سنے کہ مسجد میں اپنی گم شدہ چیز دریافت کرتا ہے تو اس پر واجب ہے کہ اس سے کہے اللہ تیری گئی چیز تجھے نہ ملائے مسجدیں اس لئے نہیں بنیں۔

(صحیح مسلم، باب النهی عن نشد الضالة في المسجد، ج 1، ص 210، مطبوعہ نور محمد اصح لمطابع، کراچی)

اسی حدیث کی دوسری روایت میں ہے ((اذا رأيتم من يتباعد في المسجد فقولوا لا اربح الله تجارتك)) ترجمہ: جب تم کسی کو مسجد میں خرید و فروخت کرتے دیکھو تو کہو: اللہ تیرے سودے میں فائدہ نہ دے۔

(جامع الترمذی، ابواب البيوع باب النهی عن البيع في المسجد، ج 1، ص 158، مطبوعہ امین کمپنی کتب خانہ رشیدیہ، دہلی)

اور ظاہر ہے کہ مسجدیں سونے، کھانے پینے کو نہیں بنیں تو غیر معتکف کو ان

میں ان افعال کی اجازت نہیں اور بلاشبہ اگر ان افعال کا دروازہ کھولا جائے تو زمانہ فاسد ہے اور قلوب ادب و ہیبت سے عاری، مسجدیں چوپال ہو جائیں گی اور ان کی بے حرمتی ہوگی و کل مآدی الی محظور محظور ترجمہ: ہر وہ شئی جو ممنوع تک پہنچائے ممنوع ہو جاتی ہے۔

جو خیال تہجد یا جماعت صبح مسجد میں سونا چاہے تو اسے کیا مشکل ہے اعتکاف کی نیت کر لے کچھ حرج نہیں، کچھ تکلیف نہیں، ایک عبارت بڑھتی ہے۔ اور سونا بالاتفاق جائز ہوا جاتا ہے، منیۃ المفتی پھر غزالیون اور سراجیہ پھر ہندیہ پھر رد المحتار میں ہے ”و اذا اراد ذلك ينبغي ان ينوي الاعتكاف فيدخل فيذكر الله تعالى بقدر مانوي او يصلي ثم يفعل ماشاء“ ترجمہ: جب ارادہ کرے کھانے پینے کا، تو اعتکاف کی نیت کرے، پھر مسجد میں داخل ہو جائے۔ پس اللہ تعالیٰ کا ذکر نیت کے مطابق کرے یا نماز پڑھے، پھر وہاں جو چاہے کرے۔

(رد المحتار، باب الاعتكاف، ج 2، ص 246، مطبوعہ ایچ ایم سعید کمپنی، کراچی)

مسجد میں ایسا اکل و شرب (کھانا پینا) جس سے اس کی تلویث ہو مطلقاً جائز ہے اگرچہ معتکف ہو، رد المحتار باب الاعتكاف میں ہے ”الظاهر ان مثل النوم الاكل والشرب اذا لم يشغل المسجد ولم يلوثه لان تنظيفه واجب كما مر“ ترجمہ: ظاہر یہی ہے کہ کھانا پینا جبکہ مسجد کو ملوث نہ کرے اور نہ مسجد کو مشغول رہے تو یہ سونے کی طرح ہے کیونکہ مسجد کی نفاذ کا خیال نہایت ہی ضروری ہے جیسا کہ گزرا۔

(رد المحتار، باب الاعتكاف، ج 2، ص 249، مطبوعہ ایچ ایم سعید کمپنی، کراچی)

اسی طرح اتنا کثیر کھانا مسجد میں لانا کہ نماز کی جگہ گھیرے مطلقاً ممنوع ہے، اور جب ان دونوں باتوں سے خالی ہو تو معتکف کو بالاتفاق بلا کراہت جائز ہے اور غیر معتکف میں وہی مباحث و اختلاف عائد ہوں گے اور ہمیں ارشاد اقدس کا وہ

ہیں ”مسجد میں سونا، کھانا بحالت اعتکاف جائز ہے، اگر جماعت معتکف ہو تو مل کر کھا سکتے ہیں، بہر حال یہ لازم ہے کہ کوئی چیز، شور یا یا شیر وغیرہ کی چھینٹ مسجد میں نہ گرے، اور سوائے حالت اعتکاف مسجد میں سونا یا کھانا دونوں مکروہ ہیں خاص کر ایک جماعت کے ساتھ کہ مکروہ فعل کا اور لوگوں کو بھی اس میں مرتکب بنانا ہے۔ عالمگیری میں ہے ”یکره النوم والاكل فيه الغير المعتكف“ ترجمہ: مسجد میں سونا اور کھانا غیر معتکف کے لئے مکروہ ہے۔

(فتاویٰ ہندیہ، کتاب الکراہیۃ، الباب الخامس فی آداب المسجد، ج 5، ص 321، مطبوعہ نورانی کتب خانہ، پشاور) (فتاویٰ رضویہ، ج 8، ص 97، رضافاؤنڈیشن، لاہور)

بلا وجہ مسجد سے مسافر کو نکالنا کیسا

سوال: زید اگر مسافر نہ طور پر کسی مقام پر وارد ہوا اور وہاں اس کا کوئی ایسا شخص شناسا نہ ہو کہ جس کے مکان میں قیام کر سکے اور بسبب پابندی نماز جماعت و وضو وغیرہ کسی مسجد میں ٹھہر جائے تو جائز ہے یا نہیں اور اس کا سلف سے ثبوت ہے یا نہیں، اور جو شخص زید کو بصورت مذکورہ جبراً مسجد سے نکالے اور کہے کہ یہ مسجد خالد کی ملک ہے اور میں چونکہ ملازم خالد ہوں لہذا مجھے حکم خالد ہے کہ میری اجازت کے بغیر کسی کو ہماری مسجد میں نہ رہنے دو اور اس پر برسر پیکار ہو تو زید کو مسجد سے نکالنا جائز ہے یا نہیں، اور مسجد کی ملک کی نسبت خالد کی جانب جائز ہے یا نہیں؟ اور مسجد مذکورہ میں اس صورت میں نماز کا کیا حکم ہے؟ اور ایسی مسجد پر مسجد ضرار کی تعریف صادق ہے یا نہیں؟

جواب: ایسے مسافر کو مسجد میں ٹھہرنا بیشک جائز ہے، خود مسجد اقدس میں حضور پر نور صلی اللہ تعالیٰ علیہ وسلم کے عہد اقدس میں حکم انور سے اصحاب صفہ رضی اللہ تعالیٰ عنہم

ضابطہ کلیہ کافی ہے کہ ((ان المساجد لم تبین لہذا)) ترجمہ: مساجد اس خاطر نہیں بنائی جاتیں۔

(صحیح مسلم، باب النہی عن نشد الغضالة فی المسجد، ج 1، ص 210، مطبوعہ نور محمد اصحاح لمطابع، کراچی)

اعتکاف نفل کے لئے نہ روزہ شرط ہے نہ طول مدت درکار، صرف نیت کافی ہے، جتنی دیر بھی ٹھہرے بہ یفتی (اسی پر فتویٰ ہے)۔ تو اختلاف میں پڑنے کی کیا حاجت۔

رہی حدیث ابن ماجہ، وہ ایک واقعہ عین ہے اور علماء بالاتفاق تصریح فرماتے ہیں کہ وقائع عین کے لئے عموم نہیں ہوتا ممکن کہ حضور اقدس صلی اللہ تعالیٰ علیہ وسلم و صحابہ کرام رضی اللہ تعالیٰ عنہم اس وقت معتکف ہوں اور صحابی کو یہاں مسئلہ اکل (کھانے کا مسئلہ) بیان کرنا مقصود نہیں بلکہ یہ کہ مامستہ النار (وہ چیز جسے آگ چھو لے) سے وضو نہیں، علاوہ بریں فعل و تقریر سے قول اور میح سے خاطر ارتجح ہے۔ واللہ تعالیٰ اعلم۔

(فتاویٰ رضویہ، ملخصاً، ج 8، ص 91 تا 95، رضافاؤنڈیشن، لاہور)

ایک اور مقام پر فرماتے ہیں ”صحیح و معتمد یہ ہے کہ مسجد میں کھانا پینا، سونا سوا معتکف کے کسی کو جائز نہیں، مسافر یا حضری اگر چاہتا ہے تو اعتکاف کی نیت کیا دشوار ہے، اور اس کے لئے نہ روزہ شرط نہ کوئی مدت مقرر ہے، اعتکاف نفل ایک ساعت کا ہو سکتا ہے۔ مسجد کو گھر بنانا کسی کے لئے جائز نہیں، وہ لوگ بھی بہ نیت اعتکاف رہ سکتے ہیں۔ واللہ تعالیٰ اعلم۔“

(فتاویٰ رضویہ، ج 8، ص 95، رضافاؤنڈیشن، لاہور)

معتکفین کا مل کر کھانا

سوال: معتکفین کا مل کر کھانا کیسا ہے؟

جواب: جائز ہے، امام اہل سنت امام احمد رضا خان رحمۃ اللہ علیہ فرماتے

قیام پذیر تھے مسجد سے بالجبر اس کا اخراج ظلم ہے والظلمات يوم القيمة (ظلم قیامت کے روز تاریکیاں ہوں گے) ہاں نظر بحالات زمانہ بعض مساجد میں اجنبی غیر معروف کا قیام نامناسب و وجہ اندیشہ ہوتا ہے جیسے صد ہا سال مسجد مدینہ طیبہ کے دروازے بعد عشا بند کر دیتے ہیں اور سوا خدام کے سب لوگ باہر کر دئے جاتے ہیں، اگر واقعی ایسی صورت تھی تو بڑی کہنا چاہئے تھا اور مسجد کو خالد کی ملک کہنا ظلم ہے، اللہ عزوجل فرماتا ہے ﴿وان المسلم جلد للہ﴾ ترجمہ: مسجدیں خالص اللہ کے لئے ہیں۔

(ب 29، سورة الجن، آیت 18)

بہر حال اس مسجد میں نماز ناجائز ہونے کی کوئی وجہ نہیں، نہ وہ مسجد ضرار ہو سکتی ہے، یہ جہل محض ہے۔ پھر اگر یہ مسجد اموال وغیرہ سے محل احتیاط مذکور نہیں یا زید مشتبہ نہیں، تو اسے جبراً نکال دینے والے پر لازم ہے کہ اس سے معافی چاہے کہ مسلمان کو بلا وجہ شرعی ایذا دینا بہت سخت ہے۔ ((من اذى مسلماً فقد اذانى ومن اذانى فقد اذى الله)) ترجمہ: جس نے کسی مسلمان کو اذیت دی اس نے مجھے اذیت دی اور جس نے مجھے اذیت دی اس نے بلاشبہ اللہ تعالیٰ کو اذیت دی۔

(الجامع الصغير مع فیض القدیر بحوالہ طبرانی اوسط، ج 6، ص 9، مطبوعہ دار المعرفۃ، بیروت) ﴿کنز العمال، ج 16، ص 10، مطبوعہ مؤسسة الرسالة، بیروت﴾ ﴿مجمع الزوائد، باب فیمن یتخطی رقاب الناس يوم الجمعة، ج 2، ص 179، مطبوعہ دار الکتب، بیروت﴾

زید کو چاہئے کہ اگر مسجد میں قیام کرے سونے اور کھانے سے کچھ پہلے اعتکاف کی نیت کر کے کچھ ذکر الہی کر کے کھائے سوائے کہ مسجد میں کھانا سونا معتکف کو بلا خلاف جائز ہے۔ واللہ تعالیٰ اعلم۔ (فتاویٰ رضویہ، ج 8، ص 101، رضافاؤنڈیشن، لاہور)

مسجد کو چوپال بنانا جائز نہیں

سوال: جو لوگ عرس میں آئیں وہ مزار کے قریب مسجد ہی میں قیام کریں

اور مسجد وغیرہ استعمال کریں، کھانا وہاں کھائیں، دنیا کی بات کریں، اشعار پڑھیں، اس کا کیا حکم ہے؟

جواب: مسجد کو چوپال بنانا جائز نہیں۔ واللہ تعالیٰ اعلم۔

(فتاویٰ رضویہ، ج 8، ص 91، رضافاؤنڈیشن، لاہور)

مسجد میں کرسی پر بیٹھ کر وعظ کرنا

سوال: جمعہ کی مسجد میں کرسی پر بیٹھ کر وعظ کہنے کو بعض لوگ عدم سنت کہتے

ہیں سنت ہونے کی دلیل چاہتے ہیں۔

جواب: وعظ کا کرسی پر مسجد میں بیٹھنا جائز ہے جبکہ نماز اور نمازیوں کا

حرج نہ ہو، ایک آدھ بار حدیث سے یہ ثابت ہے مگر ایک آدھ بار سے فعل سنت نہیں

بن جاتا۔ واللہ تعالیٰ اعلم۔ (فتاویٰ رضویہ، ج 8، ص 108، رضافاؤنڈیشن، لاہور)

مسجد میں چارپائی پر سونا

سوال: زید کہتا ہے کہ مسجد میں چارپائی پر سونا جائز ہے اور دلیل یہ دیتا ہے

کہ آنحضرت اعتکاف کے موقع میں چارپائی پر سوائے تھے۔

جواب: حدیث قوی اور فعلی جب متعارض ہوں تو عمل حدیث قوی پر ہے

((ان المسلم جلد لم تبین لہذا)) ترجمہ: مساجد کی بنا ان چیزوں کے لئے نہیں۔

(صحیح مسلم، باب النہی عن نشد الضالة فی المسجد، ج 1، ص 210، مطبوعہ نور محمد اصح

لمطابع، کراچی)

نبی صلی اللہ تعالیٰ علیہ وسلم اونٹ پر سوار مسجد الحرام شریف میں داخل ہوئے اور یونہی

کعبہ معظمہ کا طواف فرمایا۔ سعد بن معاذ رضی اللہ تعالیٰ عنہ زخمی ہوئے خون ان کے زخموں

سے جاری تھا ان کے لئے مسجد اقدس میں خیمہ نصب فرمایا کہ قریب سے عیادت

فرمائیں کہ سوا مسجد شریف کے کوئی مکان نشست کا حضور اقدس صلی اللہ تعالیٰ علیہ وسلم کے پاس نہ تھا۔ کیا ان احادیث سے استناد کر کے کوئی ایسی جرأت کر سکتا ہے؟ واللہ تعالیٰ اعلم

(فتاویٰ رضویہ، ج 8، ص 108، رضافاؤنڈیشن، لاہور)

مسجد میں استعمالی جوتا رکھنا کیسا؟

سوال: مسجد میں استعمالی جوتا رکھنا چاہئے یا نہیں؟

جواب: اگر مسجد سے باہر کوئی جگہ جوتا رکھنے کی ہو تو وہیں رکھے جائیں مسجد میں نہ رکھیں اور اگر باہر کوئی جگہ نہیں تو باہر جھاڑ کر تلے ملا کر ایسی جگہ رکھیں کہ نماز میں نہ اپنے سجدے کے سامنے ہوں نہ دوسرے نماز ہی کے، نہ اپنے دہنے ہاتھ کو ہوں نہ دوسرے نمازی کے، نہ ان سے قطع صف ہو، اور ان سب پر قادر نہ ہوں تو سامنے رکھ کر رومال ڈال دیں۔

(فتاویٰ رضویہ، ج 8، ص 109، رضافاؤنڈیشن، لاہور)

نمازی کے سامنے جوتے کا ہونا کیسا؟

سوال: اکثر نمازی مسجد میں جوتا سامنے رکھتے ہیں، منع کرنے پر کہتے ہیں کہ منع کا کہاں لکھا ہے؟

جواب: رسول اللہ صلی اللہ تعالیٰ علیہ وسلم نے فرمایا ((ان احدکم اذا قام فی

الصلوة فانما ینا جی رہہ وان رہہ بینہ و بین القبلة فلا یبزن احدکم قبل قبلتہ، ولكن عن یسارہ او تحت قدمہ)) ترجمہ: تم میں سے جب کوئی شخص نماز میں کھڑا ہوتا ہے تو وہ اپنے رب سے مناجات کرتا ہے اور رب تعالیٰ کو نمازی اپنے اور قبلہ کے درمیان پاتا ہے تو کوئی قبلہ کی جانب نہ تھو کے، البتہ بائیں جانب یا پاؤں کے نیچے تھوک دے۔

(صحیح البخاری، کتاب الصلوۃ، باب حلت البزاق بالید من المسجد، ج 1، ص 58، مطبوعہ قدیمی

احکام تراویح و اعتکاف مع میں تراویح کا ثبوت

کتب خانہ، کراچی)

اور فرمایا ((اذا قام احدکم الی الصلوۃ فلا یبصق امامہ، فانما ینا

جی اللہ ما دام فی مصلاہ ولا عن یمینہ فان عن یمینہ ملکا ولیبصق عن یسارہ او تحت قدمہ فید فہا)) ترجمہ: جب تم میں سے کوئی نماز شروع کرے تو سامنے نہ تھو کے کیونکہ جب تک وہ نماز میں ہے اپنے رب سے ہم کلام ہے، نہ ہی دائیں طرف تھو کے کیونکہ اس کے دائیں طرف فرشتہ ہوتا ہے، البتہ بائیں طرف یا قدم کے نیچے تھوک لے اور اسے دفن کر دے۔

(صحیح البخاری، کتاب الصلوۃ، باب دفن النخامة فی المسجد، ج 1، ص 59، مطبوعہ قدیمی

کتب خانہ، کراچی)

اور فرمایا ((اذا صلی احدکم فلا یضع نعلیہ عن یمینہ ولا عن

یسارہ فتکون عن یمین غیرہ الا ان لا یکون علی یسارہ احد ولیضعہما بین رجليہ)) ترجمہ: جب تم میں سے کوئی نماز پڑھے تو جوتے نہ دائیں طرف رکھے نہ بائیں طرف کیونکہ وہ کسی کی دائیں جانب ہوگی البتہ اس صورت میں جب بائیں جانب کوئی نہ ہو، اور انھیں اپنے دونوں پاؤں کے درمیان رکھ لے۔

(سنن ابوداؤد، کتاب الصلوۃ، باب المصلی اذا خلع نعلیہ، ج 1، ص 69، مطبوعہ آفتاب عالم پریس،

لاہور) ☆ (فتاویٰ رضویہ، ج 8، ص 110، 109، رضافاؤنڈیشن، لاہور)

مسجد میں وضو کرنا کیسا؟

سوال: بارش کے دن مسجد میں بیٹھ کر وضو کرنا اس طرح پر کہ غسلہ صحن مسجد

میں گرے جائز ہے یا نہیں؟ اگر جائز ہے تو مع الکرہت یا بلا کرہت؟

جواب: امام اہل سنت امام احمد رضا خان رحمۃ اللہ علیہ اس طرح کے سوال

کے جواب میں فرماتے ہیں ”صحن مسجد مسجد ہے کما حققناہ فی فتاوانا بما لامزید علیہ (جیسا کہ ہم نے اس کی تحقیق اپنے فتاویٰ میں اس انداز سے کر دی ہے کہ اس پر

اضافہ کی گنجائش نہیں) اور مسجد میں وضو حرام۔ واستثناء موضع اعد لذلك لا يصلي فيه معناه اذا كان اعد امن الوقف قبل تمام المسجدية اما بعده فلا يمكن منه الواقف نفسه فضلا عن غيره كما حققناه فيما على رد المحتار علقناه واذا كان ذلك كذلك لم يكن الثبوت الاصوريا منقطعا كما لا يخفى۔ ترجمہ: وضو کے لئے بنائی گئی جگہ جس میں نماز نہیں پڑھی جاتی اس سے مستثنیٰ ہے اور اس کے استثناء کا مطلب یہ ہے کہ واقف نے تمام مسجدیت سے قبل وہ جگہ وضو کے لئے بنائی ہو لیکن تمام مسجدیت کے بعد تو خود واقف بھی اس پر شرعاً قادر نہیں چہ جائیکہ کوئی اور ایسا کر سکے جیسا کہ ہم نے رد المحتار پر اپنی تعلیق میں اس کی تحقیق کی ہے اور جب صورت حال یہ ہے تو پھر یہ استثناء محض صوری و منقطع ہوگا، جیسا کہ مخفی نہیں۔

یہاں تک کہ غیر معتکف کو اس کی بھی اجازت نہیں کہ مسجد میں بیٹھ کر کسی برتن میں اس طرح وضو کر لے کہ ماء مستعمل برتن ہی میں گرے یہاں صرف معتکف کو اس صورت کی رخصت دی گئی ہے بشرطیکہ کوئی بوند برتن سے باہر نہ جائے۔ درمختار میں ہے ”یحرم فيه (ای فی المسجد) الوضوء الا فيما اعد لذلك“ ترجمہ: مسجد میں وضو حرام ہے سوائے اس جگہ کے جو وضو کے لئے بنائی گئی ہے۔

(درمختار، باب ما يفسد الصلوة، ج 1، ص 94، مطبع مجتہائی، دہلی)

اشباہ میں ہے ”تكره المضمضة والوضوء فيه الا ان يكون ثمة موضع اعد لذلك لا يصلي فيه اوفى اناء“ ترجمہ: مسجد میں کلی کرنا اور وضو کرنا مکروہ ہے الا یہ کہ وہاں کوئی جگہ اسی مقصد یعنی وضو کے لئے بنائی گئی ہو جس میں نماز نہ پڑھی جاتی ہو یا پھر کسی برتن میں وضو کیا جائے۔

(الاشباہ والنظائر، الفن الثالث، القول في احكام المسجد، ج 2، ص 230، ادارة القرآن، کراچی)

غمر العيون میں ہے ”في البدائع يكره التوضي في المسجد لانه مستقذر طبعاً فيجب تنزيه المسجد عنه كما يجب تنزيهه عن المخاط والبلغم“ ترجمہ: بدائع میں ہے کہ مسجد میں وضو کرنا مکروہ ہے اس لئے کہ اس سے طبعاً گھن محسوس ہوتی ہے لہذا اس سے مسجد کو پاک رکھنا ایسے ہی واجب ہے جیسا کہ ریٹ اور بلغم سے مسجد کو پاک رکھنا۔

(غمر العيون البصائر مع الاشباہ والنظائر، القول في احكام المسجد، ج 2، ص 230، ادارة القرآن، کراچی)

اسی میں ہے: قوله اوفى اناء اقول: هذا ليس على العموم بل في المعتكف فقط بشرط عدم تلويث المسجد“ ترجمہ: اس کا کہنا کہ یا برتن میں وضو کر لے، میں کہتا ہوں کہ یہ حکم عموم پر نہیں بلکہ صرف معتکف کیلئے ہے اور وہ بھی اس شرط کے ساتھ کہ مسجد ملوث نہ ہونے پائے۔

(غمر العيون البصائر مع الاشباہ والنظائر، القول في احكام المسجد، ج 2، ص 231، ادارة القرآن، کراچی)

بحر الرائق باب الاعتكاف میں ہے ”في البدائع وان غسل المعتكف رأسه في المسجد فلا بأس به اذا لم يلوث بالماء المستعمل فان كان بحيث يتلوث المسجد يمنع منه لان تنظيف المسجد واجب ولو توضأ في المسجد في اناء فهو على هذا التفصيل انتهى بخلاف غير المعتكف فانه يكره له التوضي في المسجد ولو في اناء ان يكون موضعاً اتخذ لذلك لا يصلي فيه“ بدائع میں ہے کہ اگر معتکف مسجد میں اس طرح سر دھوئے کہ مستعمل پانی سے مسجد ملوث نہ ہو تو حرج نہیں ورنہ ممنوع ہے کیونکہ مسجد کو پاک صاف رکھنا واجب ہے اور اگر وہ مسجد میں کسی برتن میں وضو کرے تب بھی وہی تفصیل ہے جو مذکور ہوئی (انتہی) بخلاف غیر معتکف کے کہ اس کے لئے مسجد میں وضو کرنا مکروہ

ہے سوائے اس جگہ کے جو وضو کے لئے بنائی گئی ہو جس میں نماز نہ پڑھی جاتی ہو۔

(بحر الرائق، باب الاعتکاف، ج 2، ص 303، ایچ ایم سعید کمپنی، کراچی)

تو اگر خروج ممکن ہے مثلاً بارش خفیف ہے یا چھتری وغیرہ آلات حفاظت پاس ہیں او باہر نکلنے سے معذور نہیں تو واجب ہے کہ باہر ہی وضو کرے اور اگر عذر قوی قابل قبول ہے تو اگر کوئی برتن وغیرہ میسر ہے جس میں بلا تلویٹ مسجد وضو کر سکے جب بھی صحن میں وضو حرام ہے بلکہ چاہئے کہ اعتکاف کی نیت کر لے اور برتن میں اس طرح وضو کرے کہ باہر چھینٹ نہ پڑے یا جو تدبیر ممکن ہو۔ ایک سال اعتکاف میں شب کے وقت بارش بشدت تمام ہو رہی تھی اور کوئی برتن اس اطمینان کا نہ تھا کہ وضو کرتے میں پانی قطرہ قطرہ سب اسی میں جائے، جاڑے کا موسم تھا فقیر نے تو شک پر چادر چند تہہ کر کے رکھی اور اس پر وضو کیا کہ سب پانی چادر ہی میں رہا۔ غرض جو طریقہ تحفظ مسجد کا ممکن ہو بجالائے ورنہ بجوری بضرورت در میں بیٹھ کر اس طرح وضو کرے کہ خود سائے میں رہے اور پانی تمام و کمال موقع آب و مجرائے بارش میں گرے کہ ساتھ ہی مینا سے بہا تالے جائے لان من قواعد الشرع ان الضرورات تبيح المحظورات ترجمہ: کیونکہ شرعی قواعد میں سے ہے کہ ضرورتیں محظورات و ممنوعات کو مباح و جائز کر دیتی ہیں۔

(الاشباه والنظائر، الفن الاول، القاعدة الخامسة، ج 1، ص 118، ادارة القرآن، کراچی)

قد قال الله تعالى ما جعل عليكم في الدين من حرج وقد رخصت الشريعة لعذر المطر في ترك الجماعة وحضور المسجد مع وجوبهما على المعتمد كما حققناه في رسالة لنا في حكم الجماعة بل في ترك الجمعة مع انها فريضة قطعية اجماعية۔ ترجمہ: اللہ تعالیٰ نے فرمایا: اللہ نے تم پر دین میں کوئی تنگی نہیں رکھی۔ اور تحقیق شریعت نے بارش کی وجہ سے

جماعت ترک کرنے اور مسجد میں حاضرنہ ہونے کی رخصت دی ہے حالانکہ مذہب معتمد پر یہ دونوں واجب ہیں، جیسا کہ ہم نے حکم جماعت سے متعلق اپنے رسالے میں اسکی تحقیق کی ہے، بلکہ جمعہ کو چھوڑنے کی بھی بسبب بارش رخصت دی گئی باوجودیکہ وہ فرض قطعی اجماعی ہے۔

(فتاویٰ رضویہ ملخصاً، ج 16، ص 284 تا 287، رضافاؤنڈیشن، لاہور)

مسجد میں ریح خارج کرنے کا حکم

سوال: مسجد میں حدث کرنا (ریح خارج کرنا) جائز ہے یا نہیں؟ اور معتکف کو حدث کرنا مسجد میں جائز ہے یا نہیں؟ اور کوئی طالب علم باوجود حجرہ ہونے کے مسجد میں کتب بنی کرے اور حدث بھی کرے تو اب اس صورت میں مسجد میں بیٹھنا افضل ہے یا حجرہ میں؟ اور جو صاحب اس کو تسلیم نہ کریں ان کو کیا حکم ہے شریعت کا؟

جواب: مسجد میں حدث یعنی اخراج ریح غیر معتکف کو مکروہ ہے، اسے چاہئے کہ ایسے وقت باہر ہو جائے پھر چلا آئے، طالب علم کو مسجد میں کتب بنی کی اجازت ہے جبکہ نمازیوں کا حرج نہ ہو، اور اخراج ریح کی حاجت نادر ہو تو اٹھ کر باہر چلا جائے، ورنہ سب سے بہتر یہ علاج ہے کہ بہ نیت اعتکاف مسجد میں بیٹھے اور کتاب دیکھے جبکہ کتاب علم دین کی ہو یا ان علوم کی جو علم دین کے آلہ ہیں، اور یہ اسی نیت سے اسے پڑھتا ہو، جو شخص غیر معتکف کو اخراج ریح مسجد میں خلاف ادب نہیں جانتا غلطی پر ہے اسے سمجھا دیا جائے۔

یہ طریقہ اعتکاف کہ اوپر بیان ہوا اس کے لئے ہے جس کی ریح میں وہ بونہ ہو جس سے ہوائے مسجد پر اثر پڑے، بعض لوگوں کی ریح میں خلقی بوئے شدید ہوتی ہے بعض کو بوجہ سوئے ہضم وغیرہ باعارضی طور پر یہ بات ہو جاتی ہے ایسوں کو ایسے وقت

میں مسجد میں بیٹھنا ہی جائز نہیں کہ بوئے بد سے مسجد کا بچانا واجب ہے۔ ((وان الملئكة تتأذى مما يتأذى منه بنو آدم، قاله رسول الله صلى الله تعالى عليه وسلم)) ترجمہ: جس بات سے آدمیوں کو اذیت پہنچتی ہے اس سے فرشتے بھی اذیت پاتے ہیں، رسول اللہ صلی اللہ تعالیٰ علیہ وسلم نے یہ ارشاد فرمایا ہے۔ واللہ تعالیٰ اعلم۔

(صحیح مسلم، کتاب المساجد، باب نہی من اكل ثوما، ج 1، ص 209، قدیمی کتب خانہ، کراچی) (فتاویٰ رضویہ، ج 16، ص 288، رضافاؤنڈیشن، لاہور)

مسجد میں فضول گفتگو کرنا

سوال: مسجد میں بلا ضرورت گفتگو کرنے کی کچھ وعیدیں بیان فرمادیں۔

جواب: حضرت حسن بصری رضی اللہ تعالیٰ عنہ سے روایت ہے کہ تاجدار رسالت صلی اللہ تعالیٰ علیہ وآلہ وسلم کا فرمان ذی شان ہے ((يَأْتِي عَلَى النَّاسِ زَمَانٌ يَكُونُ حَدِيثُهُمْ فِي مَسَاجِدِهِمْ فِي أَمْرِ دُنْيَاهُمْ فَلَا تَجَالِسُوهُمْ فَلَيْسَ لِلَّهِ فِيهِمْ حَاجَةٌ)) ترجمہ: لوگوں پر ایک زمانہ ایسا آئے گا کہ مساجد میں دُنیا کی باتیں ہوں گی، تم ان کے ساتھ مت بیٹھو کہ ان کو اللہ عزوجل سے کچھ کام نہیں۔

(شُعَبُ الْإِيمَان، ج 4، ص 387، مکتبۃ الرشید للنشر، ریاض)

حضرت سیدنا ابوہریرہ رضی اللہ تعالیٰ عنہ سے روایت ہے کہ سرکارِ مدینہ صلی اللہ تعالیٰ علیہ وآلہ وسلم فرماتے ہیں ((مَنْ سَمِعَ رَجُلًا يَنْشُدُ ضَالَّةً فِي الْمَسْجِدِ فَقُولُوا لَا رَدَّهَا اللَّهُ عَلَيْكَ فَإِنَّ الْمَسَاجِدَ لَمْ تَبْنِ لِهَذَا)) ترجمہ: جو کسی کو مسجد میں بآواز بلند گمشدہ چیز ڈھونڈتے سنیں تو وہ کہیں: اللہ عزوجل وہ گمشدہ شے تجھے نہ ملائے، کیونکہ مسجدیں اس کام کیلئے نہیں بنائی گئیں۔

(صحیح مسلم، باب النهی عن نشد الضالة في المسجد، ج 1، ص 210، مطبوعہ نور محمد اصح، لمطابع، کراچی)

محقق علی الاطلاق ابن ہمام رحمۃ اللہ علیہ روایت نقل کرتے ہیں ((الْكَلَامُ الْمُبَاحُ فِي الْمَسْجِدِ مَكْرُوهٌ يَأْكُلُ الْحَسَنَاتِ)) ترجمہ: مسجد میں مباح (یعنی جائز) بات کرنا مکروہ (تحریمی) ہے اور نیکیوں کو کھا جاتا ہے۔

(فتح القدیر، کتاب الصلوۃ، ج 1، ص 233، نوربہ رضویہ، سکھر)

سیدنا انس بن مالک رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا ((الضَّحْكُ فِي الْمَسْجِدِ ظُلْمَةٌ فِي الْقَبْرِ)) ترجمہ: مسجد میں ہنسنا قبر میں اندھیرا (لاتا) ہے۔

(الجامع الصغير، ج 2، ص 112، مکتبہ امام شافعی، ریاض)

اشباہ میں ہے ((انه يأكل الحسنات كما تأكل النار الحطب)) ترجمہ: بیشک وہ نیکیوں کو یوں کھا جاتا ہے جیسے آگ لکڑیوں کو کھا جاتی ہے۔

(الاشباہ والنظائر، الفن الثالث، القول في احكام المساجد، ج 2، ص 233، ادارۃ القرآن، کراچی)

امام ابو عبد اللہ سفی نے مدارک شریف میں حدیث نقل کی کہ ((الحديث في المسجد يأكل الحسنات كما تأكل البهيمة الحشيش)) ترجمہ: مسجد میں دنیا کی بات نیکیوں کو اس طرح کھا جاتی ہے جیسے چوپایہ گھاس کو۔

(المدارك (تفسير النسفي)، سورة لقمان، آية ومن الناس من يشتري، ج 3، ص 279، دار الكتاب العربي، بیروت)

غمر العیون میں خزائنہ الفقہ سے ہے ((من تكلم في المساجد بكلام الدنيا احبط الله تعالى عنه عمل اربعين سنة)) ترجمہ: جو مسجد میں دنیا کی بات کرے اللہ تعالیٰ اس کے چالیس برس کے عمل اکارت فرمادے۔

(غمر العیون البصائر مع الاشباہ والنظائر، الفن الثالث في احكام المسجد، ج 2، ص 233، ادارۃ القرآن، کراچی)

حضرت عبد اللہ ابن مسعود رضی اللہ عنہ سے روایت ہے، رسول اللہ صلی اللہ تعالیٰ علیہ وسلم فرماتے ہیں ((سیکون فی آخر الزمان قوم یکون حدیثہم فی مساجد ہم لیس للہ فیہم حاجة)) ترجمہ: آخر زمانے میں کچھ لوگ ہوں گے کہ مسجد میں دنیا کی باتیں کریں گے اللہ عزوجل کو ان لوگوں سے کچھ کام نہیں۔

(سوار الذمآن الی زوائد ابن حبان، کتاب المواقیب، ص 99، المطبعة السلفية، مدینہ منورہ)

حدیقہ ندیہ شرح طریقہ محمدیہ میں ہے ((کلام الدنیا اذا کان مباحا

صدقا فی المساجد بلا ضرورة داعیة الی ذلک کالمعتکف فی

حاجتہ اللازمة مکروہ کراہة تحریم)) ترجمہ: دنیا کی بات جبکہ فی نفسہ مباح اور سچی ہو مسجد میں بلا ضرورت کرنی حرام ہے ضرورت ایسی جیسے معتکف اپنے حوائج ضروریہ کے لئے بات کرے۔

(الحدیقہ الندیہ، کلام الدنیا فی المساجد بلا عذر، ج 2، ص 317، 316، مکتبہ نوریہ رضویہ، فیصل آباد)

اسی میں ہے ((وروی ان مسجدا من المساجد ارتفع الی

السماء شاکیا من اہلہ یتکلمون فیہ بکلام الدنیا فاستقبلتہ الملائکة وقالوا بعثنا بھلاکھم)) ترجمہ: مروی ہوا کہ ایک مسجد اپنے رب کے حضور شکایت کرنے چلی کہ لوگ مجھ میں دنیا کی باتیں کرتے ہیں ملائکہ اسے آتے ملے اور بولے ہم ان کے ہلاک کرنے کو بھیجے گئے ہیں۔

(الحدیقہ الندیہ، کلام الدنیا فی المساجد بلا عذر، ج 2، ص 318، مکتبہ نوریہ رضویہ، فیصل آباد)

اسی میں ہے ((وروی ان الملائکة یشکون الی اللہ تعالیٰ من نتن

فم المغتابین والقائلین فی المساجد بکلام الدنیا)) ترجمہ: روایت کیا گیا کہ جو لوگ غیبت کرتے ہیں (جو سخت حرام اور زنا سے بھی اشد ہے) اور جو لوگ مسجد

میں دنیا کی باتیں کرتے ہیں ان کے منہ سے وہ گندی بدبو نکلتی ہے جس سے فرشتے اللہ عزوجل کے حضور ان کی شکایت کرتے ہیں۔

(الحدیقہ الندیہ، کلام الدنیا فی المساجد بلا عذر، ج 2، ص 318، مکتبہ نوریہ رضویہ، فیصل آباد)

رسول اللہ صلی اللہ تعالیٰ علیہ وسلم فرماتے ہیں ((جنبوا مساجدکم صبیانکم

ومجانینکم وشراءکم وبيعکم وخصوماتکم ورفع

اصواتکم)) ترجمہ: اپنی مسجد کو بچاؤ اپنے نا سمجھ بچوں اور مجنونوں کے جانے اور خرید و فروخت اور جھگڑوں اور آواز بلند کرنے سے۔

(سنن ابن ماجہ، ابواب المساجد، ص 55، ایچ ایم سعید کمپنی، کراچی)

عورتوں کا اعتکاف

کیا عورت مسجد میں اعتکاف کر سکتی ہے؟

سوال: کیا عورت فی زمانہ مسجد میں اعتکاف کر سکتی ہے۔

جواب: عورت کو مسجد میں اعتکاف مکروہ ہے۔ درمختار میں ہے ”لَبْتُ (امْرَأَةٍ فِي مَسْجِدِ بَيْتِهَا) وَيُكْرَهُ فِي الْمَسْجِدِ“ ترجمہ: عورت کا مسجد بیت میں ٹھہرنا اعتکاف ہے اور عورت کا مسجد میں اعتکاف کرنا مکروہ ہے۔

(درمختار مع ردالمحتار، ج 2، ص 441، دارالفکر، بیروت)

عورت کہاں اعتکاف کرے؟

سوال: پھر عورت کہاں اعتکاف کرے؟

جواب: وہ گھر میں ہی اعتکاف کرے مگر اس جگہ کرے جو اس نے نماز پڑھنے کے لیے مقرر کر رکھی ہے جسے مسجد بیت کہتے ہیں اور عورت کے لیے یہ مستحب بھی ہے کہ گھر میں نماز پڑھنے کے لیے کوئی جگہ مقرر کر لے اور چاہے کہ اس جگہ کو پاک صاف رکھے اور بہتر یہ ہے کہ اس جگہ کو چوترا وغیرہ کی طرح بلند کر لے۔ بلکہ مرد کو بھی چاہے کہ نوافل کے لیے گھر میں کوئی جگہ مقرر کر لے کہ نفل نماز گھر میں پڑھنا افضل ہے۔ درمختار میں ہے ”لَبْتُ (امْرَأَةٍ فِي مَسْجِدِ بَيْتِهَا) وَيُكْرَهُ فِي الْمَسْجِدِ، وَلَا يَصِحُّ فِي غَيْرِ مَوْضِعٍ صَلَاتِهَا مِنْ بَيْتِهَا كَمَا إِذَا لَمْ يَكُنْ فِيهِ مَسْجِدٌ وَلَا تَخْرُجُ مِنْ بَيْتِهَا إِذَا اعْتَكَفَتْ فِيهِ“ عورت کا مسجد بیت میں ٹھہرنا اعتکاف ہے، اس کے لئے مسجد میں اعتکاف کرنا مکروہ ہے، کمرے میں نماز پڑھنے کی جگہ کے علاوہ جگہ اعتکاف کرنا صحیح نہیں ہے جیسا کہ کمرے میں مسجد ہی نہ ہو، اور عورت مسجد بیت

سے نہیں نکلے گی جہاں اس نے اعتکاف کیا ہے۔

(درمختار مع ردالمحتار، ج 2، ص 441، دارالفکر، بیروت)

اس کے تحت شامی میں ہے ”(فِي مَسْجِدِ بَيْتِهَا) وَهُوَ الْمَعْدُ لِصَلَاتِهَا الَّذِي يُنْدَبُ لَهَا وَلِكُلِّ أَحَدٍ اتَّخَاذُهُ كَمَا فِي الْبَزَازِيَةِ نَهْرٌ وَمُقْتَضَاهُ أَنَّهُ يُنْدَبُ لِلرَّجُلِ أَيْضًا أَنْ يُخَصَّصَ مَوْضِعًا مِنْ بَيْتِهِ لِصَلَاتِهِ النَّافِلَةِ أَمَّا الْفَرِيضَةُ وَالْإِعْتِكَافُ فَهُوَ فِي الْمَسْجِدِ كَمَا لَا يَخْفَى“ مسجد بیت وہ مسجد ہے جو کہ گھر میں نماز کے لئے تیار کی گئی ہو، اس کا بنانا عورت اور ہر ایک کے لئے مستحب ہے جیسا کہ بزازیہ میں ہے، اور اس کا مقتضی یہ ہے کہ مرد کے لئے بھی مستحب ہے کہ گھر میں اپنی نفل نماز کے لئے کوئی جگہ خاص کرے، جبکہ فرض نماز اور اعتکاف مرد مسجد ہی میں ادا کرے گا، جیسا کہ مخفی نہیں ہے۔

(ردالمحتار، ج 2، ص 441، دارالفکر، بیروت)

سوال: اگر عورت نے نماز کے لیے کوئی جگہ مقرر نہیں کر رکھی ہے تو کیا کرے؟

جواب: اگر عورت نے نماز کے لیے کوئی جگہ مقرر نہیں کر رکھی ہے تو گھر میں اعتکاف نہیں کر سکتی، البتہ اگر اس وقت یعنی جب کہ اعتکاف کا ارادہ کیا کسی جگہ کو نماز کے لیے خاص کر لیا تو اس جگہ اعتکاف کر سکتی ہے۔ ردالمختار میں ہے ”وَيَنْبَغِي أَنَّهُ لَوْ أَعَدَّتْهُ لِلصَّلَاةِ عِنْدَ إِرَادَةِ الْإِعْتِكَافِ أَنْ يَصِحَّ“ اگر عورت نے ارادہ اعتکاف کے وقت نماز کے لئے کوئی جگہ تیار کر لی تو اس کا صحیح ہونا درست معلوم ہوتا ہے۔

(ردالمحتار، ج 2، ص 441، دارالفکر، بیروت)

عورت کا دوران اعتکاف مسجد بیت سے بلا حاجت نکلنا

سوال: کیا عورت دوران اعتکاف مسجد بیت سے بلا حاجت نکل سکتی ہے؟

جواب: نہیں! عورت دورانِ اعتکاف بلا حاجت مسجد بیت سے نہیں نکل سکتی۔ فتاویٰ ہندیہ میں ہے ”وَالْمَرْأَةُ تَعْتَكِفُ فِي مَسْجِدِ بَيْتِهَا إِذَا اعْتَكَفَتْ فِي مَسْجِدِ بَيْتِهَا فَبِتِلْكَ الْبُقْعَةِ فِي حَقِّهَا كَمَسْجِدِ الْجَمَاعَةِ فِي حَقِّ الرَّجُلِ لَا تَخْرُجُ مِنْهُ إِلَّا لِحَاجَةِ الْإِنْسَانِ كَذَا فِي شَرْحِ الْمَبْسُوطِ لِلْإِمَامِ السَّرْحُوسِيِّ“ ترجمہ: عورت مسجد بیت میں اعتکاف کرے گی اور جب اعتکاف کرے گی تو وہ مسجد بیت کا ٹکڑا اس کے حق میں ایسے ہی ہے جیسے مرد کے لئے مسجد جماعت، بلا حاجت وہاں سے نہ نکلے، ایسا ہی امام سرخی کی شرح مبسوط میں ہے۔

(فتاویٰ ہندیہ، ج 1، ص 211، دار الفکر، بیروت)

اگر عورت اعتکاف گاہ سے نکلے اگرچہ گھر میں رہے تو؟

سوال: عورت اگر بلا حاجت مسجد بیت سے نکلے مگر گھر میں ہی رہے تو کیا اس کے اعتکاف کا کیا حکم ہے؟

جواب: اگر بلا حاجت عورت مسجد بیت سے نکلے گی تو اس کا اعتکاف ٹوٹ جائے گا۔ فتاویٰ ہندیہ میں ہے ”وَلَا تَخْرُجُ الْمَرْأَةُ مِنْ مَسْجِدِ بَيْتِهَا إِلَى الْمَنْزِلِ هَكَذَا فِي مُحِيطِ السَّرْحُوسِيِّ“ ترجمہ: عورت مسجد بیت سے گھر کی طرف نہ نکلے، اسی طرح محیط سرخی میں ہے۔ (فتاویٰ ہندیہ، ج 1، ص 212، دار الفکر، بیروت)

صدر الشریعہ بدر الطریقہ مفتی امجد علی اعظمی رحمۃ اللہ علیہ فرماتے ہیں ”عورت نے مسجد بیت میں اعتکاف واجب یا مسنون کیا تو بغیر عذر وہاں سے نہیں نکل سکتی، اگر وہاں سے نکلی اگرچہ گھر ہی میں رہی اعتکاف جاتا رہا۔“

(بہار شریعت، حصہ 5، ص 1023، مکتبۃ المدینہ، کراچی)

عورت کس کس حاجت سے مسجد بیت سے نکل سکتی ہے؟

سوال: عورت کس کس حاجت سے مسجد بیت سے نکل سکتی ہے؟
جواب: عورت صرف حاجت طبعی (یعنی وضو، استنجاء وغیرہ) کے لیے مسجد بیت سے نکل سکتی ہے، کیونکہ حاجت شرعی (جمعہ و جماعت) عورت کے لیے نہیں ہے۔
سوال: گھر میں ایک واش روم قریب ہے اور ایک دور تو کیا دور والے واش روم میں جاسکتی ہے؟

جواب: بلا عذر قریب کا واش روم چھوڑ کر دور والے واش روم میں نہ جائے، فتاویٰ ہندیہ میں ہے ”وَأِنْ كَانَ لَهُ بَيْتَانِ قَرِيبَ وَبَعِيدَ قَالَ بَعْضُهُمْ لَا يَحْزُوزُ أَنْ يَمْضِيَ إِلَى الْبَعِيدِ فَإِنْ مَضَى بَطُلَ اعْتِكَافُهُ كَذَا فِي السَّرَاجِ الْوَهَّاجِ“ ترجمہ: اگر مختلف کے دو گھر ہوں ایک قریب ایک دور تو بعض علماء نے فرمایا یہ جائز نہیں کہ دور جائے اگر گیا تو اعتکاف ٹوٹ جائے گا جیسا کہ السراج الوہاج میں ہے۔

(فتاویٰ ہندیہ، کتاب الصوم، باب الاعتکاف، جلد 1، صفحہ 212، مکتبۃ رشیدیہ، کوئٹہ)

بھول کر مسجد بیت سے نکلنا

سوال: ایک خاتون جنہوں نے گھر میں اعتکاف کیا تھا، وہ واش روم کے لئے نکلیں اور راستہ بھولنے کے سبب مین گیٹ کی طرف چل دی، ایک دوسری عورت وہ بھی اعتکاف میں تھی اُس کو روکنے کے لئے مسجد بیت سے باہر نکل گئی۔ کیا ان دونوں کا اعتکاف ٹوٹ گیا؟

جواب: جی ہاں دونوں کا اعتکاف ٹوٹ گیا کہ غلطی سے بھی اعتکاف کی

جگہ سے باہر نکلنے پر اعتکاف ٹوٹ جاتا ہے چنانچہ فتاویٰ ہندیہ میں ہے ”وَأَمَّا مفسداتہ فممنہا الخروج من المسجد فلا يخرج المعتكف من معتكفه ليلا ونهارا إلا بعذر، وإن خرج من غير عذر ساعة فسد اعتكافه في قول أبي حنيفة رحمه الله تعالى كذا في المحيط. سواء كان الخروج عامدا أو ناسيا هكذا في فتاویٰ قاضی خان“ ترجمہ: اعتکاف کے مفسدات میں سے ہے مسجد سے باہر نکل جانا۔ معتکف رات اور دن بغیر ضرورت اپنی جگہ سے باہر نہ نکلے، اگر ایک لمحہ کے لئے بغیر عذر نکلا تو اس کا اعتکاف فاسد ہو جائے گا امام ابوحنیفہ رحمہ اللہ علیہ کے قول کے مطابق جیسا کہ محیط میں ہے۔ نکلنا چاہے قصد ہو چاہے بھول کر حکم برابر ہے جیسا کہ فتاویٰ قاضی خان میں ہے۔

(فتاویٰ ہندیہ، کتاب الصوم، باب الاعتکاف، جلد 1، صفحہ 212، مکتبہ رشیدیہ، کوئٹہ)

عورت نے اعتکاف کی منت مانی تو کیا شوہر پورا کرنے سے روک سکتا ہے؟

سوال: عورت نے اعتکاف کی منت مانی، شوہر منع کرتا ہے، کیا کرے؟

جواب: عورت نے اعتکاف کی منت مانی تو شوہر منت پوری کرنے سے روک سکتا ہے اور اب بائن ہونے یا موت شوہر کے بعد منت پوری کرے۔ فتاویٰ عالمگیری میں ہے ”وَأِنْ نَذَرَتِ الْمَرْأَةُ بِالْإِعْتِكَافِ فَلِلزَّوْجِ أَنْ يَمْنَعَهَا عَنْ ذَلِكَ۔ وَإِنْ بَانَ فَضَتْ هَكَذَا فِي فَتْحِ الْقَدِيرِ“ ترجمہ: اگر عورت نے اعتکاف کی منت مانی تو شوہر اس کو اعتکاف سے منع کر سکتا ہے، اب اگر بائن ہوگئی تو اس اعتکاف کی قضا کرے گی، اسی طرح فتح القدیر میں ہے۔

(فتاویٰ ہندیہ، ج 1، ص 211، دارالفکر، بیروت)

کیا شوہر اجازت دینے کے بعد دوبارہ روک سکتا ہے؟
سوال: شوہر نے اجازت دے دی، عورت نے اعتکاف شروع کر دیا، کیا اب شوہر روک سکتا ہے؟

جواب: شوہر نے عورت کو اعتکاف کی اجازت دے دی اب روکنا چاہے تو نہیں روک سکتا۔ فتاویٰ عالمگیری میں ہے ”فَإِنْ أَذِنَ لَهَا الزَّوْجُ بِالْإِعْتِكَافِ لَمْ يَكُنْ لَهُ أَنْ يَمْنَعَهَا بَعْدَ ذَلِكَ، وَإِنْ مَنَعَهَا لَا يَصِحُّ مَنَعُهُ“ ترجمہ: اگر شوہر نے بیوی کو اعتکاف کی اجازت دے دی تو اب اس کو منع نہیں کر سکتا، اگر اس نے منع کیا تو اس کا منع کرنا درست نہیں ہے۔

(فتاویٰ ہندیہ، ج 1، ص 211، دارالفکر، بیروت)

کیا خنثی بھی عورت کی طرح مسجد بیت میں اعتکاف کر سکتا ہے؟
سوال: کیا خنثی (ہیچڑا) بھی عورت کی طرح مسجد بیت میں اعتکاف کر سکتا ہے؟

جواب: خنثی مسجد بیت میں اعتکاف نہیں کر سکتا۔ درمختار میں ہے ”وَهَلْ يَصِحُّ مِنَ الْخُنْثَى فِي بَيْتِهِ لَمْ أَرَهُ وَالظَّاهِرُ لَا لِاحْتِمَالِ دُكُورِيَّتِهِ“ ترجمہ: کیا مسجد بیت میں خنثی کا اعتکاف کرنا صحیح ہے؟ اس بارے میں میں نے کوئی صراحت نہیں دیکھی، اور ظاہر یہ ہے کہ اس کے مرد ہونے کے احتمال کی وجہ سے درست نہیں۔

(درمختار مع رد المحتار، ج 2، ص 441، دارالفکر، بیروت)

متفرق احکام

اعتکاف کا ایصالِ ثواب

سوال: کیا اعتکاف کا ثواب دوسروں (زندوں اور مردوں) کو ایصال کر سکتے ہیں؟

جواب: کر سکتے ہیں۔ علامہ عینی بنایہ میں فرماتے ہیں ”الاصـل ان الانسان له ان يجعل ثواب عمله لغيره صلوة او صوماً او صدقة او غيرها ش كمالحج وقراءة القرآن والاذکار وزيارة قبور الانبياء والشهداء والاولياء والصالحين وتكفين الموتى وجميع انواع البر والعبادة كالزكوة والصدقة والعشور والكفارات ونحوها، او بندية كالصوم والصلوة والاعتكاف وقراءة القرآن والذكر والدعاء او مركبة منها كالحج والجهاد وفي البدائع جعل الجهاد من البدنيات وفي المبسوط جعل المال في الحج شرط الوجوب فلم يكن الحج مركباً قيل هو اقرب الى الصواب ولهذا لا يشترط المال في حق المكي اذا قدر على المشى الى عرفات فاذا جعل شخص ثواب ماعمله من ذلك الى اخر يصل اليه وينتفع به حيا كان المهدى اليه او ميتاً“ ترجمہ: اصل یہ ہے کہ انسان اپنے کسی عمل کا ثواب دوسرے کے لیے کر سکتا ہے، نماز ہو یا روزہ یا صدقہ یا اس کے علاوہ، ہدایہ۔ جیسے حج تلاوت قرآن، اذکار، انبیاء، شہداء، اولیاء اور صالحین کے مزارات کی زیارت، مُردے کو کفن دینا، اور نیکی و عبادت کی تمام قسمیں جیسے زکوٰۃ، صدقہ، عشر، کفارہ اور ان کے مثل مالی عبادتیں، یا بدنی جیسے روزہ، نماز، اعتکاف، تلاوت قرآن، ذکر، دعا یا دونوں سے مرکب جیسے

حج اور جہاد اور بدائع میں جہاد کو بدنی عبادتوں سے شمار کیا ہے اور مبسوط میں مال کو حج کے وجوب کی شرط بتایا ہے تو حج مالی و بدنی سے مرکب نہیں بلکہ صرف بدنی عبادت ہوا۔ کہا گیا یہ درستی سے زیادہ قریب ہے۔ اسی لیے مکی کے حق میں مال کی شرط نہیں جبکہ وہ عرفات تک پیادہ جانے پر قادر ہو، تو جب مذکورہ عبادات میں سے اپنی ادا کی ہوئی کسی عبادت کا ثواب کوئی شخص دوسرے کے لیے کر دے تو وہ اسے پہنچے گا اور اس سے اس کو فائدہ ملے گا۔ جسے ہدیہ کیا ہے وہ زندہ ہو یا وفات پا چکا ہو۔

(البناية شرح الهداية، باب الحج عن الغير، ص، المكتبة الامدادية، مكة المكرمة) (فتاویٰ رضویہ، ج 9، ص 670، رضا فاؤنڈیشن، لاہور)

معتکف کا چپ رہنا کیسا ہے؟

سوال: معتکف کا چپ رہنا کیسا ہے؟

جواب: معتکف اگر بہ نیت عبادت سکوت کرے یعنی چپ رہنے کو ثواب کی بات سمجھے تو مکروہ تحریمی ہے اور اگر چپ رہنا ثواب کی بات سمجھ کر نہ ہو تو حرج نہیں اور بری بات سے چپ رہا تو یہ مکروہ نہیں، بلکہ یہ تو اعلیٰ درجہ کی چیز ہے کیونکہ بری بات زبان سے نہ نکالنا واجب ہے اور جس بات میں نہ ثواب ہو نہ گناہ یعنی مباح بات بھی معتکف کو مکروہ ہے، مگر بوقت ضرورت (اجازت ہے) اور بے ضرورت مسجد میں مباح کلام نیکیوں کو ایسے کھاتا ہے جیسے آگ لکڑی کو۔

(بہار شریعت، حصہ 5، ص 1027، مکتبۃ المدینہ، کراچی)

فتاویٰ ہندیہ میں ہے ”فَمِنْهَا الصَّمْتُ الَّذِي يَعْتَقِدُهُ عِبَادَةٌ فَإِنَّهُ يُكْرَهُ هَكَذَا فِي التَّبَيُّنِ وَأَمَّا إِذَا لَمْ يَعْتَقِدْهُ قُرْبَةً فَلَا يُكْرَهُ كَذَا فِي الْبَحْرِ الرَّائِقِ وَأَمَّا الصَّمْتُ عَنْ مَعَاصِي اللِّسَانِ فَمِنْ أَعْظَمِ الْعِبَادَاتِ كَذَا فِي الْجَوْهَرَةِ النَّيِّرَةِ“ ترجمہ: ان میں سے ایک وہ خاموشی ہے جس کو عبادت اعتقاد کرے یہ مکروہ ہے، اسی

طرح تبیین میں ہے، اور اگر خاموشی کے عبادت ہونے کا اعتقاد نہ کرے تو مکروہ نہیں ہے، اسی طرح بحر الرائق میں ہے، بہر حال زبان کو گناہوں سے بچانے کے لیے خاموشی اختیار کرنا تو یہ عظیم عبادات میں سے ہے، اسی طرح جوہرۃ النیرہ میں ہے۔

(فتاویٰ ہندیہ، ج 1، ص 213، دار الفکر، بیروت)

معتکف چپ بھی نہ رہے اور کلام بھی نہ کرے تو کیا کرے؟

سوال: معتکف چپ بھی نہ رہے اور کلام بھی نہ کرے تو کیا کرے؟

جواب: معتکف نہ چپ رہے، نہ کلام کرے تو کیا کرے، قرآن مجید کی تلاوت کرے، حدیث شریف کی قراءت اور درود شریف کی کثرت، علم دین کا درس و تدریس، نبی صلی اللہ تعالیٰ علیہ وسلم و دیگر انبیاء علیہم الصلوٰۃ والسلام کے سیر و اذکار اور اولیاء صالحین کی حکایت اور امور دین کی کتابت کرے۔ درمختار میں ہے ”وَتَكَلَّمُ إِلَّا بِخَيْرٍ۔۔۔ کِقِرَاءَةِ قُرْآنٍ وَحَدِيثٍ وَعِلْمٍ وَتَدْرِيسٍ فِي سَبِيلِ الرَّسُولِ - عَلَيْهِ الصَّلَاةُ وَالسَّلَامُ - وَقَصَصِ الْأَنْبِيَاءِ عَلَيْهِمُ السَّلَامُ وَحِكَايَاتِ الصَّالِحِينَ وَكِتَابَةِ أُمُورِ الدِّينِ“ ترجمہ: معتکف اچھا کلام ہی کرے جیسے قرآن و حدیث پڑھنا، علمی گفتگو کرنا، سیرت رسول کی تدریس کرنا، انبیاء کے قصص بیان کرنا، نیک لوگوں کی حکایات بیان کرنا اور دینی امور لکھنا۔ (درمختار مع رد المحتار، ج 2، ص 449 تا 450، دار الفکر، بیروت)

چھپلی امتوں میں اعتکاف

سوال: کیا چھپلی امتوں میں بھی اعتکاف کی عبادت موجود تھی؟

جواب: چھپلی امتوں میں بھی اعتکاف کی عبادت موجود تھی۔ پناحہ اللہ

عَزَّ وَجَلَّ کا فرمان عالی شان ہے ﴿وَعَهْدُنَا إِلَىٰ إِبْرَاهِيمَ وَإِسْمَاعِيلَ أَن طَهِّرَا

بَيْتَيْهِ لِلطَّائِفِينَ وَالْعَاكِفِينَ وَالرُّكَّعِ السُّجُودِ﴾ ترجمہ کنز الایمان: اور ہم نے تاکید فرمائی ابراہیم و اسماعیل (علیہما السلام) کو کہ میرا گھر خوب ستھرا کرو و طواف والوں اور اعتکاف والوں اور رکوع و سجود والوں کیلئے۔

(ب 1، سورۃ النحر، آیت 125)

مفسر شہیر حکیم الامت حضرت مفتی احمد یار خان علیہ رحمۃ اللہ فرماتے ہیں ”معلوم ہوا کہ مسجدوں کو پاک صاف رکھا جائے، وہاں گندگی اور بدبودار چیز نہ لائی جائے یہ سنتِ انبیاء ہے۔ یہ بھی معلوم ہوا کہ اعتکاف عبادت ہے اور پچھلی امتوں کی نمازوں میں رکوع و سجود دونوں تھے یہ بھی معلوم ہوا کہ مسجدوں کا متولی ہونا چاہئے اور متولی صالح (پرہیزگار) انسان ہونا چاہئے۔ مزید آگے فرماتے ہیں: طواف و نماز و اعتکاف بڑی پرانی عبادتیں ہیں جو زمانہ ابراہیمی میں بھی تھیں۔“

(نور العرفان، ص 29)

اعتکاف

حتی الامکان کوشش کی گئی ہے کہ پروف ریڈنگ کی کوئی غلطی نہ ہو لیکن بقاضائے بشریت اگر کوئی غلطی رہ گئی ہو تو قارئین سے التماس ہے کہ ناشر سے رجوع فرمائیں ان شاء اللہ آئندہ اس کو درست کر دیا جائے گا۔

سحری کی دعا

وَبَصُومِ غَدٍ نَوَيْتُ مِنْ شَهْرِ رَمَضَانَ.
ترجمہ: میں نے کل کے ماہ رمضان کے روزے کی نیت کی۔

افطار کی دعا

اللَّهُمَّ إِنِّي لَكَ صُمْتُ وَبِكَ آمَنْتُ وَعَلَيْكَ تَوَكَّلْتُ وَعَلَى
رِزْقِكَ أَفْطَرْتُ۔

ترجمہ: اے اللہ عزّ وجلّ میں نے تیرے لئے روزہ رکھا اور تجھ پر ایمان لایا اور
تجھی پر بھروسہ کیا اور تیرے دیئے ہوئے رزق سے روزہ افطار کیا۔

تسبیح تراویح

سُبْحَانَ ذِي الْمُلْكِ وَالْمَلَكُوتِ
سُبْحَانَ ذِي الْعِزَّةِ وَالْعَظَمَةِ وَالْكِبْرِيَاءِ
وَالْجَبَرُوتِ سُبْحَانَ الْمَلِكِ الْحَيِّ
الَّذِي لَا يَنَامُ وَلَا يَمُوتُ سُبُّوحٌ
قُدُّوسٌ رَبُّ الْمَلَائِكَةِ وَالرُّوحِ
اللَّهُمَّ أَجِرْنَا مِنَ النَّارِ يَا مُجِيرُ يَا مُجِيرُ
يَا مُجِيرُ۔

دوران مطالعہ ضرورتاً اندر لائن کیجئے، اشارات لکھ کر صفحہ نمبر نوٹ کر لیجئے۔ ان شاء اللہ عزوجل علم میں ترقی ہوگی۔

[illegible]

اللَّهُمَّ ارْحَمْنِي بِالْقُرْآنِ الْعَظِيمِ

أَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ

اللَّهُمَّ اجْرِ نِي مِنَ النَّارِ

فہرست کتب والضحی پبلیکیشنز

دکان نمبر 9، مرکز الاولیاء، سستا ہوٹل، دربار مارکیٹ، لاہور
0300-7259263 0315-4959263

تعريفات علوم درسيہ

تصنيف عربی: حضرت شیخ الحدیث ابو العلماء مفتی محمد عبداللہ قادری قصوی رحمہ اللہ تعالیٰ

مترجم: حضرت صاحبزادہ علامہ پیر مفتی محمد اختر علی قادری اشرفی (انگلینڈ)
سجادہ نشین آستانہ عالیہ محدث قصوی رضویہ

علوم درسیہ کی تعریفات، موضوعات، اغراض و مقاصد، فوائد جلیلہ
علمی نکات اور نادر مثالوں پر مشتمل اپنی نوعیت کی واحد کتاب
جو مدرسین، طلباء، محققین اور مصنفین کے لیے یکساں مفید ہے۔

ناشر

والضحی پبلیکیشنز

0300-7259263
0315-4959263 لاہور

280/-	علامہ محمد فیض سلطان قادری عطاری	تحفہ شادی خانہ آبادی
200/-	علامہ مفتی نقی علی خان نوری رحمہ اللہ	جواہر البیان فی اسرار الارکان
220/-	علامہ مفتی محمد ارشد القادری رحمہ اللہ	زلف و زنجیر مع لالہ زار
200/-	علامہ ابوالحامد حافظ نور محمد قادری رضوی	نور شریعت
340/-	نقاد العصر فیصل خان رضوی مدظلہ	مسئلہ افضلیت اور اکابر امت ایک تحقیق ایک تجزیہ نہایۃ الدلیل فی رد غایۃ التبجیل
340/-	ڈاکٹر محمد حسین مشاہد رضوی	مفتی اعظم ہند کی نعتیہ شاعری
350/-		رسائل میلاد النبی
300/-		رسائل محرم الحرام
200/-	علامہ مفتی شفقات احمد نقشبندی مجددی	مناقب سیدنا امیر معاویہ رضی اللہ عنہ
200/-	محمد صادق قصوری	اقوال و افکار نقشبند
200/-	نواب حبیب الرحمان خان شروانی	سیرت الصدیق
300/-	مولانا مفتی نظام الدین رضوی	فقہ اسلامی کے سات بنیادی اصول
300/-	ابو تراب علامہ ناصر الدین ناصر مدنی	تذکرہ خاندان نبوت
220/-	ابو تراب علامہ ناصر الدین ناصر مدنی	آئیے قرآن سمجھیں
160/-	علامہ محمد شہزاد قادری ترابی مدظلہ	بے مثل رسول ﷺ کے بے مثل واقعات
240/-	محقق عصر حکیم محمد موسیٰ امرت سہری صاحب	تذکرہ علمائے امرتسر
200/-	ندیم احمد ندیم نورانی مدظلہ	فہرست رسائل فتاویٰ رضویہ

300/-	فقیہ ملت مفتی جلال الدین امجدی <small>رحمۃ اللہ علیہ</small>	خطبات محرم
150/-	اعلیٰ حضرت امام احمد رضا خان بریلوی <small>رحمۃ اللہ علیہ</small>	حدائق بخشش
240/-	شیخ الحدیث علامہ محمد عبداللہ قصوری <small>رحمۃ اللہ علیہ</small>	تعریفات علوم و درسیہ (اردو)
160/-	خوشتر نورانی	دو جدید کے بعض مسلم مسائل ایک باز دید
30/-	امام اہلسنت الشاہ امام احمد رضا خان <small>رحمۃ اللہ علیہ</small>	فلاح و نجات کی تدبیریں
300/-	مصنف: مولانا سجاد حیدر قادری خصوصی عنایت: جناب دلپذیر اعوان قادری	شمسیر بے نیام برگستاخ بے لگام سیرت غازی ممتاز حسین قادری
10/-	-	مدنی تحفہ مع شجرہ عالیہ قادریہ
300/-	علامہ شمس الدین احمد رضوی <small>رحمۃ اللہ علیہ</small>	قانون شریعت
360/-	حضرت علامہ مولانا محمد انس رضا قادری	خزائن التعریفات
170/-	علامہ محمد ظفر قادری عطاری مدظلہ العالی	کنز التعریفات
80/-	فقیہ ملت مفتی جلال الدین امجدی <small>رحمۃ اللہ علیہ</small>	خلفاء راشدین
300/-	مجاہد ملت مولانا عبدالستار خان نیازی <small>رحمۃ اللہ علیہ</small>	اتحاد بین المسلمین وقت کی اہم ضرورت
300/-	پروفیسر علامہ نور بخش توکلی <small>رحمۃ اللہ علیہ</small>	سیرت رسول عربی
300/-	علامہ مفتی عبدالمصطفی اعظمی	سیرت مصطفی <small>صلی اللہ علیہ وسلم</small>
200/-	فقیہ ملت مفتی جلال الدین امجدی <small>رحمۃ اللہ علیہ</small>	انوار الحدیث
200/-	مولانا محمد کاشف اقبال مدنی مدظلہ	مصنف عبدالرزاق
50/-	تاج الفحول مولانا عبدالقادر بدایونی	اسلام کے بنیادی عقائد احسن الکلام فی تحقیق عقائد الاسلام
40/-	مولانا تطہیر احمد رضوی	عوامی غلط فہمیاں اور ان کی اصلاح
20/-	قاری محمد عبداللہ خفی	کلّی کمیٹی کی شرعی حیثیت
20/-	سید محمد نعیم الدین مراد آبادی	مختصر الاصول (اصول حدیث)

